

مۇختار سۈپىرگى

تۈنلە لىرىكىسى

شىنجاڭ خەلق نەھىيەتى



Mr. John G. Smith
John G. Smith
John G. Smith

مۇختار سۈپۈرگى

تۈن لىرىكىسى

شىنجاڭ خلق نەشرىياتى

图书在版编目(CIP)数据

深夜情歌/穆合塔尔·苏菲尔格著. —乌鲁木齐:新疆人民出版社,2003.3

ISBN 7—228—07907—8

I. 深… II. 穆… III. 诗歌—作品集—中国—当代
—维吾尔语(中国少数民族语言) IV. I227

中国版本图书馆 CIP 数据核字(2003)第 015882 号

责任编辑:买买提吐尔地·米尔孜艾合买提

责任校对:阿孜古丽·克力木

封面设计:艾克拜尔·萨力

深夜情歌 (维吾尔文) 穆合塔尔·苏菲尔格 著

新疆人民出版社出版

(乌鲁木齐市解放南路 348 号 邮编:830001)

新疆新华书店发行 新疆畜牧印刷厂印刷

787×1092 毫米 32 开本 6.125 印张

2003 年 3 月第 1 版 2003 年 3 月第 1 次印刷

印数:1—2500 册

ISBN 7—228—07907—8/I · 2843 定价:9.00 元

ئاپتورنىڭ قىسىچە ترجمىھالى

ياش شائير مۇختار سۈپۈرگى 1963 - يىلى 3 - ئايىنىڭ 29 - كۈنى ئونسۇ ناھىيىسىدە تۈغۈلغان.

1980 - يىلى ئونسۇ ناھىيىلىك تولۇق ئوتتۇرىنى پۇتتۇرۇپ، خوتەن ئالىي پىداگوگىكا مەكتىپىنىڭ تىل - ئىددەبىيات فاكۇلتېتىغا ئوقۇشقا كىرگەن. 1984 - يىلى ئوقۇشىنى پۇتتۇرگەندىن كېيىن ئۆزى ئوقۇغان فاكۇلتېتىغا ئوقۇتقۇچىلىققا تەقسىملەنگەن.

هازىرمۇ ئۆز فاكۇلتېتىدا دوتسىپنلىق ئۇنىۋانى بىلەن ئوقۇتقۇچىلىق قىلىۋاتىدۇ.

ياش شائير مۇختار سۈپۈرگى 1981 - يىلى ئالىي مەكتەپتە ئوقۇۋاتقان مەزگىلىدىن باشلاپ ئىددەبىي ئىجادىيەتكە كىرىشكەن بولۇپ، هازىرغىچە ھەرقايىسى گېزىت، ژۇرنال، نەشرىياتلاردا 500 پارچىدىن ئارتۇق شبىئىر، داستان، ھېكايە، مەسىل ۋە ئىلمىي ماقالىلىرى ئېلان قىلىنغان. «نورۇز نامە»، «كۈنلۈك ئاستىدا»، «گۇما ئابىدىلىرى» قاتارلىق ئەسىرلىرى ئاپتۇنوم رايون، مەملىكەت، ۋە خوتەن ۋىلايىتى بويمىچە مۇكاباتلانغان. ئەمگىكىگە يارىشا ئۇنىڭ ئىسمى ۋە قىسىچە ترجمىھالى

«جۇڭگو بۇگۈنكى زامان ياش شائىرلىرى قامۇسى»، «دۇنيادىكى جۇڭگولۇق مەشھۇر كىشىلەر قامۇسى»، «21 - ئەسىرىدىكى جۇڭگو شائىرلىرى ئارخىپى» ... قاتارلىق يەتتە پارچە قامۇسقا كىرگۈزۈلدى.

ئۇ ھازىر جۇڭگو يازغۇچىلار جەمئىيىتى شىنجاڭ شۆبىسىنىڭ ئەزاسى، جۇڭگو ئاز سانلىق مىللەت يازغۇچىلىرى ئىلمىي جەمئىيىتىنىڭ ئەزاسى.
«تۈن لېرىكىسى» شائىرنىڭ تاللانغان شېئىرلىرىدىن تۈزۈلگەن تۈنجى شېئىرلار توپلىمىدۇر.

مۇندەر بىجە

1	ئاتا
	خوش
5	مېنىڭ ناخشام
6	تاك لىرىكىسى
7	نۇرلۇق سەھەر
8	كۆلەئىگە
9	دەريا
10	ھەسرەت ۋە شادلىق
11	ئاي
12	سوپىگۇ ۋە گۈمان
13	قار مەنزىرىسى
14	ئىلغارلىق شەرتى
15	سېغىنىش ئوتى
19	گۈزەللىك ئىزدىسىڭ
20	گۈزەلنىڭ كۈيى
21	رازى بولدۇم كېچىشكە، بىراق
22	سوپىگۇ ۋە غۇرۇر
23	خارلانغان مۇھىبىت
24	ھەسرەت
25	ئاه، دەريا
26	يۈرت تىلىكى - مېنىڭ ئارمىنىم

27	تاغ سؤيى
28	يىپەكچى قىزغا
29	كۈلکە ۋە ياش
30	دەسلەپكى مۇھەببەت
31	سوّيگۈ چاقمىقى
32	ئادەملەر (چاتما)
34	سوّيگۈ
36	بىر پىچاقنىڭ دەردى
36	تلەك
37	چوکىلار
38	سەت تۈرىدۇ
39	باھار سۈرتى
40	هالال ۋە هارام سۇ
41	تەقدىر
43	سولىما كەكلىكى قەپىزگە
44	باشققا كەلمەي بىلمەس باشقىلار
45	ئادەممەن، ياشايىمەن ئادەمەك
46	سەھەردىكى چۈش
47	غايىبقا
48	كۆزلەر
49	كۆيىمەك ئاسان، «كۆيدۈم» دېمەك تەس
50	سەن باقمايسەن ماڭا، مەن ئائىا
51	ھەر ئىككىمىز تۆكۈپ دەردىك ياش
52	باھار خىسىلىتى
53	ئالتۇن
53	سوّيگۈ ۋە چىrai

.....	شائیر تەبىئەت
54	بۇ دۇنيا، بۇ ھایات
55	دېھقان كۆڭلى
57	ئۇتمۇش بولۇپ قالدى مۇھەببەت
58	تالڭ ئىشقى
59	ماۋزۇسىز
60	ياتار يەرده ئۈزۈلگەن بىر گۈل
61	خادا تاش
61	قار كۆچكەنمۇ قەلبىڭگە
62	تەنها ھایات — ئۆكسىگەن جاھان
63	ئۇلگەن يۈرەك
64	ئاشق قەبرىسى
65	ھایاتلىق كالىندارى
65	ھایاتلىق يولى
66	بۇ مېنىڭ تۇغقان ئانام — ۋەتىنمدۇر
68	كۈيلىرىمگە ۋىسال بەرسۇن چۈشلىرىم
69	دېرىزەمدىن ئاي مارسا جۇلاپ
69	مەن سۆيىمەن تەبىئەتنى مېھرىم بىلەن
70	بېلىقلار ئىسيانى
71	مېنى ئەمدى ئىزدىم دىلدار
72	تەكلىماكان لىرىكىسى
75	مەن دەريادىن ئىزدىم كېچىك
76	«كۆزى يامان» قىز
76	بەيگىدە
77	يىرتىلغان سۈرەت
77	سايدىمگە تەبىر

78	كۈلەر ئالەم ساڭىمۇ قوۋىناق
80	تەر
82	ئاه، سۆيگۈ ئىلاھى — ئانىجان ۋەتەن
83	خۇشبۇي ئەتىرە پۇرايدۇ
84	ئۇڭۇمىدىكى چۈش
85	بىر تال چاچ
85	ئارزۇ
86	ئانا دېگەن
87	ئانىنىڭ گۈزەللىكى
87	كەشتىچى قىزغا
88	گۈزەلئاي
88	هایات قىممىتى
90	ئەقىدەم
92	ئەركە بالامغا
92	غەلىتە كۆنگەن ئېشەك
93	قۇياش ۋە يۈلتۈز
94	سەن ئۆرلىدىڭ بولۇپ زەر قۇياش
95	بىزنىڭ سەھرا
97	كۆڭۈلدىكى كۆلەڭى
97	قىز لارنىڭ كۆزى
99	ئىزگۈ توپغۇلار
99	كۆچۈش
100	خازان بولغان ساداقەت
101	قار لىرىكىسى
102	ئۆلۈم ۋە هایات
102	رېئاللىقتىكى فانتازىيە

قار ئۇستىدە قالار يانداش ئىز	103
ئىشىكىڭنى چەكسە تۈن قۇشى	104
چۈشۈمىدىكى پەرىگە	105
كۆڭۈل ئالبومى (داستان)	106
قىزلار خاتىرسىگە	109
ئانا كېيىك ۋە ئۇقۇچى	109
يېڭى يىل سوۋەغىسى	110
چال	111
تىرىك ئەرۋاھ	112
ئاهاڭسىز ناخشا	113
گۈلنار	114
لىرىكامغا سىڭىمن يۈرىكىم	115
پال	116
ئانا	116
«قارشى ئېلىش» نىڭ شىكايتى	119
سوپۇرگە ۋە ئەخلمەت	120
ئويغىنىش	121
مۇراجىئەت	122
گۈلدەستە	124
قوش ئامەتلىك كىشى مەن (ساترا)	125
باردى - كەلدى ئۈزۈلمەس	129
ئۈچ شېئىر	134
بالىلىققا سەپەر	136
ئەي پەرى	139
غەزەللەر	140
رۇبائىيلار	155

157	چىقىمچى (ساترا)
160	ئېزىتتۇقۇ يوللار
163	كۈيلىرىمگە ۋىسال بىرسۇن چۈشلىرىم
163	يېڭى يىل تۈيغۈسى
164	روھىمىدىكى ئۇچقۇنلار
166	قىش كېچىسى
167	قىسمەت
168	كارتونسا
169	قار ياغقان كۆنى
170	كىم مەڭگۈلۈك كىمنىڭ قەلبىدە
170	يارىلىش خىتابنامىسى
171	رەنا
173	ئاشقىلىق لىرىكىسى
174	دېرىزەمنى چەككىننە شوخ يامغۇر
175	تۈن لىرىكىسى
175	ئاييرىلىش
176	دۇنخۇاڭ ئابىدىلىرى

ئاتا

ئۇش پاختىدەك ئاقىرىپتۇ ساقىلىڭ،
قىسماق كەبى مۇكچىيپتۇ بەللېرىڭ.
ئايىر بلغاندەك ئەڭ قىممەتلەك نەرسەڭدىن،
تىترەپ تۇرار ياپراق كەبى تەنلىرىڭ.

ھالسىر ايسەن مادارىڭ كەم مېڭىشقا،
ئويلايسەنۇ قۇربىڭ يەتمەس بىر ئىشقا.
ئۆزۈك - ئۆزۈك خىياللارنى قىلىسەن،
ندىزەر سېلىپ ئۆتكەن باھار، ياز، قىشقا.

ئىزدىگەندەك قىممەتلەك بىر نەرسىنى،
بىر ئۆزۈڭىگە، بىر ئەتراپقا قارايسەن.
ئىزدىگىنىڭ تېپىلمىغاچ ئۆزۈڭدىن،
ئاھ، سېرىلىپ ئىچىڭ شۇنچە ئادايسەن.

ئېھ، چۈشەندىم، ئۇلۇغ ئاتا قەلبىڭنى،
ئىزدىگىنىڭ ئالتۇن چىغىنىڭ — ياشلىقىڭ.
ئىزدىگىنىڭ تاغدەك بەردهم قامىتىڭ،

ئىزدىگىنىڭ چەبىدە سلىكىڭ، شاشلىقىڭ.

ئىزدىگىنىڭ قۇياش كەبى كۆز نۇرۇڭ،
ئىزدىگىنىڭ تۈندهك قارا چاچلىرىڭ.
ئىزدىگىنىڭ، شوخلۇقۇڭغا جۆر بولغان،
زىلۋا بويلۇق گۈزەل قەلم قاشلىقىڭ.

شۇپىرلايدۇ تىترەپ تۇرغان لەۋلىرىڭ،
قېنى ئۇلار، زادى نەدە قېپ قالدى؟!
رەنجىدىمۇ ياكى مەندىن ئادىشىپ،
قايسى كۈندۈز ياكى تۈنده يوقالدى؟!

ئۇ قالدىمۇ تەر ئاققۇزغان ئېتىزدا؟
ئۇ قالدىمۇ ئاي پارلىغان ئاخشامدا؟
ئۇ قالدىمۇ مەن قوغلىغان ئارماندا؟
يا قالدىمۇ ياشلىقتىكى ناخشامدا؟!

قويمىا سوئال، ئۆكۈنمىگىن جان ئاتا،
ئىزدىگىنىڭ يوقالمىدى بىرسىمۇ.
ئۇ قالمىدى ھېچ بىر يەردە،
تېخى بار،
قاراپ باقە، ئالدىڭدىكى بۇ كىمۇ؟

ئىزدىگىنىڭ مانا مەندە، مەن ئۆزۈم،
سەندىكىسى بولدى ماڭا مۇجەسسەم.
ماڭا كۆچتى سەندىكى ئۇ گۈل ياشلىق،

يوقاتتىممو دەپ ئۇلارنى قىلما غەم.

مانا بەستىم تىك چوقيقىغا ياندىشار،
غەيۈرلىقىم داجىتار شىر، يولۋاسنى.
مىڭ قۇياشلىق نۇر بالقىيدۇ كۆزۈمىدىن،
ھەر زەرسى خېجىل قىلار قۇياشنى.

يوقاتمىدىڭ غۇنچە بويلىق گۈزەلنى،
ئەندە سائىڭا چاي تۇتماقتا كېلىنىڭ.
قامەت، غۇرۇز، گۈزەللەكىنى بەردىڭ سەن،
مېنىڭ بىلەن كۈلەر كۈتكەن تىلىكىڭ.

ۋارىسىڭ مەن، ئەي تۆھپىكار جان ئاتا،
قۇدرىتىم بار سەن ياراتقان يېڭىلەمەس.
مەن يارالدىم باسقان ھەر بىر ئىزىڭىدىن،
مەندە ياشناب ئارمانلىرىنىڭ چىرىمەس.

1984 - يىل سېنتىبىر، خوتىن.

خوش

(خوتن ئالىي پىداگوگىكا تېخنىكىمىنى پۇتتۇرگەن
ساۋاقداشلىرىمغا بېغىشلايمەن)

خوش ئەزىزلىر، سىرداشلار، دوستلار،
خوش، دىلىمىنىڭ مېھمانىلىرى، خوش.
«خوش» دېمەككە كۆزلىرىمەدە ياش،
ئەي ۋەتەننىڭ چولپانلىرى خوش.

نادانلىق ۋە گۆددەك تۈپەيلى،
بىلمىسىمەمۇ قەدرىڭلارنى مەن.
ئاھ، سېزىلدى ئايىرلىغان چاغدا،
ئىكەن دوستلىق ئىشقىمىز تېرەن.

مەن ئەسلىھىمەن سىزلىرنى دائىم،
ئۇنتۇلۇشنى قالدۇرۇپ داغدا.
هاياجاندىن ئاقار كۆزدىن ياش،
يىللار ئۆتۈپ كۆرۈشكەن چاغدا.

خوش، سىلەرگە تىلەيمەن ئۇتۇق،
كۆرۈپ تۇرای تۆھپەڭلەرنى مەن.

ئاق قالميسۇن ھايات بېتىڭلار،
ئىزىڭلاردىن كۈلسۈن گۈلچىمن.

ئاھ، تېنىڭلار مىللەت، ۋەتهن دەپ،
قۇچسۇن ۋىسال بىز كۈتكەن تىلەك،
ئاقلايلى تەڭ ئۇستاز ئەھدىنى،
ئەجرىمىزدىن كۈلسۈن كېلىچەك.

1984 - يىلى ياز، خوتەن.

مېنىڭ ناخشام

كۈلۈپمۇ، يىغلاپمۇ، غەزەپلىنىپمۇ،
ئېيتىمەن جاراڭلىق ناخشامنى كۈندە.
ئېيتىمەن ۋىسالسىز پاتساممۇ مۇڭخا،
ئالەمنى ئويغىتىپ قاراڭغۇ تۈندە.

بىلىمەن كۈلۈش ۋە غەزەپلىنىشنى،
بىلىمەن مۇھەببەت ھەمدە نەپرەتنى.
سوّىيمەن پۇچۈلماس روھنى ئۆلۈغلەپ،
سوّىيمەن قەدرلەپ ياخشى خىسلەتنى.

ھەقىقەت بابىدا توۋلىسام ناخشا،
پۇتمەي ئاۋازىم ئەسىرلەپ، يىللاپ.
بوغسىمۇ رەقىبلەر گېلىمەنى ھەتتا،
تۈرىمەن تەۋرىمەي ھومىيىپ، تىللاپ.

چۈنكى، بۇ جەڭگىۋار ناخشىنى ماڭا،
ئەجدادىم ئۆگەتكەن توۋلاشنى شۇنداق.
ياخشىنى ئۇلۇغلاپ، پەسلەرنى تىللاب،
مەن ناخشا توۋلىماي تۇرسىمن قانداق؟!

مەن شۇنداق ناخشىچى جەسۇر يارالغان،
ئالەمنى ئىلىكىگە ئالغان بۇ كۆزۈم.
ھەقنى دەپ ئۆلۈمگە بولساممۇ مەھكۈم،
ئېيتىمەن ناخشامنى، پۇتمەيدۇ ئۈنۈم.

1984 - يىلى، خوتەن

تالڭىسى

قۇياش پارلىغان يارقىن تالڭى سەھەر،
نۇر دەرياسىغا چۆكىدۇ ئالەم.
گۈللەر بويىنغا بولۇپ زەر مۇنچاڭ،
چاقنار جۇلالاپ بىغۇبار شەبىھەم.

قەلبىمە تائىغا سۆيگۈ يالقۇنلاپ،
نەزەر سالىمەن يىراق - يىراققا.
ئۇپۇق قويىندا يانار ئىستىكىم،
نۇرغا قوشۇلۇپ تارقار ئۇزاققا.

بارىمەن چەبىدەس پارلاق نىشانغا،

گۈزەل ئارمانلار ماڭىدۇ باشلاپ.
بارىمەن ئالغا جۇشقۇز ۋە مەغرۇر،
مۇشكۇل تېغىنى ئارقىغا تاشلاپ.

مەنلىكلىيم قۇچاق ئاچسا ئالدىمدا،
ئارمانلىرىمغا قوشۇلار ئارمان.
ئۇمىدلەر قوشۇپ روھ ۋە جاسارەت،
ئالار قويىنغا يېڭى بىر دەۋران.

1987 - يىل دېكابىر، خوتىن.

نۇرلۇق سەھەر

ياشلىقىمەك سۈزۈك، كۆركەم تاكى سەھەر،
من بارىمەن بېقىپ ئالتۇن قۇياشقا.
نۇرلاندۇرۇپ ئىقبالىمنى ئەجريمە،
ھۆل سالىمەن ئۇمىدىلىك ياش هايانتا.
من بارىمەن بېقىپ ئالتۇن قۇياشقا.

من بارىمەن نۇرلۇق سەھەر نۇر كېچىپ،
كۆكسۈم ئېچىپ سۆيۈپ نۇرنى قۇچاقلاپ.
ئىشەنچىمنى قۇچقان گۈزەل ئارمانلار،
نۇر قويىندا چاقنار يارقىن جۇلاپ.
من بارىمەن سۆيۈپ نۇرنى قۇچاقلاپ.

من بارىمەن ناخشا ئېيتىپ نۇر ئارا،

ئويغاتماقتا ئانا يەرنى ئاۋازىم.
تۇمان سىڭىپ بارغان چەكسىز بوشلۇقتا،
قانات قاقار مېنىڭ ياشلىق پەرۋازىم.
ئويغاتماقتا ئانا يەرنى ئاۋازىم.

نۇرلۇق سەھەر بولۇپ نۇرغا سەپەرداش،
ئىلگىرلەيمەن تىك چوققىغا يامىشىپ.
ئىستەكلىرىم يانار يۈكىسىك چوققىدا،
شۇ تو سقۇنىسىز ئۆتكۈر نۇرغا ئارىلىشىپ.
ئىلگىرلەيمەن تىك چوققىغا يامىشىپ.

نۇرلۇق سەھەر نۇر تارىغان بوشلۇقتا،
ئارمانىلىرىم قانىتىدا ئۇچىمەن.
ئىز قالدۇرۇپ نەزەر يەتمەس پىنهاندا،
ئەجريم بىلەن مەنزىلىمىنى قۇچىمەن.
ئارمانىلىرىم قانىتىدا ئۇچىمەن.

1988 - يىل يانۋار، خوتىن.

كۆلەڭىھە

ئامىرىقىم خوشلىش دەمللىرى كەلدى،
ئاھ، جۇشقۇن شوخلۇقۇڭ قالدى بېسىقىپ.
كۆزۈڭدىن تاراملاپ تۆكۈلدى يامغۇر،
قەلبىڭدە ئاييرلىش چاقمىقى چېقىپ.

بىلىمەن، ئەمەستۇر ئۆچكەن شوخلۇقۇڭ،
ئارمانلار گۈلىنىڭ توزۇپ كېتىشى.
بىلىمەن، ئەمەستۇر شۇ سۈزۈك يامغۇر،
مۇستەھكم ئىشەنچنىڭ يېتىپ كېتىشى.

بايقىدىم، ياش تولغان دەردلىك كۆزۈڭدە،
تۇرىدۇ ساداقەت نۇرلىرى پارلاپ.
بايقىدىم، شۇنى ھەم دەيدۇ كۆز يېشىڭ:
ھەي تەنتەك مۇھەببەت قويارمۇ ئالداب ...

1988 - يىل يانۋار، خوتەن.

دەريا

تۇرسىمن شاۋقۇنلۇق دەريا بويىدا،
تاغسىمان دولقۇنلار مەۋجىگە قاراپ.
ئۇ ئاقار ئەسلىتىپ غالىب قوشۇنى،
يېقىملىق شاۋقۇنى ھەرياققا تاراپ.

ھېيۋەتلەك تاغلارمۇ بولالماس تۈغان،
تامچىدىن پۇتكەن بۇ زور كۈچ قەھرىگە.
دولقۇنلار بىرلىكى سالىدۇ تىنچلىق -
ئىناقلىق ھېسىسىنى كىشى قەلبىگە.

ئى دەريا، سەن شۇنداق يارالغانمىدىڭ،
ياق، سانسىز تامچىلار ياراتقان سېنى.
ھەر تامچە قېتىلماي ئېقىپ ئۆز مەيلى،

دەريالار پۇتكەنمۇ قەيىردى، قېنى؟!

ئاققىن ئىي ئۆزۈلەمس دولقۇنلۇق دەريا،
كۈچۈڭگە قايىللۇق ئىلىسۇن جاھان.
ئېچىقلار ئاچمىسۇن ھېچكىم سېنىڭدىن،
ئېقىۋەر بىر گەۋە بولۇپ ھەر زامان.

1987 - يىل ماي، خوتىن

ھەسرەت ۋە شادلىق

تۇرۇپ كەتتىڭ ئەجەب ئامرىقىم،
ئەينىكىڭگە يېنىشلاپ قاراپ.
جۇپ مەڭىزىڭگە چۈشكەن شۇ داغلار،
بۇلغان چېغى سائىدا دەرد - ئازاب.

كەزدى شادلىق چېھەرئىدە بىردىن،
يەتمەي قالغان تۈگەمەڭگە قاراپ.
نېمە ئۈچۈن چۈشتى بۇ داغلار؟
سوئالىڭغا تېپىلدى جاۋاب.

كۆز ئالدىڭدا بولدى نامايمەن،
شۇنچە ئوماق سەبىي بىر بۇۋاق.
گۈڭۈرلايدۇ كۈلۈپ ۋىلىقلاب،
چېھەرى قۇياش، كۆزلەرى بۇلاق ...

1988 - يىل نویاپبر، خوتىن

ئاي

ئوماققىنا ئېچىپ خۇش چىراي،
كۆك يۈزىگە قوندى تولۇن ئاي.
كېلىپ خۇشال بىر جۇپ يىگىت - قىز،
كۆل قېشىدىن ئالدى يېقىن جاي.

دېدى گۈزەل ئاستا شۇبرلاپ:
— قاراڭ سىزگە باقتى تولۇن ئاي.
دېدى يىگىت: — ئاي تۇرسا يانداش،
ئاسماندىكى ئايىنى نە قىلاي؟

شو جاۋابنى كۈتكەندەك گۈزەل،
يىگىتىگە تۇتتى لەۋەدە چاي.
ئەنە كۆلده چىرماشقان سايە،
قالدى يالغۇز دەردە تولۇن ئاي ...

1988 - يىل 25 - دېكابر، خوتىن

سویگۈ ۋە گۇمان

جىم吉ت كېچە، كۆكتە ئۆزەر ئاي،
قىز ياتىدۇ مامۇق كۆرپىدە.
ئۇمىد، گۇمان، شادلىق ۋە ئازاب،
چۈقان سالار ئۇنىڭ قەلبىدە.

ئۆرىلىدۇ ئۇياق - بۇياققا،
قايرىپ قويار گاھى پەردىنى.
ئاھ، نە سەۋەب ياتار تولغىنىپ،
كىم چۈشىنەر ئۇنىڭ دەردىنى؟ !

بىر يىگىتكە كۆيەر ئەسلى ئۇ،
ئىچ - ئىچىدىن ئوت بولۇپ يېنىپ.
كېچە شۇنداق ئۆتىدۇ بىدار،
كۆزلىرىدىن بۇلاقلار ئېقىپ.

يىگىت يۈرەر غەمسىز، خىرامان،
چۈشەنمەيدۇ قىزنى بۇ «نادان» .
«باشقا بىرنى قالارمۇ سۆيۈپ»
قىز كۆڭلىدە شۇ ئوغرى گۇمان.

قار مەنzerىسى

قار ئۇچقۇنى توزار ئۇستۇمده،
يېر ياتىدۇ گويا ئاق كۆمۈش.
بوشلۇقلاردا لمىلەيدۇ تۇمان،
مەن تۈرىمەن كۆرگەن كەبى چۈش.

قار ئۇچقۇنى توزار ئۇستۇمده،
ئاقارماقتا كائىنات بېتى.
كۆز تىكىمەن ييراق - ييراققا،
كۆرۈننمەيدۇ ئالەمنىڭ چېكى.

قار ئۇچقۇنى توزار ئۇستۇمده،
كۆز ئالدىمدا بىپايان جۇڭغار.
چوخچايماقتا خانتهڭىرى مەغرۇر،
لىچەك ئارتقان بوي - بەستىگە قار.

قار ئۇچقۇنى توزار ئۇستۇمده،
يول يۈرىمەن ئۇپۇققا قاراپ.
چىقىتى قۇياش نۇر تاغىقىدا،
كائىناتنى سۈزۈپ ئۇز تاراپ.

قار ئۇچقۇنى توزار ئۇستۇمده،

ئاق تەڭىدەك جۇلالاپ يارقىن.
يەر ئاقارسا كۈيلىدىم نېچۈن؟
چۈنكى خەلقىم قەلبى بۇ زېمىن.

1987 - يىلى يېزىلغان، 1988 - يىلى دېكاپىدا تۈزتىلىدى.

ئىلغارلىق شەرتى

قىزغىن چاۋاڭ - ئالقىش ئىچىدە،
چىقتىڭ «دوستۇم» سەھنىگە بۇرۇن.
ئالدىڭ تېخى بولماي خىجالەت،
ئىلغارلارنىڭ سېپىدىن ئورۇن.

ئىشىنەلمەي كۆزۈمگە ئانچە،
يېنىش - يېنىش قارىدىم ساڭا.
قارىغانچە كەتتىڭ سۇسلىشىپ،
بىلكى شۇنداق تۈيۈلدى ماڭا.

«تۇۋا» دېدىم چۈشىنەلمەي ھېچ،
شەرتى نېمە ئىلغار بولۇشنىڭ؟
سۇخەنچىلىك ئاچقۇچىمىدۇ،
زامانىۋى دۆلەت قۇرۇشنىڭ؟ !

ئېسىمىدىغۇ «پارلاق» ئىش - ئىزىڭ،
بىرنى - بىرگە چىقىپ يۈرگىنىڭ.
گاھ تاپالماي چاققىدەك بىر ئىش،

كۆچا - كويدا ئېقىپ يۈرگىنىڭ.

قىلىماي ئۆزۈلۈك زەررە ياخشى ئىش،
مۇكاباتقا ئېرىشىپ قاپسىن.
جۇۋىسىدا تىرلىپ ئۆزگىنىڭ،
«نەمۇنىچى» نامىنى ئاپسىن.

ئىلغارلىق دەپ سانالسا شۇمۇ،
بولدى، ئىلغار بولمىدىم زىنهاز.
سائى ئوخشاش ئىلغار بولغىچە،
مەيلى بولسام تەر تۆكۈپ ناچار.

1988 - يىل، خوتىن

سېغىنىش ئوتى

1

يېلىنجاپ قەلبىمده سېغىنىش ئوتى،
قارايمەن ئەي ئاقسو ئېتەكلىرىڭگە.
قارايمەن بويۇڭغا مېھنەت - ئىجادىن،
تاقىغان چرايلق بېزەكلىرىڭگە.

تۈرىمەن بۇركۇتتەك تىك چوققىلاردا،
بىپايان كەڭ زېمن ئالدىمدا ياتار.
دېسم گەر زېمنى نەقىشلىك ئۆزۈك،

ئۈزۈكە كۆز بولۇپ ھۆسنىڭ يالتىرار.

باتۇر قوش ئۇچۇشقا ئىنتىلگەن كەبى،
تەلىپۇنۇپ باغرىڭغا بولدىم ئىنتىزار.
ئاڭلاب ھەر تەرەپتىن غەلبىھە كۈيۈڭنى،
يالقۇنلۇق قەلبىمde سەزدىم ئىپتىخار.

ۋۇجۇدۇم سۆيگۈڭدىن ئاختۇرۇپ پاناه،
سېغىنىش ئۇندىدى كۆرمەككە سېنى.
مەن نېچۈن سېغىنماي، يۈرىكىم سەندە،
ئۆستۈرگەچ سوت بېرىپ سۆيۈپ سەن مېنى.

2

خىيالىم قۇشلىرى ئۆرلەپ پەلەككە،
ئىنتىلىپ باغرىڭغا يايغاندا قانات.
شېرىن بىر ھېس - تۈيغۇ قۇچۇپ قەلبىمنى،
ئېسىمىدىن جاي ئالار شۇ سەبىي ھايات.

تۈرىمەن يىراقتا - كوئىنلۇن باغرىدا،
قەلبىمde يۇرت ئىشلى بىر جاھان ئاتەش.
ئەسلىسىم سەندىكى گۆددەك چېغىمنى،
پاك مېھرىڭ قەلبىمde ياسىدى ئۆركەش.

ئېسىمىدە، شۇ غەمسىز گۆددەك چاغلىرىم،
ئەركەڭ بوب ئوينيايتىم باغلار ئارىلاپ.

ئۈزەتتىم دولقۇنلۇق دەرىيالىرىڭدا،
كۈلەتتىم سەن ئانام باغرىدا يايрап.

كېزەتتىم چىمەنزار دالالىرىڭنى،
تال - چىۋىق ئېتىمغا مىنپ شادلىنىپ.
يايرايتتىم، قىش ۋە ياز كۆزى يۈمۈلماس،
زۇمرەتتەك بۇلاققىن شەربەت سۇ ئىچىپ.

ئېسىمده، شۇ گۈزەل تاغلار، ئېدىرلار،
ئېسىمده، باراقسان يېشىل بەلۋاغلار.
ئېسىمده، رەڭگارەڭ گۈللەرگە تولغان،
بۇلبۇلлار ماكانى شۇ گۈزەل باغلار.

ئېسىمده، ئانا يۇرت، (ئۇنۇتقىنىم يوق)،
ئۆستۈردىڭ مېھرئىدىن بېرىپ ماڭا جاي.
ئۇمىدىم: شۇ ئىشچان، باتۇر خەلقىڭگە،
تۇتسامىدىم ئەجىرمىدىن بىر پىيالە چاي.

3

پيراققا سوزۇلغان كۈمۈش دەرىيالار،
ئەتراپى بۇلبۇلлار ماكانى گۈلشەن.
ھە، مەنمۇ ۋەتەننىڭ كۈيچى بۇلبۇلى،
ئەي بۇلبۇل ماكانى قويىنۇڭدا ئۆسکەن.

سەن بۇلبۇل ماكانى چەكسىز چىمەنزار،

سەن بايلىق كانىسىن، ئەي ئالتۇن تۇپراق.
دېسمەم گەر سېنى بىر قايىرلىماس چىنار،
مەن سېنىڭ غولۇڭدا ياشارغان ياپراق.

قانچىلاب مەربىھەت ئەھلى، كۈيچىلەر،
قوينۇڭدا ئۆزۈلمەس كۈيلەرنى تۆككەن.
مۇتەللىپ، بىلالى، ئارمىيە ئېلى،
نامىڭنى ئەشئاردا ئۇلغلاپ ئۆتكەن.

قدىمىي كۈسەندىن كومېراجىۋا،
جاھانغا تۇنجى رەت سېنى توںۇتقان.
سەندىكى مەدەنىي، قايىناق ھاياتنى،
كۈي بىلەن كەڭ جاھان خەلقىگە توںۇتقان.

تارىخىڭ ھەققىدە مۇسا سايرامى،
نۇرانە كىتابنى قالدۇرۇپ ئۆتكەن.
ئەشئاردا پېشىۋا بولۇپ شەھىيارى،
مېھنەت مېۋسىنى قالدۇرۇپ كەتكەن.

قەيسەرلىك، پاكلىققا مىسال «يەتتە قىز»،
رەقىبلىر بەستىنى قىلغان يەرگە تەڭ.
ئۇلگىدۇر قۇدرەتتە قەھرىمان خەلقىڭ،
ئەركىنلىك يولىدا قىلغان كۈرهش — جەڭ.

غۇرۇرۇم، پەخربىمسەن ئەزىز ئانا يۇرت،
سەن بىلەن جاھانغا قارايمەن كۈلۈپ.

ئىراادەم گۈللىرده ئورايىمن سېنى،
پەن - ئىجاد يولىدا ھارماي تەر تۆكۈپ.

سېغىنپ - سېغىنپ تىنغان تىنىقىم،
قوينۇڭغا ئىپارىدەك يېيلسۇن يۇرتۇم.
مېھرىڭگە تۇتاشقان مۇھىبىت - ئىشقىم،
ئوت بولۇپ باغرىڭغا چىچىلسۇن يۇرتۇم.

1985 - يىلى ئاقسودا يېزىلغان، 1988 - يىلى خوتىنە
تۈزىتىلىدى.

گۈزەلىك ئىزدىسىەڭ

يۇزلىرىڭدە ئۇپا ۋە بوياق،
ترىنىقىڭدا قىپقىزىل خېنە.
كۆرسىتىدۇ تۇرقۇڭنى ئۇماق،
قاشلىرىڭغا ياراشقان سۈرمە.

ئەيىب ئەمەس پەرەز قىلغىنىڭ،
گۈزەلىككە تەلىپۇنر ھەر دىل.
بىراق، شۇنداق ياسىنىشىڭغا،
بولۇپ قاپتۇ بىر قىلىق ئىجىل.

سېنى ئىزدەپ كېلەر كۆپ يىگىت،
بۇگۈنكىسى كەلمەيدۇ ئەتە.
بىلگەنلىرى دەيدۇ «ھەي ئىسىت»،
قىلىپ ساڭا ئەلملىك تەنە.

چىن گۈزەللىك ئىزدىسىڭ ئەگەر،
پاكلىقىڭنى تىرىلدۈر گۈزەل.
ياپالمايدۇ ئۇپا ۋە ئەڭلىك،
باسسا داغلار قەلبىڭنى تۈگەل.

1988 - يىل دېكابىر، خوتىن.

گۈزەلنىڭ كۆيى

قۇياش قونغان مەغرۇر قىيادا،
ئولتۇرسىمن سۈرۈپ ئوي - خىيال.
چاقنار ھۆسنىڭ ئالتۇن زىيادا،
قۇندۇز چېچىڭ گويا مەجнۇنتال.

ميسكىنلىكىڭ شۇنچە يېقىمىلىق،
پەرىزاتتەك كۆرۈندۈڭ گۈزەل.
تەڭرى سائىا قىلىپ يېقىنىلىق،
بەرگەنمىدى ئۈزلۈقنى تۈگەل؟

كۆرسە ئاشۇ نۇرلۇق چېھرىڭنى،
كۈندەشلىكتە كۆيەر سۈزۈك تالىڭ.
كىرسىز، سادىق سۆيگۈ - مېھرىڭنى،
قۇچۇپ كېلەر دەردلىك بىر ئاھاڭ.

1988 - يىلى، خوتىن.

رازى بولدۇم كېچىشكە، بىراق ...

رازى بولدۇم كېچىشكە سەندىن،
تىكمەسکە كۆز ھەتتا سەن تامان.
ئۇنتۇدۇمغۇ دېدىم ۋە لېكىن،
كۆزۈمىدە ياش، قەلبىمە پىغان.

رازى بولدۇم كېچىشكە سەندىن،
كەچىتم سەنمۇ قويىمىدىڭ قاراپ.
كەچىتم لېكىن كەچكەندىن بېرى،
ئاه، كېچىلەر باقىمىدىم ئۇخلاپ.

رازى بولدۇم كېچىشكە سەندىن،
كەتتىم تەنها، مەغرۇر يېنىڭدىن.
كەچىتم بىراق بىر كۈلىمدىم شاد،
كەچكەندىمەن، ئاه، مەن نېمىدىن؟ ! ...

1986 - يىلى يازدا يېزىلغان، 1988 - يىلى قايىتا
تۈزىتىلگەن.

سویگۈ ۋە غۇرۇر

قارىشىمىز نېرىدىن تەشنا،
ئۆتتى كۈنلەر شۇ بولۇپ تەكىرار.
ئۇچرىشىمىز بىپەرۋا، مەغرۇر،
قارىشىپمۇ قويىمايمىز زىنھار.

قارىشىمىز نېرىدىن تەشنا،
سەن كېلىسىن نۇرغا پۇركىنىپ.
ئۆتىشىمىز قويۇپ كەڭ ئارىلىق،
كەتسىمۇ دىل دەردە ئۆرتىنىپ.

كۆرۈپ قالسام قارىغىنىڭنى،
يوشۇرسىمن ئۇ ھالنى دەرھال.
قاچانغىچە مەغرۇرلىقىمىز،
جۇپ يۈرەككە قىلىدۇ ئۇۋال؟ ...

1986 — 1988 - يىللار ئاقسو، خوتەن.

خارلانغان مۇھەببەت

شۇنچە ئوماق، زېرەك بىر سەبىي،
پۇل دەپ ماڭا قول سوزدى مىسکىن.
«پۇل بەرگىلى داداڭ يوقمىدى ...»
دېدىم، ئىزا تارتىسىم ۋە لېكىن.

ئۇندىمەستىن باقتى يەرگە ئۇ،
كۆزلىرىدىن تاراملىدى ياش.
مەنغا ئادەم، ئۇنىڭ يېشىدىن،
ئېرەر ئىدى ھەتتا قارا تاش.

پۇلنى بېرىپ سورىدىم ئاستا،
«ئاتا - ئانالىڭ كەتكەنمۇ توڭەپ»؟
«ياق، ئاييرلىپ كېتىشكەن ئۇلار»
دېدى، ئارتۇق قىلالمىدى گەپ.

كىيملىرى يىرتىق ۋە يېلىڭ،
ئۇ يۈرىدۇ ئاج قورساق تېنەپ.
لېكىن غەمسىز ئاتا - ئانىسى،
يۈرەمىدىكىن ئۆز كېيىپ، چوڭ يەپ؟!

1988 - يىلى ياز، خوتىن.

ھەسەرەت

کوۋۇكىدا قېرى كەپتىرىم،
ئۈنلەپ كەتتى مۇڭلۇق ۋە ئۇزۇن.
بۇنچە مىسکىن ئەممەس ئىدى ئۇ،
ھەتتا كەپسىز، شوخ ئىدى بۇرۇن.

كۈيلىرىدىن ئۇچقۇندار ئەلەم،
شۇنچە دەردىك، شۇنچە ئازابلىق.
يۈرەكلىرنى تاشلايدۇ ئېزىپ،
ئۇنىڭدىكى ھالى خارابلىق.

راست، ئۇ شۇنداق چىكىدۇ پىغان،
جۆرسىدىن كەتكەچ ئايىرىلىپ.
ئاچ كۆز لاچىن يەپ كەتتى ئۇنى،
پېلىنسىمۇ شۇنچە زارلىنىپ.

ئۇ كۈيلەيدۇ، كۈيلەيدۇ مۇڭلۇق،
كۈيلىرىدىن ئۇچقۇندار ئەلەم.
كۈيلىرىدىن بىلدىم،
جوپلەرگە،
ئېغىر ئىكەن شۇ قەدەر ھىجران.

1988 - يىل، خوتىن.

ئاھ، دەریا

ئاھ، دەریا، جۇشقۇن دەریا، ئويغاق دەریا،
ئانا يېر بۆشۈك، سەن بىر بۇۋاق دەریا.
يېر ئۇمىد باغلادىپ ساشا بەرگەچكە يول،
ئاقىسىن ئاقلاپ ئۇمىد ئۆزاق دەریا.

ئاھ، دەریا، جۇشقۇن دەریا، ئويغاق دەریا،
چاپىمەن ساھىلىڭدا مەن قىيغىتىپ.
ئىلها مالار يۈرىكىمە جۇشقۇنلىنار،
تاغسىمان ئۆركىشىڭە تۈرسام بېقىپ.

ئاھ، دەریا، جۇشقۇن دەریا، ئويغاق دەریا،
ئاقىسىن تۈرمەل - تۈرمەل دولقۇن ئېتىپ.
شاۋقۇنۇڭ ئويغىتىپ ھېس سالسا چۈقان،
بولىمەن تەڭكەش ئاشا ناخشا ئېتىپ.

ئاھ، دەریا، جۇشقۇن دەریا، ئويغاق دەریا،
ئاقىسىن قىرغاقلارغا چىچىپ ئۇنچە.
بويىلىرىڭ خۇش پۇراقلقىق چىمەن زاردۇر،
قوشار ئۇ يۈرت ھۆسىنگە ھۆسىن شۇنچە.

ئاھ، دەریا، جۇشقۇن دەریا، ئويغاق دەریا،

ئانا يەر تومۇرىدا ئاققان قانسەن.
ئىسرلەر ئېقىپ كەلدىڭ، ئاققىن يەنە،
يۇرت ھۆسىنى گىياھلارغا بېرىپ جان سەن.

ئاھ، دەريя، جۇشقۇن دەريя، ئويغاق دەريя،
ياشلىقىم ھېسلىرىدەك قايىناق دەريя.

— 1986 — يىللار ئاقسو، خوتەن.

يۇرت تىلىكى — مېنىڭ ئارمىنىم

سەھەر تۇتۇپ ئۇپۇقنى تولغاڭ،
تۇغۇلدى كۈن ئەجەب جىلۋىدار.
ياپراقلارنىڭ كىرىپىكىدە ياش،
گۈل دىماعقا سېپەر خۇش ئىپار.

تاغلار بىلەن تالىشىپ قامەت،
مەن تۇرىمەن قىيادا مەغرۇر.
يۇرت ھۆسىنىگە باقىمەن شەيدا،
ۋۇجۇدۇمدا پەخىر ۋە غۇرۇر.

كۆزلىرىمدىن بالقىغان نۇرلار،
ئەيلەر قۇياش چېھەرىدە جۇلا.
ھېسلىرىمنى چايقاپ ئاقىدو،
تىنىقىمدا تەۋرەنگەن دەريя.

كۈيلىرىمە ئۇيغۇر ئاھاڭى،
ئەۋجى يۇرتىنى سۆйەر قۇچاقلاپ.
يۇرت تىنلىقى قۇچقان كۈيۈمە،
ئارماڭلىرىم يانار چاراقلاب.

مۇشۇ يۇرتىنىڭ ئوغلى ئۇيغۇر مەن،
تالاڭ قويىندا ئۆسۈپ يېتىلگەن.
يۇرت تىلىكى — مېنلىڭ ئارمىننىم،
ئاڭا سۆيگۈ رىشتىم چېگىلگەن.

1989 - يىل 3 - يانۋار، خوتەن.

تاغ سۈيى

تاشلاردىن تاشلارغا قاڭقىيسەن ئوقچۇپ،
ھەيۋەتلەتك شارقىراپ جۇشقۇن تاغ سۈيى.
تنىمسىز شاۋقۇنۇڭ ئەكسىدىن كېلەر،
بۇ گۈزەل ھاياتنىڭ لىرىك شوخ كۈيى.

ئاقىسىن چاڭقىغان دەشت - چۆللەرگە،
بولۇشچۇن گىياھلار تومۇرىغا قان.
تومۇزدا قاغىزراپ ئۇسىسغان كارۋان،
بەھرىڭدىن جىسىمغا تاپار ئوزۇق - جان.

ئارزویۇم، ئۆرنەك قىپ خىسلەتىڭنى مەن،
ئەجرىمىدىن خەلقىمگە كەلتۈرسەم پايدا.

شۇندىلا ياشلىقىم تاپاتتى مەنە،
بولسىمۇ تۇرالغۇم چۆللەرده، سايدا.

1988 — 1989 - يىللار، خوتىن.

يىپەكچى قىزغا

ياسغانامۇ سېنى بىرەر ئۇستىكار،
تەسوئىرىمگە سەغىماس گۈزەل سىياقىڭ.
كۆزلىرىڭدە مىڭ قۇياشلىق جىلۇھ بار،
بىر كۆرۈشتە يەڭدى مېنى پىراقىڭ.

پەرىمىكىن دېسمەم سەندە يوق سېھرى،
چوڭ بولۇپسىن مۇشۇ يۇرتتا توغۇلۇپ.
قوزغار لېكىن ئىنسانلىقىڭ ئوي - گۇمان،
كۈلىسىن شاد، يۇرسەم دەردكە بوغۇلۇپ.

«كۆيىگەندىكىن كۆيۈپ ئۆلگىن» دېگەندەك،
ھەر كۈنلىكى يولۇقىسىن نەچە رەت.
مەن كۆرىمەن سېنى، مېنى كۆرمەيسەن،
دەرد ئۇستىگە قوشۇپ يەنە يېڭى دەرد.

تونۇمايسەن مېنى، سېنى تونۇيمەن،
دالڭ چىقارغاچ يىپەكچىلىك تېخنىكاڭ.
ئىجادچانلىق جۈرئىتىڭدىن قوشۇلدى،
شېئىرىمغا يېڭى مەزمۇن، شوخ ئاھاڭ.

سوراي سەندىن يېپەكچى قىز ئېيتقىنا،
قانداق قىلسام سەنمۇ مېنى توئارىسىن؟
قوبۇل قىلىپ ئۆزۈڭ بىرگەن سۆيگۈنى،
قاچانلىققا تەلىپىمەن ئۇنارىسىن؟

1989 - يىلى 3 - يانۋار، خوتەن.

كۈلکە ۋە ياش

ئىدىڭ شۇنچە مەغرۇر ۋە گۈزەل،
جاھان گويا مەيلىڭىلا قول.
«ئەتراپىمنىڭ ھەممىسى تىكەن»
دەيتتىڭ «پەقدەت بىر ئۆزۈملا گۈل».

سۆيگۈ ئورتاق شاھ ۋە گادايغا،
ساڭا سۆيگۈ ئىشقىم چىتىلدى.
سەببىي دەردىسىز قەلبىم خاكىدا،
ئىشقىڭ بىخى ئايىنپ يېتىلدى.

بىراق ماڭا بولمىدىڭ نېسىپ،
كۆچتى بەختىم ياتنىڭ قەلبىگە.
بولدى مەلھەم ئەلەم - ھەسىتىم،
سۆيگىنىڭنىڭ ئىشقى دەردىگە.

هایات شۇنداق، يىغلاپسىن بۇگۈن،

ئېرىشكىنىڭ بولغاچ ساختىلىق،
ياش تۆكمىگىن، سەن پاك سەن گۈزەل،
ئىزدىگىنىڭ ۋاپا، ياخشىلىق.

1989 - يىل 3 - يانۋار، خوتەن.

دەسلهپكى مۇھەببەت

دېرىزىگە قونۇپ تولۇن ئاي،
ئۆي ئىچىگە نۇر تۆکەر تال - تال.
قىز كۆڭلىنى تىنجىتماس بىر ھېس،
سو يۈزىنى قۇچقاندەك شامال.

ئۇيقوسىغا ئارىلىشىپ خىيال،
ئۆرلىدۇ ئۇياق - بۇياققا.
سوېگۈ ئىزهار قىلىپ شوخ يىگىت،
شۇبرلايدۇ ئاستا قۇلاققا.

تۇنجى سوېگۈ، تۇنجى مۇھەببەت،
ئاھ، نە ئۈچۈن ئۇخلاتىماس ئۇنى.
ۋىسالدىمۇ، جۇدالىقتىمۇ،
تەكارار بۇ سر، كىم يېشىر بۇنى؟ ...

1989 - يىل يانۋار، خوتەن.

سویگو چاقمیقى

1

ئىشقىمنى ئىزدەپ باقسام كۆزۈڭە،
كۆزۈڭە ئىشقىم نۇرى پارلىدى.
ئۇپۇققا رەڭداش گۈلگۈن چېھرىڭە،
ئوتلۇق ئىشقىمنىڭ تەپتى بالقىدى.

2

ئىزدىيىڭمىكىن ئىشقىڭنى مەندىن،
كۆزۈڭنى ئۆزىمەي قارايسەن جېنىم.
ئىشقىڭ دىلىمدا چوغىغان بىر پىچ،
بۈرىكىم ئۇندا كۆيەر بىتىنىم.

3

باقتىم كۆزۈڭە، ئوتلۇق كۆزۈڭە،
سویگو تىلىكى نۇرلىنىپ ياندى.
سويدۈم ئاه، سېنى — سويدۈم ئۇپۇقنى،
قەلبىڭە سویگو چاقمىقى چاقتى.

سوقتى چاقمىقىڭ ئوتى جىسمىمنى،
يىقلىدى شۇئان قەلبىڭە نىجان.

چىن ئاشق روھىم يېتىپ خۇداغا،
ئىككىمىز ئۈچۈن بەردى بىرلا جان.

4

كۆزۈڭدىن ئىشقىم نۇرلىرى چاقنار،
چېھرىمىدىن مېھرىڭ جىلۇسى بالقار.

1989 - يىل ياتوار، خوتەن.

ئادەملەر (چاتما)

مۇقەددىمە

هایاتلىق سەپىرىگە چىقتىڭ ئەگەر،
كۆرسەن ئۇلۇغلىق ھەم پەسلىكتىمۇ.
ئازىز ئۇيۇڭ گۈزەلىكىنى سۆيۈش تۇرۇپ،
قالىسەن سۆيۈپ گاھى سەتلەكتىمۇ.

بەزىلەر

بەزىلەر ماختاپ سېنى دەيدۇ «قالتىس»،
كەلسەئىمۇ يار لېقىگە قويمىاي نوقۇپ.
يېقىلىساڭ يولمايدۇ قېشىڭغا بىر،
قالمىسۇن دەمدىكىن «سەت ئىللەت يۇقۇپ».

ماختىغان ئەمەسىدى شۇ ئىللەتنى،
باشتىلا ئۆزى، «قالتىس كارامەت» دەپ.
كۆرەڭلىك، ھەسەتخورلىق، قۇۋۇقلارنى،
«ئاجايىپ ئېسىل ھۇنر - ماھارەت» دەپ؟!

بەزىلەر

بەزىلەر ماختاپ ياكى تىلىممايدۇ،
قېشىغا سېنى پات - پات چىللەممايدۇ.
شان - شەرەپ قۇچساڭ، كۈلۈپ بولماس خۇشال،
ياكى ئۇ ئۆلۈمىڭگە يىغلىممايدۇ.
يەنە بەزىلەر

بەزىلەر ماختىممايدۇ سېنى ئۈچۈق،
كۆرسىتەر ئەيىبىڭنى بەلكى پات - پات.
چۈشىنىپ بۇنى «ھەسەت قىلدىغۇ» دەپ،
تونۇيىسىن ئۇنىڭ بىلەن ئۆزۈڭنى يات.

ۋە لېكىن چۈشكەن چاغدا بېشىڭغا كۈن،
شۇ كېلەر يوقلاپ سېنى تۈنجى بولۇپ.
قىسىمىتىڭ ياشلىغاندا كۆزلىرىڭنى،
مۇڭلىنار دەرىڭنى ئۆز دەرى بىلىپ.
خاتىمە

بۇ ھايات ئۆزى سىرلىق بىر مۇئىمما،
ياخشىلىق چاندۇرىدۇ يامانلىقنى.
نادانلار ئۆز كۆڭلىنى خۇش ئېتىدۇ،
بۇزۇشۇپ ئەل تىكلىگەن ئامانلىقنى.

1989 - يىل 15 - يانۋار، خوتەن.

سوّيگو

1

كۆزلىرىڭىدە كۆڭلۈڭ سۈرتى،
كۆزلىرىمدىن ئىزدەر كۆڭلۈمىنى.
ئۇچراشقاندا نىگاھلىرىمىز،
قۇچار قەلبىڭ چەكسىز سۆيگۈمىنى.

ئىشىقىڭ شامال پۇۋلىگەن ئاتەش،
يۈركىمىنى ئېيلدى ئوچاق.
تىننىقىڭدا ئاقتىم ماگىمدىك،
سوّيگۈڭ مائىا ئاچقاندا قۇچاق.

2

قاچتى لېۋىڭ ئوركۈپ لېۋىمدىن،
سوغۇق تەردە يۇيۇلدى چېكەم.
سېزەلمىدىم، پۇتمەي بۇ ھالغا
تۇرغىنىمغا بولغاننى نېكەم.

ئۇتكەن كۈنلەر ئۆزۈلگەن چۈشتەك،
داۋامىغا قىلدى ئىنتىزار.

مەن ساقلىدىم سۆيگۈڭنى، بىراق،
يىتتۈرۈپ سەن سۆيگۈمنى نىڭار.

كۆزلىرىمگە يامرىدى كەلكۈن،
مەغرۇر، بىغەم چېھەرلەنگە قاراپ.
بولدى پەقدەت ساداقىتىمنىڭ
ئېرىشىكىنى يالغۇزلۇق، ئازاب.

3

قارلىق دالا، گۈزەل ھەم سوغۇق،
تەنها ئىزىم ئارقا مادا پەقدەت.
قاردا قۇچقاچ ئىزدىگەندەك دان،
ئىزدىگىنىم سەن ۋە مۇھىببەت.

ئاه، بۇ نەھال؟ مەن تۆككەن شۇ ياش،
لىخىلدايىدۇ چاناقلىرىڭدا.
سىماسى بار يىتكەن سۆيگۈمنىڭ،
مىسکىن، غېرب چاقناشلىرىڭدا.

1989 - يىل 24 - فېۋراڭ، خوتىن.

بىر پىچاقنىڭ دەرى

مەن ئەسلىدە ئىگەمگە سادىق،
پىچاق ئىدىم، ئۆتكۈر، كېسىشلىك.
قايرىلماستىن كېسەتتى بىسىم،
ئىش بولسلا ماڭا تېگىشلىك.

ئىشلىتىپ ئىش تۈگىگەن چاغدا،
مېنى سۇرتۇپ قويىمىدى بىلەپ.
داتلاشقاندىم ھالىم خەۋەرسىز،
قوشنىلاردىن ئىشلەتتى تىلەپ.

1989 - يىل 15 - فېۋراڭ، خوتەن.

تىلەك

باھار ھىدى قۇچقان ئاق كېچە،
مۇگىدەر جاهان ئەتنى كۈتۈپ.
ساز چالىدۇ بىر يىگىت مۇڭلۇق،
سوّيگۈ تولغان كۈيلەرنى تۆكۈپ.

تەگىشىدۇ قوشنىلار پات - پات،
«سارالىڭ» كۈيدىن بولۇشۇپ بىزار.
توختىشنى تىلەيدۇ شۇنچە،

رایی يوقتۇر ئاڭلاشقا زىنھار.

بىراق بىر قىز مۇشۇ كۈي ئۈچۈن،
ئۈيقۇسىنى قىلىماقتا ھارام.
ئاھ، تىلەيدۇ، تىلەيدۇ، كۈينىڭ
قىلىشىنى توختىماي داۋام ...

1989 - يىل 15 - فېۋرال، خوتەن.

چوکىلار

جۇپ چوکىنى ئېلىپ قولۇمغا،
ئۇندا تاماق يېمەكچى بولدۇم.
نە سەۋەبىكىن ئالالماي قىسىپ،
جىله بولۇپ ھەسەرتكە تولدۇم.

نە ھال بۇ دەپ ئىزدىسىم سىرنى،
ئىكەن ئەسلى چوکىدا سەۋەب.
بىرى مايماق تۇرغاچ يالتىيىپ،
تۈزى ئاثا بولالماپتۇ ئەپ.

ئىشلىيەلمىي قاپتۇ تۆز چوكا،
بولغاچقىلا ياندىشى مايماق.
ياكى تەخسە بولمىدى بىكار،
يا ۋاقتىدا تويمىدى قورساق.

1989 - يىل 17 - فېۋرال، خوتەن.

سەت تۇرىدۇ

سىزنى بىز ماختىساقىمۇ ھېچ گەپ ئەمەس،
ماختىماڭ ئۆزىڭىزنى، سەت تۇرىدۇ.
باشقىلار رىزقىغا قول سوزۇپ دائىم،
قىزارتماڭ كۆزىڭىزنى، سەت تۇرىدۇ.

سىزنى بىز سورۇنلارغا قىچقىرىمىز،
مۇتىۋەر بىلىپ تۆرگە چىقىرىمىز.
يانچۇققا سالماڭ ناز ۋېمىتلىرنى،
تۆكەر ئۇ يۈزىڭىزنى، سەت تۇرىدۇ.

يوق يەردە باشقىلارنى تىللاپ يۈرمەڭ،
«تىللاپسىز» دېسە دەرھال ساختا كۈلمەڭ.
سۆز لەيسىز يالغاننىمۇ گويا راستتەك،
راست قىلىڭ سۆزىڭىزنى، سەت تۇرىدۇ.

ھەر ئىشتا نامىڭىزنى پەش قىلىسىز،
لاب ئۇرۇپ ئەل كۆڭلىنى غەش قىلىسىز.
يەنە دەيى، قۇلاق سېلىڭ سۆزلىرىمگە،
ماختىماڭ ئۆزىڭىزنى، سەت تۇرىدۇ.

باھار سۈرىتى

شىلدىرلايدۇ زۇمرەت بۇلاقلار،
گۈزەل كۆكلىم، ئىشقىنى كۈيلەپ.
ئۈچار مەيسىن ئەركە شاماللار،
گۈلدىن باھار ھىدىنى سۈيلەپ.

«نوتىلارنى بېزەپ غۇنچىلار»^①
شىۋىرىلىشار يېقىمىلىق لەزىز.
ئېرىقلاردا ئاقار كۈۋەجەپ،
لاي - لانقىنى چايقىشىپ ئەگىز.

ھۆسىن تاپتى باغلار ياپىپىشىل،
خۇددى باھار قويغان سېھىرلەپ.
دالالاردا يۈرەر ئالدىراش،
قوزىلار ياش كۆكلىرنى ئىزدەپ.

ئېتىز لارغا يۆتكەيدۇ ئوغۇت،
تاشلاپ قىشلىق چاپاننى دېھقان.
قاپتالاردا باھار ئاپتىپى،
كۆرەڭ توڭىنى قىلماقتا نىمجان.

① بۇ مىسرا سوۋىت ئۆزبىك شائىرى خەمت ئالىمجاننىڭ «ئۇرۇك گۈللەرى» ناملىق شېئىرىدىن ئېلىنغان (ئۆزبىكچە نۆسخا)

ئېھ، بۇ باھار گۈزەل شۇ قىدەر،
سەيلە قىلار دىللاردا شادلىق.
قانمای كېتىر باھارغا مەڭگۈ،
ئاھ، بۇ ھاييات، بۇ گۈزەل ياشلىق.

18 - يىل 1989 - فېۋراڭ خوتەن

ھالال ۋە ھارام سۇ

مەھەلللىمىز ئىچىنى توغرا كېسىپ،
ئاقار ئىدى، سۈپسۈزۈك ئۆستەڭ سۈبىي.
قاشلىرىدا ياپىپىشىل بۇستان گۈزەل،
توختىمايتتى قىش ۋە ياز شاۋقۇن كۈيى.

ئەقلىمىزگە نېمىلەر كەلدى ئىكىن،
سۇغۇرۇشتۇق بېشىدا ئات ۋە ئېشەك.
سۈينىنمۇ ئىچىمىدۇق شۇندىن بېرى،
كۆڭلىمىزگە كۆزىمىز سالغاچقا شەك.

سۇ بۇزۇلدى، بولىمىدى ئىچىمەسکە سۇ،
ھەر تەرەپكە قاتىرىدۇق سۇ ئىزدىشىپ.
«ھەر نېمە ھالال ئىميش كۆز كۆرمىسە»،
توشۇدۇق سۇ شۇنى تەكرار دېيىشىپ.

24 - يىل 1989 - فېۋراڭ، خوتەن.

تەقدىر

1

پۇشايماننىڭ ئاچىق بورىنى،
ئاھ، رەھىمىسىز سوقتى تېنىمنى.
يۈرىكىمنى تارتىشتى يۈلۈپ،
ئىزرائىللار تىلەپ جېنىمنى.

ئۇرۇپ غەزەپ قىرغاقلىرىغا،
قىلدى پايخان سۆڭىلىرىمنى.
بوغۇزۇمغا تىقتى كالله كىلەپ،
ئاشۇ ساختا تىلەكلىرىمنى.

چاڭگىلىمدا تىتىلغان بېشىم،
چۈقان سېلىپ چېكىمەن پەرياد.
تىرىجەيمەن، يىغلاپ تەڭرىگە،
تىلەپ ئۇندىن تىرىكلىك - هايات.

2

ئاھ، بىلمەيمەن ئۇچۇپ، سوقۇلۇپ،
بىھوش بولۇپ ياتقانلىقىمنى.

تلۋە ھىسلىر ئوراپ كېپەنگە،
قاي لەھەدكە پاتقانلىقىمنى.

3

دىمىغىمدا يېقىمليق بىر ھىد،
قاچاندىدۇر پۇرىغان ئۆزۈم.
تازىلاپ ئۇ نەپەسىلىرىمنى،
جان بېرىپتۇ، (ئېچىلدى كۆزۈم).

مەجرۇھ تېنىم تىترەر بىماجال،
قاباھەتتىن تەرلەپتۇ چېكەم.
يېتىپتىمىن ئىللەق قۇچاقتا،
بىلەلمەيمەن بولغاننى نېكەم.

ئۇ قارىدى، تىلىنى باغرىم،
خېجىللەقىم چىقتى يۈزۈمگە.
ئاھ، خۇدايم بەرسەڭچۈ سېھرى،
كۆرمەس قىلىپ بىر جۇپ كۆزۈمگە.

ساختا تىلەك بوغى گېلىمىنى،
ئەقىدىنى كۆردى كۆزلىرىم.
ئاھ، تىلەيمەن، قۇتقۇزما مېنى،
تۇنجى بولۇپ سۆيىگەن گۈزىلىم.

سەن قىلغاندا مېنى قىلىگاھ،
مەن ئۆزگىنى قىلغاندىم قىبلە.
ئۆزۈم ۋەدە قىلغان سۆيگۈگە،
شاللاقلقىم بولغانلىقى قەبرە.

1989 - يىل 3 - مارت، خوتىن.

سولىما كەكلىكى قەپەسکە

قارايىمن ھەيرەتتە ئېچىنلىپ،
قەپەسکە سولانغان كەكلىكە.
ئەركىنلىك ئىلاھى — قانىتى،
بوغۇلغان، ئەركلىكى چەكلىكە.

يوچۇقتىن تىقار باش تېننەسىز،
ئىنتىلىپ بوشلۇققا — كەڭلىكە.
ئاھ، بىلدىم: ئىكەن ئۇ ئىنتىزار،
ھەممە قۇش قاتارى تەڭلىكە.

پېمەپتۇ داننىمۇ نېچۈندۈر،
تۇرۇپتۇ سۈيىمۇ شۇ پېتى.
كۆرۈپ بۇ غېرىپلىق ھالنى مەن،
تىلىنىدى باغرىمنىڭ قات — قېتى.

کەكلىكىنى سولىما قەپەسکە،
ئۇ چەكسىز كەڭلىكتە يايىرسۇن.
زورلىما ئۆزۈڭچۈن سايراشقا،
ئۇمۇ ئۆز مەيلىچە سايرسۇن.

16 - مارت، خوتىن.

باشقا كەلمەي بىلەمەس باشقىلار

بويلىرىڭدىن چېچىپ خۇش ئىپار،
سەن كېلىسىن ئاخشامدا، نىگار.
تىنىقلېرىڭ چېكىپ دېرىزه،
ئۇخلاتمايدۇ، ئاھ، مېنى زىنھار.

تىنىقلېرىڭ چېكىپ دېرىزه،
چۈشلىرىمنى ئۆزەر سۈبھىدەم.
قۇچۇپ ئىشلىڭ سېھرى دىلىمنى،
ئېرىپ گويا سۇ بولار سىنەم.

چۈشلىرىمە سۆيگەندە سېنى،
نەپەسلېرىڭ ئۆتەر كۆيدۈرۈپ.
ئاھ، رازىدىم كۈل بولسا جىسىم،
ئوڭۇمدا بىر قويىسالىڭ سۆيىدۈرۈپ.

مەن كۆيىمەن ئىشلىڭدا شۇنداق،

ئوتلىرىڭدا يېنىپ بېتىنلىم.
باشقا كەلمەي بىلەمەس باشقىلار،
سېنىڭ ئۈچۈن تەييار بۇ جېنىم.

1989 - يىل 16 - مارت، خوتىن.

ئادەمەن، ياشايىمەن ئادەمەك

ئادەمەن، ياشايىمەن ئادەمەك،
تەقدىرىم ھامان ئۆز قولۇمدا.
ئۆلسەممۇ، كۆلسەممۇ ئۆز ئىشىم،
ماڭغىلى قوي مېنى يولۇمدا،

من ماڭسام بېقىپ زەر قۇياشقا،
زورلىما ئۆزۈڭگە قاراشقا.
تۇغۇلغان ئەمەسمەن ئانامدىن،
ئامال قىلىپ ئۆزگىگە ياراشقا.

ئىزدەيمەن ئەجادادىم ئىزىنى،
ۋەتەن دەپ توڭىمەن ئۈنچە تەر.
ئۆز وۇقۇم - مەرىپەت، بىكىرەك،
من ئۈچۈن هوقۇق ۋە كۈمۈش، زەر.

ئاللاھغا ياراشچۇن ئۆزۈمنىڭ،

ئوغلىنى قۇربانلىق قىلمايمەن.
خىزىرنىڭ ئېشىنى پىشسۈن دەپ،
يوقسۇلنىڭ شېخىنى يېرمايمەن.

16 - مارت، خوتىن.

سەھەردىكى چۈش

ئاجايىپ چۈش كۆرۈم سەھەر دە،
چۈشۈمىدە كەلمىشىمن قەشقەرگە.
كۆرمىشىمن ھەم ماخموٽ بوقۇمانى،
ئوخشارمىش كۆزلىرى ئەختەرگە.

ئۇ دېدى سۆيىپ نۇر چىكەمگە،
«كەل، ئوغلۇم، قېشىمغا گېپىم بار.
دەپ قالما باشقىچە ئويلىنىپ،
بوب قاپتو بوقۇمانىڭ ئىچى تار.

ئاڭلىسام دىۋاندىن ماختىنىپ،
يۈرۈپسىن يېڭىنى ياراتماي.
ئىجاد قىپ «دىۋان» دەك قامۇسىنى،
نامىڭنى ئالىمگە تاراتماي.

قېرىدىم، نەپسىم سۇسلاشتى،
ياشىغۇن ئىزىمنى ئۆچۈرمەي.
ئۆزۈڭ تىك بېغىڭغا گۈل، كۆچت،
ئۆزگىنىڭ بېغىدىن كۆچۈرمەي»

ئويغاندىم، بوقام يوق قېشىمدا،
كۆرۈندى كۆزۈمگە ئىللەتىم.
كونىنى پەش قىلىپ يۈرۈشتە،
ئەمسىكەن كەلگۈسى قىممىتىم

1989 - يىل 17 - مارت، خوتەن.

غايبقا

تاغلارنى تىللىما «خائىن» دەپ،
سادايىڭ ئەكسىنى بەرمىسە.
ئۇ قانداق قايتۇرسۇن جاۋابنى،
ئاۋازىڭ ئېنىقراق كەلمىسە.

چوققىلار ھېلىھەم تىك، بەردىم،
تۇرماقتا تاغلارنى ئۇلۇغلاپ.
سادايىڭ ئەكسىنى بەرسە ئۇ،
ئېنىقىكى چۈشىدۇ ئۇ غۇلاب.

قویۇۋەت ئۇنۇڭنى، ئەي غايىب،
تىترەتسۇن سادا يىڭى سامانى.
تاغلارنى تىللەمای «خائىن» دەپ،
ئويغانلىقىن ئۇيقۇچان دالانى!

1989 - يىل 18 - مارت، خوتەن.

كۆزلەر

ئەگەر تو سۆپ تۈرمىسا قاڭشار،
كۆزلەر بىر دەم پېتىشماس ئىمىش.
بىر - بىرىنى يېمىسىمە ھەتتا،
كۆڭلى ئەمنى تېپىشماس ئىمىش.

ئويلاپ قالدىم، ئاشۇ كۆزلەرنىڭ،
نە سەۋەبتىن زىتلىقى زادى؟
بىر - بىرىگە ھەسمەت قىلىشىپ،
قاڭشار تو سىسا بولغىنى رازى؟!

1989 - يىل 27 - مارت، خوتەن.

کۆيىمەك ئاسان، «كۆيىدۈم» دېمەك تەس

سەن ئۇنچىلا گۈزەلمۇ ئەممەس،
خالىي يۈزۈڭ پەرداز، بوياقتىن.
نامىڭمۇ يوق ھەركىمگە يادا،
لېكىن ئوماق سەن ھەر ئوماقتىن.

جورىمايسەن كىشى كۆپ يەردە،
قىزىقمايسەن نەزەر يىغىشقا.
ئاشق بولىدۇم ساڭا قانداقچە،
ئاھ، بىلەيمەن كۆيىدۈم نېمىشقا؟

ئۆتتى كۈنلەر، شۇ شېرىن ئازاب،
مېنى ئۇنتۇپ كەتمىدى ئۆزآپ.
يۈرۈم سېنىڭ جىسىمىڭ يۆلەنگەن،
تېرەكلىردىن ھىدىڭنى پۇراپ.

گاھ خىيالدىن تېپىپ تەسەللى،
ۋەسلىڭ قۇچۇپ كۈلىمن تاتلىق.
كۈلكەم بۇزۇپ خىياللىرىمىنى،
ۋۇجۇدۇمدىن قاچىدۇ شادلىق.

كۆيىدۈم ساڭا، «كۆيىدۈم» دېمىدىم،
چۈنكى ماڭا ئازاب كۆيمىسىڭ.

«خاپا بولماڭ، مەيلىم يوق» دېمەي،
مەيلى ئىدى مېنى سۆيمىسىڭ.

1989 - يىل 27 - مارت، خوتەن.

سەن باقمايسەن ماڭا، مەن ئاڭا

سەن يۈرسەن بىر گۈلنى ماراپ،
مەن يۈرسەن ئىزىڭنى ساناب.
ھەر ئىككىمىز كۆڭۈل كەينىدە،
بىزگە ئورتاق شۇ بىرلا ئازاب.

مەن يۈرگەنگە ئىزىڭنى ساناب،
مېنى كىملەر يۈرەركىن ماراپ.
سەن باقمايسەن ماڭا، مەن ئاڭا،
كۆرمەي ۋىسال چېككىمىز ئازاب.

كۆرمەي ۋىسال چېككىمىز ئازاب،
باقمىغانلىڭ ئىزىنى ساناب.
پاك مۇھەببەت تاپار قەدرىنى،
ئۇز كۆرۈنگەن گۈلگىلا قاراپ.

1989 - يىل 29 - مارت، خوتەن.

ھەر ئىككىمىز تۆكۈپ دەردلىك ياش

1

سەن ئۆتكەندە چاقناپ يېنىدىن،
تىترەك سىرتقا تېپەر تېنىدىن.
ئەيىبكاردەك ئالدىڭدا گويا،
شەپق ئورۇن ئالار بېتىدىن.

2

كۈيلىرىمە سېنىڭ تىنىقىڭ،
يۈرىكىڭدە مېنىڭ سۈرىتىم.
ئاھ، سۆيۈشتۈق پىنهاندا بىھوش،
يۈرەكلىرده بۇزۇلدى رېتىم.

3

قەدىرلەشتۈق سۆيگۈنى، بىراق،
بىر ياستۇققا قويالىمىدۇق باش.
ئايىرىلىشقا قوشۇلدۇق ئەجەب،
ھەر ئىككىمىز تۆكۈپ دەردلىك ياش.

1989 - يىل 29 - مارت، خوتەن.

باھار خىسلەتى

كۈي كۈيلىسىم باھارغا ئاتاپ،
دېدىڭ «ھېچكىم يازمىغاننى ياز.
باھار يېڭى نەرسە ئەمەسقۇ،
بۇ ھەقتە كۈي قېتىلمىدى ئاز».

سوزۈڭ توغرا، لېكىن ھەر باھار،
قىلار ئىكەن ئۆزگىچە خۇش ناز.
باھار بەرگەن نېمەت ئالدىدا،
يازغىنلىرىم تېخى بەكمۇ ئاز.

شۇڭا قوشاق قاتتىم باھارغا،
چۈنكى باھار رېئال بىر جەننەت.
ئىنسان ئۈچۈن گۈزەلىك ياساش،
باھاردىكى ئەڭ ئېسىل خىسلەت.

1989 - مارٹ، 29 - خوتەن.

ئالتۇن

سوْز ئېچىپ مېتاللارنىڭ خىسىلىتىدىن،
ئالتۇننى قويدۇق ئۆستۈن ھەممىسىدىن.
كىم بىرى: «كەم تېپىلغاج ئالتۇن دېگەن،
پۇلمۇ شۇنچە قىممەت» دېدى بىردىن.

ياق ئۇنىڭ قىممەت باها بولۇشىدا،
كەمدىن كەم تېپىلىشى سەۋەب ئەمەس.
قىممىتى شۇكى ئۇنىڭ داتلاشماسلىق،
پارقىرا داتلاشمىسا ھەر نەرسە، بەس ... !

1989 - يىل 30 - مارت، خوتەن.

سوّيىگۈ ۋە چىrai

«سەت» نى سەت دەپ ياراتماي يۈرۈپ،
«چىraiلىق» نىڭ تارتىسىم دەردىنى.
چىraiلىققا ياراتماي بىراق،
مۇھەببەتنىڭ بىلدىم قەدرىنى.

1989 - يىل 30 - مارت، خوتەن.

شائير تەبىئەت

پىچىرلىشىپ ياقۇت ياپراقلار،
تەبىئەتكە توڭدر سىرىنى.
ئەركە شامال ئۇرار دىماغقا،
ئۇنىڭ ساپ ۋە ئاددىي ھىدىنى.

پىچىرلىشىپ ياقۇت ياپراقلار،
كۈيلىگەندە باهار ئىشقىدا.
كاڭكۈڭ ئۇنى سېلىپ ئاھاڭغا،
ئېيتار ناخشا دەرەخ شېخىدا.

ئاھ، تەبىئەت — ئۆزى بىر شائير،
باھار ئۇنىڭ لىرىك تەسۋىرى.
چالسا ئاھاڭ ياپراقلار ئاثا،
ناخشا ئېيتار قۇشلار ھەربىرى.

30 - يىل 1989 - مارت، خوتەن.

بۇ دۇنيا، بۇ ھاييات

بىرلىرى تەپەككۈر كانىدىن،
ئۇنچىلەر تىزسا ئاق قەغەزگە.
بىرلىرى ئولجىغا چېچىپ دان،
تەلمۇرەر قۇۋلۇقتا پەغەزگە.

بىرلىرى تۇپراققا تەرسە دان،
ئۆزگىسى ئاش سېتىپ باقار جان.
بېرى يوق كېكىرسە گوش، پولۇ،
ئاش تەرگەن يۈرەر ئاچ غاجاپ نان.

بىرلىرى غادايىسا پىكاپتا،
بىرلىرى ئىشەكىنى سۆرەيدۇ.
بىرلىرى جاڭگالدا ئوتۇنچى،
لېكىن ئۇ ھارارەت كۆرمەيدۇ.

بىرلىرى خۇدادىن قورقىمسا،
تىلەيدۇ ئىنساندىن پاناھلىق.
بىرلىرى غوۋغاندىن قورقىندۇ،
لېكىن ئۇ ئاراملىق كۆرمەيدۇ.

بىرلىرى تۇرۇپمۇ بىر ئىنسان،
بولىدۇ ئىنساننىڭ ئېشىكى.
تۆمۈرنى ئۈچۈرغان ھۇنەرۋەن،
بوب قالار گاھى شاھ دېدىكى.

بىرلىرى ئازدۇرۇپ ئەجەلنى،
ياۋاشنىڭ قېشىغا يوللايدۇ.
مىزانغا توشىغان بۇ ئىشنى،
نېچۈندۇر خۇدامۇ قوللايدۇ.

بىرلىرى ئىشلىمەي، تەر تۆكمەي،
ئىشچاندىن ياخشىراق كۆكلىيدۇ.
بىرلىرى چىڭ تۇرۇپ ھەق يولدا،
شۇنىڭغا باب چىنلىق كۆرمەيدۇ.

ساۋاتسىز، مۇستەبىت خاقانغا،
قۇل بولار ئاق كۆڭۈل ساۋاتلىق.
ئاھ، شۇنداق تەڭ ئەمەس بەش بارماق،
مانا بۇ — دۇنيا، بۇ — ھاياتلىق.

1989 - يىل 31 - مارت، خوتىن.

دېھقان كۆڭلى

تەردى ئاش ھايانتى چىن سۆيگەن دېھقان،
ئاققۇزۇپ تۈپرەققا جىسمىدىن جەۋەھەر.
كۈن پاتسا قايتىتى ئۇ ئۆيگە ماجالسىز،
بىر چىقىپ ئالغانچە ئېتىزغا سەھەر.

تۈنۈدى تالاي رەت ئېچىق بېشىدا،
تنىمىدى ئايىغى ئۆستەڭ ياقلاپ.
پىزقىرىم ئىسسىقتا ئوتىدى ئوتاق،
ھايانتىڭ رىشتىنى ئېتىزغا باغلاب.

ھە، مانا پونكتىقا يول ئالدى خۇشال،
قاچىلاپ تاغارغا توڭىكەن تېرىنى.
ئاھە، نەچچە دەرماندىن كەتكەن ئىدى ئۇ،
يىغقۇچە بۇ ئاشنىڭ ھەربىر سېرىنى.

بىر ھارۋا شۇنچە تەس كۆتۈرگەن ئاشتىن،
كەلگەن پۇل سىقىمغا توشىمىدى بۈگۈن.
ۋە لېكىن شۇ ساددا دېھقان كۆڭلىدە،
قالىمىدى زەررچە ئېتىزدا، تۈگۈن.

ئالغانلى بازاردىن جۈپتىگە ئاياغ،

تۈگىدى بىر تاغار بۇغداينىڭ پۇلى.
يا شۇنداق بەركەتسىز بولامدۇ ھەي - تاڭ،
پۇل تۇتۇپ كۆنمىگەن دېھقاننىڭ قولى؟!

خۇشال كېپ بازارغا قايتتى پەريشان،
ئالته ياز كىم ئۈچۈن قىلدى ئۇ مېھنەت؟
ئاھ، نېچۈن پەريشان بولمايدۇ كۆڭلى،
پۇل پاخال، تاۋارلار بوب كەتسە قىممەت؟!

1989 - يىل 1 - ئاپريل، خوتىن.

ئۆتمؤش بولۇپ قالدى مۇھەببەت

ئۆكسىمىگىن، بولدى، ئەيى نىگار،
مەن كېتەرمەن بۇ يەردەن شۇنداق.
كەتمەسلىككە ئامال يوق زىنەر،
ئۇرتىسىمۇ قەلبىمنى پىراق.

ئۇنۇم يەتمەس ساڭا يېراقتنى،
چۈشلىرىڭدە بولارمەن ئايىان.
تىنىقلەرىڭ كەتمەس دىماقتىن،
قىلىپ ئۆتكەن كۈنلەرنى بايان.

ئاي پارلىغان سۈزۈك ئاخشامدا،
سوّيۇشكەنتۇق چوغلىنىپ لەۋلەر.
مەن كۈيلىگەن سېنى ناخشامدا،

ئۇنتۇلماستۇر ئۇ شېرىن دەملەر.

ئۆكسىمىگىن، بولدى قىل نىڭار،
كۆرەلمەيمەن سېنى مەن ئەبەد.
سەن قەلبىمگە مەڭگۈلۈك دىلدار،
ئۆتۈش بولۇپ قالار مۇھىببەت.

1989 - يىل 27 - مارت، خوتەن.

تاڭ ئىشقى

شاۋۇنلايدۇ ئورمان تېنىمىسىز،
بۇزۇپ تۇننىڭ شېرىن چۈشىنى.
ئېلىۋالار قېتىغا شامال،
يۈرۈكۈمنىڭ جۇشقۇن كۈيىنى.

ھېسلىرىمنى ئوراپ نۇردا،
ئاي توڭىدۇ كۈمۈش رەڭ شولا.
ياشلىقىمدىن بالقىغان ئارمان،
نۇر چېھەر بىدە ئىيلەيدۇ جۇلا.

ئۇخلىمايمەن ئالدىنىپ تۈنگە،
بەزلىشىگە كۆنمەيمەن ئۇنىڭ.
ھالسىرايمەن قۇياشنى ئىزدەپ،
چىقىشنى تىلەيمەن ئۇنىڭ.

ئارمانلىرىم چاقماق بولۇپ گاھ،
 تۇن باغرىغا ئۇرىدۇ خەنجەر.
 گۈزەل نۇردا بولىدۇ زاھىر،
 مەن زارىقىپ ئىزدىگەن دىلبەر.

ۋۇجۇدۇمنى سېلىپ لەرزىگە،
 قۇياش ئۇنى كېلەر يىراقتنى.
 تالڭ سۈزۈلەر شالاڭلاپ يۈلتۈز،
 خالاس قىلىپ دىلنى پىراقتنى.

مەلەپ تۇننىڭ باغرىنى قانغا،
 يەرنى سۆيدى قۇياش زىياسى.
 ئائىلىنىدۇ يىراق - يىراقتنى،
 مەغلۇپ تۇننىڭ پەرياد، نىداسى.

1989 - يىل 28 - ماي، خوتىن.

ماۋزۇسىز

تىترەپ يېلىڭ كىيىنگەن گۈزەل،
 مەش يېنىغا كەلدى دۇگدىيىپ.
 كېلىۋىدى كانچى بىر يىگىت،
 قاچتى نېرى بۇرۇنى ئۇرۇپ ...

ياتار يەرده ئۆزۈلگەن بىر گۈل

ياتار يەرده ئۆزۈلگەن بىر گۈل،
شۇنچە سولغۇن، ھىدىسىز، جۇلاسىز.
دەسىسىۋېتىپ كېتىپتۇ بىرى،
تۇرسىمۇ گۈل زەررە گۇناھسىز.

قايسى قولكىن ئۇ گۈلنى ئۆزگەن،
پۇراپ بولۇپ تاشلاپتۇ ئەجەب.
ئۆزگەندىكىن تاشلىمىسىچۇ،
ياكى تۇرسا بەرگىنى بېزەپ.

گۈلگە قاراپ سېرىلدى ئىچىم،
ئۆزدى نېچۈن ئۇنى بەرگىدىن.
لېكىن گۈلنىڭ ئىشقى تېپىلماس،
ئۆزگۈچىنىڭ زەئىپ قەلبىدىن.

1989 - يىل 29 - ماي، خوتەن.

خادا تاش

تەلۋە دېڭىز قۇتراپ تۇشمۇتۇش،
ساھىللارنى يالىمىدى دولقۇن.
خادا تاشقا ئۇرۇپ ئۆزىنى،
غالىجرلارچە كۆتۈردى شاۋقۇن.

شۇنچە شىددەت ئۇرسىمۇ دولقۇن،
يىقلىمىدى خادا تاش يەنە.

تۇردى بىلكى تاۋلىنىپ مەزمۇت،
دولقۇنلارنى قىلىپ مەسخىرە.

هالسىرىدى دېڭىز ئاخىرى،
مەغلۇپ بولۇپ ھۆجۈمدا ئۇدا.
خادا تاشقا تىز لاندى يىغلاپ،
قىلالىمغاچ ئۆزىنى خۇدا.

1989 - يىل 19 - ئىيۇن، خوتىن.

قار كۆچكەنمۇ قەلبىڭىگە

قارلىق دالا، توز ويدۇ ئاق قار،
سەن كېلىسەن تۇماننى يېرىپ.
مەن بارىمەن ئالدىڭغا بوب زار،
كۆزلىرىڭگە ئۈمىدىلىك بېقىپ.

سەن ئۆتىسىن ماڭا بىنەزەر،
قالار كۈلکەم لېۋىمەدە قېتىپ.
بولۇپ قالسام دەيمەن قار ئەگەر،
چۈشەر ئىدىم بېشىڭغا يېغىپ.

سېنى قاردا كۆتۈپ مەن شۇنداق،
نەزەرىڭگە چۈشمىدىم زىنەر.
قەلبىڭ نېچۈن قاردەك ئاق، سوغۇق،
كۆچكەنمۇ يَا قەلبىڭگە ئاق قار؟!

1989 - يىل 21 - ئاۋغۇست، خوتىن.

تەنھا ھايات — ئۆكسىگەن جاھان

كۆل بويىدا تۇرار تەنھا بىر گۈزەل،
مەجىنۇنتالىنى تاراپ نازۇك قولىدا.
گاھى ئۆزۈپ تاشلار كۆلگە يوپۇرماق،
ۋېچىرىلىشار قۇشقاچلار ئوڭ - سولىدا.

تن ئالماي گاھ قۇلاق سالار ئەتراپقا،
تونۇش شەپە ئاڭلانغاندەك تۈيۈلۈپ.
ئۇپۇق بىلەن رەڭ تالىشار گۈل چەھرى،
كېتىر تېخى ئۆزبىچلا تۈيۈلۈپ.

كۈنمۇ پاتتى مىلەپ قانغا ئۇپۇقنى،
ئاستى ئۇنىڭ كىرىپىكلىرى ئاق مارجان.
سىڭىپ كەتتى كۆلگە ئۈمىد - شادلىقى،
يۇرىكىنى قۇچۇپ ئاچىقق ھاياجان.

ئەسلى شۇنچە كۆڭۈللۈك بۇ كۆل بويى،
كۆمىدى بۇگۈن ئۇنى مىسکىن كۆيىگە.
پۇتۇن جاھان ئالدامچىدەك بىلەنلىپ،
ئۆكسۈگەنچە قايتتى گۈزەل ئۆيىگە.

1989 - يىل 11 - نویابىر، خوتەن.

ئۆلگەن يۈرەك

يۈرىكىمنى سورىما ئەمدى،
ئۇ بىچارە ئۆلگەن ئازابتا.
دەپنە قىلدىم مىسرالىرىمغا،
جەستىنى يۇيۇپ ھاراقتا.

ئالدى ئۇنى غېرب قويىنغا
قەبرە بولۇپ مىسکىن لىرىكام.
ماڭىم تونى كىيىپ ئەمدى سەن،
ئۇنى قايتا قىلما بىئارام.

1989 - يىل 11 - نوياپىر، خوتەن.

ئاشق قەبرىسى

شۇنچە غېرب ئاددى بىر قەبرە،
گۈلدەستىمۇ قويىماپتۇ بىر كىم.
دۇئاغىمۇ كەلمەپتۇ بىرسى،
ئائىا قاراپ سېرىلدى ئىچىم.

ئۇنى چۈمكەپ ئۇخلايدۇ قىياق،
ۋىسالى يوق سۆيگۈنى چۈشەپ.
ئاھ، بوز تورغاي سايرايىدۇ مۇڭلۇق،
پاك ئەقىدە - ۋاپانى كۈيلەپ.

1989 - يىل 11 - نوياپىر، خوتەن.

هایاتلىق كالىندارى

تۆكۈلمەكتە سارغايغان غازاڭ،
مەيۇسلۇككە ئەسىر تەبىئەت.
بوۋاق كۈلەر، بوۋاي خۇرسىنار،
تەكىرار بۇ ھال ھەر يىلى بىر رەت.

تۆكۈلمەكتە سارغايغان غازاڭ،
يېشىللېقنى چۈشەر تەبىئەت.
چال كېلىدۇ نەۋىرىسى بىلەن،
ۋۇجۇدىدا ئۇمىد ۋە ھەسەرت

1989 - يىل 30 - نوياپىر، خوتەن.

هایاتلىق يولى

تاغ باغرىدا يۈرەر ئوتلاپ ئانا كىيىك،
ئاق سۇت يىغىپ يالغۇز قالغان ئوغلىقىغا.
تىكەر ئۆتكۈر كۆزلىرىنى ھەر تەرەپكە،
ئاشلانغاندەك بولسا شەپە قولىقىغا.

مۆكۈپ ياتار مىلتىق تۇتۇپ ئۆزچىمۇ ھەم،
كېلىپ قالسا ئولجا ئەگەر ئاتارەمن دەپ.
ئۆيىدە ئۇمىد بىلەن قالغان بالىلىرىمنى
گۆش، ياغ بىلەن راسا ئوبىدان باقارەمن دەپ.

بۇ ھاياتلىق دۇنياسىدۇر ئەنە شۇنداق،
سېنىڭ يىغالىڭ ئېلىپ كېلەر ماڭا شادلىق.
ئەگەر ھەر كىم ياشىسىدى پاك نىيەتتە،
ئۆتەر ئىدى كۈنلەر دېگەن شۇنچە تاتلىق.

1989 - يىل 30 - نويابىر، خوتەن.

بۇ مېنىڭ تۈغقان ئانام — ۋەتىنىمىدۇر

قارايىمن زوقۇم كېلىپ كەڭ دالغا،
كۈلىشىر گۈل - غۇنچىلار زەپ جىلۋىدار.
توشۇيدۇ سەلكىن شامال ھەر تەرەپكە،
گۈللەرنىڭ قات - قېتىدىن مۇشكى ئىپار.
بۇ مېنىڭ تۈغقان ئانام — ۋەتىنىمىدۇر،
ئاھ، شۇنداق كۆركەم، گۈزەل بىزنىڭ دىيار.

قارايىمن ئاق لېچەكلىك تىك تاغلارغا،
تۈرىدۇ قۇياش بىلەن قۇچاقلىشىپ.
قاندۇرار مۇنبەت زېمىن تەشناسىنى،
ئۇنىڭدىن ئېقىپ چۈشكەن سۇلار تېشىپ.
بۇ مېنىڭ تۈغقان ئانام — ۋەتىنىمىدۇر،
ئىستىقبال رەناسىغا كۈلگەن بېقىپ.

قارايىمن ئوت - سۈيى مول يايلاقلارغا،
«يېشىللىق دۇنياسىدۇر ئېتەكلىرى»
چايقلار گويا خۇشناز پەربىلدەك،

ئۇندىكى ھەر گۈل - گىياھ چىچەكلىرى.
بۇ مېنىڭ تۇغقان ئانام — ۋەتىنيدۇر،
شۇ قەدەر ياراشقانكى بىزەكلىرى.

قارايمەن ئەل قورغىنى - چىڭرالارغا،
قاراۋۇل ھوشىار، ئويغاق كېچە - كۈندۈز.
كۆيىكەچكە ئۇلار قىلبى يۈرت ئىشقىدا،
تىكەلمەس بەختىمىزگە رەقىبلەر كۆز.
بۇ مېنىڭ تۇغقان ئانام — ۋەتىنيدۇر،
تەرىپى، تەسۋىرىگە يەتمەيدۇ سۆز.

يەلىپۇندر ئېتىزلاarda يېشىل مايسا،
ئىشچانلار كۈيلىشىدۇ مېھنىتىنى.
ئايلىنىپ ئۇلار ئەجري ساپ ئۇنچىگە،
ئۇلۇغلار ئانا تۇپراق قىممىتىنى.
بۇ مېنىڭ تۇغقان ئانام — ۋەتىنيدۇر،
ئاشۇرغان مېھنەت - ئەجىر ئىززىتىنى.

قارايمەن كۆكىنى سۆيگەن ۋىشكىلارغا،
ئۇلاردىن قويۇق ئورمان بولغان ھاسىل.
كۈيلىشر ماي بۇلاقلار نېفتىچىنى،
ئۇلارنىڭ ھىممىتىگە بولۇپ قايدىل.
بۇ مېنىڭ تۇغقان ئانام — ۋەتىنيدۇر،
يېتىلگەن ئەل ئەجريدە شۇنچە قابىل.

زېمىننى دېسم گويا ئوتلىق بىر كۆز،
ئورماقلار كىرپىك بولۇپ ياراشقاندۇر.

قاش بولۇپ ئۆزۈن - ئۆزۈن تاغ تىزمىسى،
چۆرىدەپ كۆزنى مەھكەم تۇتاشقاندۇر.
بۇ مېنىڭ تۇغقان ئانام — ۋەتىنندۇر،
ھۆسنىگە كۆزلەر مەپتۇن قاراشقاندۇر.

تۇغۇلدۇم سەندە بەخت تاپتىم، ۋەتەن،
تۆكۈلدى كىندىكىڭە كىندىك قىنىم.
سۇت بەردىڭ شۇنچە ئەزىز، شۇنچە لەزىز،
يايرىدى قۇت ئىچىدە ھەرددەم جىنىم.
تېپىلماس تەسۋىرىڭە سۆز، ۋەتىننم،
تەگمىسۇن دەيمەن ساڭا كۆز، ۋەتىننم.

1989 - يىل 29 - 30 - نويابىر، خوتەن.

كۈيلىرىمگە ۋىسال بەرسۇن چۈشلىرىم

ئاخشام ئويلاپ ياتقانىمىدىڭ مېنى سەن،
كىرىپ قاپسەن تەڭ كېچىدە چۈشۈمگە.
يۈركىمدىن قوغلاپ ھىجران دەردىنى،
كىردىڭ گۈزەل ۋىسال باشلاپ ئۆيۈمگە.

كۆيدۈرگەندە تىنىقلىرىڭ لېۋىمنى،
قۇت يۈزلىنى مۇڭغا تولغان كۈيۈمگە.
كۈيلىرىمگە ۋىسال بەرسۇن چۈشلىرىم،
كىرىۋەرگىن ھەر كېچىسى چۈشۈمگە.

1989 - يىل 1 - دېكابر، خوتەن.

دېرىزەمدىن ئاي مارسا جۇلالاپ

دېرىزەمدىن ئاي مارسا جۇلالاپ،
ئەسکە چۈشەر ئاشۇ لېۋەن بېقىشىڭ.
ئايىنى ئوراپ جىلۋە قىلسا يۈلتۈزلار،
تەكرا لىنار ئىشقىمغا ئوت يېقىشىڭ.

دېرىزەمدىن ئاي مارسا جۇلالاپ،
سوّيىئىمەن كۆرۈپ سېنى ئويۇمدا.
ئاه، نەقىلاي، تەقدىر دېگەن ئېزىتىقۇ،
بالا تۇتۇپ ئولتۇردىڭ سەن توپۇمدا ...

1989 - يىل 1 - دېكابىر، خوتەن.

مەن سوّيىمەن تەبىئەتنى مېھرىم بىلەن

مەن سوّيىمەن تەبىئەتنى مېھرىم بىلەن،
ئۇ بېرىدۇ كۈيلىرىمگە مەن، بوياق.
مەن سوّيىمەن تەبىئەتنى ئىشقىم بىلەن،
دىل سەرىمىنى ئاثلىайдۇ ئۇ سېلىپ قۇلاق.

مەن سوّيىمەن تەبىئەتنى مېھرىم بىلەن،
ئۇ بېرىدۇ ھەر كۈن ماڭا يېڭىنى نەپەس.
مەن سوّيىمەن تەبىئەتنى ئىشقىم بىلەن،
ئۇ ئويغانقان يۈرىكىمە سوّيگۇ - ھەۋەس.

مەن سۆيىمەن تەبىئەتنى مېھرىم بىلەن،
ئۇنىڭ بىلەن تۆرەلگەندۈر تىلەكلىرىم.
مەن سۆيىمەن كەڭلىكلەرنى ئېچىپ قۇچاق،
ئۇندا يانار يۈلتۈز بولۇپ ئىستەكلىرىم.

مەن سۆيىمەن تەبىئەتنى مېھرىم بىلەن،
يېيلغا ناندۇر ئارما نانلىرىم ئاڭا پەۋەس.
مەن سۆيىمەن تەبىئەتنى باغرىم يېقىپ،
ئۇ ئويغىتار مەندە ھەر كۈن يېڭى ھەۋەس.

1989 - يىل 1 - دېكابىر، خوتىن.

بېلىقلار ئىسيانى

چايقىلىدۇ دېڭىز بىتىنىم،
گىرۋەكلىرنىڭ لېۋىگە سۆيۈپ.
لەيلەپ يۈرەر كېمىلەر سەرسان،
بۇزغۇن ئۇنى تاشلايدۇ كۆمۈپ.

ئەجدىھادەك غازىلداب قايىنام،
يۇتتى ئاخىر سەرسان كېمىنى.
بەربات بولۇپ چېرىك، سېسىق تور،
بېلىقلار شاد ئالدى دېمىنى.

چايقىلىدۇ دېڭىز بىتىنىم،

شاۋقۇنلاردا تەنتەنە كۆيى.
قۇرمسىسۇن، ئۇلغايىسۇن يەنە،
بېلىق ئۇچۇن دېڭىزنىڭ سۈبى.

1989 - يىل 5 - دېكابىر، خوتەن.

مېنى ئەمدى ئىزدىمە دىلدار

مېنى ئىزدەپ تۆكمە ئەمدى ياش،
تاپالمايسەن تونۇش ئورماندىن.
چۈشەس ئىزىم ئىزىتىغا يانداش،
ئۇنۇم كەلمەس سىرداش ماكاندىن.

مېنى ئەمدى ئىزدىمە، دىلدار،
ۋىسال بەرمەس تەكرار ئىزدىشىڭ.
غۇرۇرۇمغا سىغىمايدۇ زىنھار،
خەقنى سوّيۇپ، مېنى سىنىشىڭ.

1989 - يىل 5 - دېكابىر، خوتەن.

تۈن لىرىكىسى

كەچكى ئۇپۇق ئۇچتى رەڭگىدىن،
چىقتى ئاستا ئاي پەرى كۈلۈپ.
جۇلالايدۇ يۈلتۈزلار يارقىن،
يدىگە كۆڭۈل سىرىنى تۆكۈپ.

بېرىپ تىنىق جىمجىت دالىغا،
جۇپ گەۋدىلەر كېلەر ياندىشىپ.
غايىب بولار يەنە دالدىغا،
كۆرۈنۈشلەر تۇرار ئالمىشىپ.

شۇيرلايدۇ ئىنتىزار لەۋلەر،
قۇشقاچلارنىڭ بۇزۇپ چۈشىنى.
ئۈزۈلمىيدۇ بۇ شېرىن دەملەر،
تۈن قويىنغا چىچىپ كۈيىنى.

1989 - يىل 5 - دېكابر، خوتەن.

تەكلىماكانلىرىسى

خىيالىم پەر قېقىپ ئۈچتى ئۆتىمىشكە،
نەزىرىم ئاستىدا بىپايان كەڭلىك.
چەكسىز قۇم يالترار ئوخشىپ كۈمۈشكە،
زەر قۇياش ئالەمگە سۈرگەندە ئەڭلىك.

ئاه، مانا ئالدىمدا ياتار خۇرسىنىپ،
قۇملارغا يەم بولغان قەدىمىي شەھەر.
چاقنايدۇ بۇندىمۇ قۇياش نۇرلىنىپ،
ۋە لېكىن قويىدىن كۆچكەن قۇت - زەپەر.

ياتىدۇ مۇڭلىنىپ قۇملار كۆكسىدە،

قەلئەنى چۆرىدەپ سېپىل تاملىرى.
شاماللار سەرگەردان كونا كۈلبىدە،
تۇپراققا ئايلانغان كومزەك، جاملىرى.

چېلىقار نەزەرگە قەدمى ئىسکىلىت،
ئايلانغان قاقشالغا تاشلاندۇق ئورمان.
كۈيلىشىر قەبرىلەر ئېچىنىشلىق بېيت،
كۆمۈلگەن ئۇ ئېيتقان قوشاققا ئارمان.

نەدىندۇر يېقىمىلىق ئۇنلەيدۇ بىر قۇش،
خارابە باغرىغا چىللاب سائادەت.
ئاھ، شۇ چاغ ئىدرىكىم بولغاندەك بىھوش،
رەڭ ئاچتى ئالدىمدا بىر تۈس كارامەت.

گوياكى بىرىدىن ئىشتىكمىنەك قىسىسە،
كۆرۈندى ئالدىمدا ساماۋى دۇنيا.
جەستىكە جان بېرەر سۈيىنى ئىچسە،
ئاقىدۇ شاۋقۇنلاپ سۈپسۈزۈك دەريا.

ياپىپشىل باغلاردىن چېچىلار ئىپار،
ئۇچىدۇ ئۆيلىمدىن بەختىيار كۈلکە.
ئاھ، خۇددى باغرىغا تارتقاندەك نىگار،
مەستخۇشمەن، ئەتراپىم ئورالغان گۈلگە.

ياڭرايدۇ يۈرەكى سېلىپ لەرزىگە،
شۇ قەدەر يېقىمىلىق، تەمبۇرنىڭ ئۇنى.

يەتكۈزۈپ ئاشقىنى سۆيگۈ ۋەسىلەگە،
ئاڭلىنار ۋاپا ۋە سەلتەنەت كۈيى.

ئاھ، مانا ئۇخلىماي كۆرۈم گويا چۈش،
يوقالدى ئالدىمدىن ئۇ گۈزەل دۇنيا.
يوقالدى ئاھ نەگە كۆركەم كۆرۈنۈش،
يوقالدى قويىنمدىن گۈزەل بىر رەنا.

ئاھ، مانا، ئالدىمدا ياتار خۇرسىنىپ،
قۇملارغا يەم بولغان قەدىمىي شەھەر.
چاقنىайдۇ بۇندىمۇ قۇياش نۇرلىنىپ،
ۋە لېكىن قويىندىن كۆچكەن قۇت - زەپەر.

قۇياشقا قاقلىنىپ ئۇخلايدۇ چانقال،
تۆكىلىك كارۋانى كۆرۈپ چۈشىدە.
ئۇچۇرار قۇملارنى ئېزىتىقۇ شامال،
غېربىلىق نامايان تورغاي كۈيىدە.

چۈشەندىم، بۇ بىزنىڭ تەكلىماكانكەن،
كۆمۈلگەن تەكتىگە بؤۈك بىر دۇنيا.
دېمەككى بۇ جايىنىڭ تەكتى ماakanكەن،
ئاچامدۇق بىز ئۇنى ۋە ياكى خۇدا؟!

1989 - يىل 21 - دېكابىر، خوتەن.

مهن دهريادىن ئىزدىدىم كېچىك

ساھيل بويلاپ يۈرىمەن تەنها،
كېچىك ئىزدەپ قارشى قىرغاققا.
نەرە تارتىپ ئاقىدۇ دەريا،
دولقۇن ئېتىپ يىراق - يىراققا.

بىر دەريانىڭ سۈيى بۇ ئەجەب،
ئېقىشلىرى ئوخشىماسى لېكىن.
بەزى يېرى ئاقسا كۈۋەجەپ،
بەزى جايى ئاقىدۇ تەمكىن.

جىمجىت ئاققان بىر يەرنى كۆرۈپ،
ئۇنى ئەپلىك كېچىك تاللىدىم.
كىرىش بىلەن كەتتىم تەڭ چۆكۈپ،
بولدى مۇشكۇل هايات قالمىقىم.

بىلدىم، جىمجىت ئاققىنى ئۇنىڭ،
ياۋاشلىقتىن بەرمەسکەن دېرەك.
ئولجىسى بوب كېتەركەن سۇنىڭ،
ئەگەر كىمكى بولمىسا زېرەك.

1989 - يىل 22 - دېكابىر، خوتەن.

«کۆزى يامان» قىز

كۆزلىرىڭدىن تۆكۈپ سېھرى ئوت،
باققان ئىدىڭ ماڭا زوقلىنىپ.
قانداق كېسەل تەگدى ۋە نەگە،
بىلەلمىمەن، كەتتىم تولغۇنىپ.

شۇندىن بېرى قاچتى ئارامىم،
كۆزۈڭ تەگىن ئوخشايدۇ ماڭا،
ئىشتىكەن بولسام «كۆزى يامان» دەپ،
كۆرسەتمەستىم قارامنى ساڭا.

23 - دېكابىر، خوتەن.

بەيگىدە

قەھرىڭ بىلەن ئۇردۇڭ بىر كاچات،
يېقىلىمىدىم، تۆكمىدىم ھەم ياش.
نم كۆڭلىمگە بەردى تەسىلى،
ئىچ - ئىچىڭدىن ئۆرلىگەن ئاداش.

تاياق يېگەن بولدۇم سېنىڭدىن،
بىراق زەربە يەتمىدى ماڭا.
مىڭ كاچاتتىن ئارتۇق بولدى دەرد،
شهرەپ قۇچقان ئەمگىكىم ساڭا.

23 - يىل دېكابىر، خوتەن.

ييرتىلغان سۈرەت

كۆيۈش، سوۋۇش يېڭىلىق ئەمەس،
تەكراارلاندى بىزدىمۇ شۇ ھال.
دېل تولمىسا ۋاپاغا پەۋەس،
قۇچالمايدۇ مۇھەببەت ۋىسال.

ئەۋەتىپسىن، تەگدى قولۇمغا،
پارە - پارە بولغان سۈرەتىم.
بېغىشلىدى مائاش قۇت بۇ ھال،
كۈلکە چاچتى تاتارغان يۈزۈم.

پارە - پارە بويپتو سۈرەتىم،
لېكىن ۋايساب چىقارماپتو ئۇن.
بىلدىم ئۇنىڭ ييرتىلىشىدىن،
مەن قەلبىڭىدە ئىكەنەمن پۇتۇن.

1989 - يىل 23 - دېكابىر، خوتەن.

سايەمگە تەبىر

1

گاھ ئالدىمدا گاھى كەينىمە،
پايپىتىك بوب يۈرگىنىڭ يۈرگەن.
بۇ ھالىڭنى دەيدۇ غالچا - قول،
بولسا كىمكى سېنى بىر كۆرگەن.

2

نېمە قىلىسام دورايسەن ئەينەن،
 ئۆزۈڭ بىلىپ قىلغان ئىشىڭ يوق.
 ئۆلەرسەنمۇ مەن بىلەن ھەتتا،
 تەگىسە ئەگەر ماڭا غايىب ئوق؟!

3

يورۇقلۇقتا دائم بىلە بىز،
 ئايىرلىمايسەن مىنۇت قېشىمدىن.
 كىرىپ كەتسەم قاراڭغۇلۇققا،
 تېپلىمايدۇ قارالىڭ يېنىمىدىن.

4

گاهى ئېڭىز بەستىمنى خەققە،
 كۆرسىتىسىن پاكار ۋە قوپال.
 شۇنچە سلىق ماڭساممۇ يولدا،
 كۆرۈنىدۇ سېنىڭدە ئوسال.

1989 - يىل 23 - دېكابىر، خوتەن.

كۈلەر ئالەم ساڭىمۇ قۇۋناق

چاناقلىرىڭ قاپتۇ قىزىرىپ،
 لەيلەپ يۈرەر كۆزۈڭدە ئۇيقوْ.
 چىڭقىلىدۇ بېشىڭ ئېسلىپ،
 ئارام بەرمەس ساڭا شۇ تۈيغۇ.

شۇنداق ئۇنى ئېپ كەتتى ئەجەل،

هازا يەتتى ئىستەكلىرىڭە.
ياشلىق گۈلى سۇندى بىمەھەل،
پېتەلمىدىڭ تىلەكلىرىڭە.

بوشلۇقلاردا سەرسان خىيالىڭ،
ئۇپۇقۇڭدا كۈلمىيدۇ قۇياش.
ئاھ، شۇ قەدەر سولغۇن جامالىڭ،
قارچىغاڭدا پىلدىرلايدۇ ياش.

ئۇمچىيىدۇ كالپۇكلىڭ پات - پات،
كۆكىرىكىڭدىن ئۆرلەيدۇ پىغان.
بىراۋادەك سائىا بۇ ھيات،
قارايماقتا ئالدىڭدا جاھان.

يۇرەك - باغرىڭ كەتكەندەك ئېقىپ،
كۇي توّكىدۇ ئۇنسىز سىياقلىڭ.
خۇرسىنىسىن ئەتراپقا بېقىپ،
يەتمىگەندەك خۇداغا ئاھىلەك.

بولدى سىڭلىم تاشلانغىن ماڭا،
قۇچۇقۇمدا يىغلىۋال ئۆكسۈپ.
شائىر قەلبى قەلبداش سائىا،
قەلبىم سېنى ئالسۇن مۆكتۈرۈپ.

مەن ئۆكسۈيمەن سېنىڭدىن بەكرەك،
شائىرلىقىم دەرىڭە ئورتاق.

«مەڭگۈ ئالغا تەلىپۇنەر يۈرەك»^①
كۈلەر ئالەم ساڭىمۇ قوۋىناق.

1989 - يىل 28 - دېكابىر، خوتەن.

تەر

هال رەڭ كۆك باغرىدا چاقنىайдۇ قۇياش،
چىمەنلەر يولۇمغا يايار پاياندار.
مەنزىلىم ئۇپۇقنى قىلغان يېرىم يول،
ئۇ مېنى چىللایدۇ قىلىپ جىلۋە - ناز.

* * *

يول ئالدىم، قەلبىمde ئەل بەرگەن ئىستەك،
تىك تاغلار يولۇمنى تورىدى قات - قات.
ھالقىدىم، تاشلارنى سۆيۈپ تاپىنىم،
شىجائەت روھىمغا ئۇندۇردى قانات.

چانقاللار ئىڭىرىدى ئاياغلىرىمدا،
هاياتلىق دېمىنى بەردى شوخ دەريا.
پاكلاندى نەپىسىم يۈلغۈن ھىدىدا،
سۇ بەردى ئۇسسىسام ۋاپادار بەرنا.

بىپايان قۇملۇققا تۇشاشتى يولۇم،
سۇ تۈگەپ قاپىقىم بوب قالدى قۇرۇق.

① ئا. س. پۇشكىن شېئىرىدىن.

يىقىلىدىم قايناق قۇم باغرىغا ھالسىز،
خۇرجۇنۇم يېنىكىلەپ توڭىدى ئوزۇق.

ئۇسسوزلىق دەستىدىن يېرىلدى لېۋىم،
سلجىدىم مەنزىلىنى كۆزلەپ بىماجال.
ئاھ، نەچچە هوشۇمىدىن كەتتىم ئېچىرقاپ،
ئىزدىدىم ھاياتلىق ئۈچۈن پەم - ئامال.

سو ئىزدەپ قولۇمدا كولىدىم قۇمنى،
ئۈزۈلمىي ھاياتلىق رىشتى يۈرەكتىن.
كولىدىم، كولىدىم، ھارسام كۈچ ئېلىپ،
جىسمىمغا ياشلىقىم بەرگەن تىلەكتىن.

ئاھ، شۇ چاغ لېۋىمگە سىرغىدى نەملىك،
يورىدى كۆزۈمدە قارايغان دۇنيا.
ئېقىپتۇ ئاغزىمغا پېشانەم تەرى،
جانلاندىم بىر بۇلاق تاپقاندەك گويا.

* * *

ھال رەڭ كۆك باغرىدا چاقنايدۇ قۇياش،
چىمەنلەر يولۇمغا يايار پايىنداز.
ھالقىدىم ئۇپۇقتىن، مەنزىل دىلبىرى،
لېۋىمگە لېۋىنى يېقىپ قىلىدى ناز.

1990 - يىل يانۋار، خوتەن.

ئاه، سۆيگۈ ئلاھى – ئانجان ۋەتهن

تۇغۇلدۇم قۇياشلىق غۇبارسىز تاڭدا،
ۋەتنىم ياشاشقا بەردىڭ سەن ھەۋەس.
ئانامنىڭ باغرىدەك ئىللېق قويىنۇڭدا،
يېتىلدىم ئازارسىز بەرددەم، زەبەرددەس.

پاك مېھرىڭ ئۆگەتتى ۋاپادىن ساۋااق،
ئاه، سۆيدۈڭ چىكەمگە بەختىمنى تىلەپ.
سۇتۇڭدىن تېنىمگە سىڭەن ساداقت،
سەن ئۈچۈن چىلىشقا ماڭدى يېتىلەپ.

ئۇپۇقۇم نۇرلىنىپ كۈلدى قۇياشىم،
ياشلىقىم باهاردەك ئالدى رەڭ سىياق.
يۈرىكىم كۈيلىرى ئىشقىڭدا ئەسر،
بىر سېنى سۆيگەچكە چەكمىدىم پىراق.

ئاه، سۆيگۈ ئلاھى – ئانجان ۋەتهن،
ئۇمرۇمگە ئاچتىڭسەن ئايازسىز قۇچاق.
مەن سېنى سۆيىمەن، پەقدەت سېنىلا،
پەقدەت سەن ئۆگەتتىڭ سۆيۈشنى قانداق.

پەقدەت سەن ئۆگەتتىڭ ياشاشنى يەنە،
ياشىدىم تەقدىرنى مېھنەتكە چىتىپ.
ئىنسانلىق قەدرىمىنى كۆرдۈم سەندىنلا،
مۇقەددەس خاکىڭغا باغرىمىنى يېقىپ.

بىر ئۆزۈڭ مەن ئۈچۈن قەدىر دان ئانا،
ياشلىقنى، ھاياتنى بىرىدىڭسىن پەقەت.
ياشىشىم سەن ئۈچۈن، پەقەت سەن ئۈچۈن،
سەن ئۈچۈن دىلدى ماگما مۇھەببەت.

ياشلىقىم كۆيىلىرى ئىشىقىڭغا ئەسىر،
ئەقىدەم — سېنىلا سۆيىمەن ۋەتەن.
لاۋىلدار باغرىمدا سۆيگۈڭ يالقۇنى،
شۇ ئوتتا ئەبەدىي كۆيىمەن ۋەتەن.

1990 - يىل فېۋراڭ، خوتەن.

خۇشبوۇي ئەترە پۇرایيدۇ

قاش بويدىن ئۆچتى قۇياش جىلۇسى،
كۆلگە ئۆزۈپ تاشلىنىدۇ يوپۇرماق.
ئۇۋىسىغا كىرەلمىدى سۇندۇكلاار،
تەسکە چۈشتى تورغايلارغا ئۇخلىماق.

گاھى - گاھى پارقىرايدۇ كىچىك ئوت،
(شۇنداق، يىگىت تاماڭىنى شورايىدۇ.)
نېمىشلىكىن كەلمەي ئاچچىق ئىس ھىدى،
دىماغلارغا خۇشبوۇي ئەترە پۇرایيدۇ.

1990 - يىل 18 - فېۋراڭ، خوتەن.

ئوڭۇمىدىكى چۈش

مەن ئەينەكە قارىغاندىم ئوڭۇمدا،
سەن كۆرۈندۈڭ ئەجەب ئۆزۈم كۆرۈنمەي.
مەن تۈرىمەن شۇنچە جىمجيٰت پىنهاندا،
بىراق كېلەر ئاياغ ئۇنۇڭ ئۆزۈلمەي.

ئىنسى - جىنسىز كەڭلىكلەردە يۈرىمەن،
ئاھ، شۇندىمۇ كۆرۈنىسىن سەن يەنە.
ئاپپاراتقا ئالسام شۇئان بۇ ھالنى،
كۆرۈنمەيدۇ نىگاتىپتا ھېچنېمە.

يول يۈرىمەن پەقدەت يالغۇز ئۆزۈملا،
سەن ماڭىسىن شۇ چاغدىمۇ ياندىشىپ.
جىسىنىڭغۇ يوق، ئەمما بىللە كېلىسىن،
ئۆزۈم سەزمەي كېتەر پۇتۇم ئالمىشىپ.

ئۇنۇڭ كېلەر شۇنچە يارقىن، يېقىملىق،
ئېلىنىمايدۇ ئۇنالغۇغا ئالساممۇ.
يېقىن ئاخلاپ ئولتۇرسەن ئۆزۈلە يوق،
سازنى ئېلىپ ئۆزۈم يالغۇز چالساممۇ.

خەت يازىمەن جىمجيٰتلىقتا يېگانە،
ئولتۇرسەن ئوقۇپ شۇ چاغ بىرمۇ بىر.
بىلەلمىدىم، ئوڭۇمىدىكى چۈشىمۇ بۇ،
ئېيتقىن دىلدار، بار بۇنىڭدا نېمە سىز؟!

1990 - يىل 18 - فېۋارىل، خوتىن.

بىر تال چاچ

خانىسىگە كەلدى ئۇ خۇشخۇي ،
ئايىنى كۆكتىن ئۆزىتىپ قويىپ .
ئۇخلاش ئۈچۈن يېشىندى ، بىراق ،
تۇرۇپ قالدى چاپانى تۇتۇپ .

تۈگمىسىگە قاپتۇ ئىلىنىپ ،
ئەترە ھىدىلىق بىر تال فارا چاچ .
كەلگەن ئۇييقۇ قاچتى نەلەرگە ،
ئەسکە چۈشۈپ شېرىن پېچىرلاش ...

1990 - يىل 18 - فېۋرال ، خوتەن .

ئارزو

ئويلايمەن ، يارىلىپ ئۈچقۇر بىر شامال ،
ئۆتسەمدىم بويىنۇڭغا سۆيىپ ، سۈركىلىپ .
ئويلايمەن ، مەڭزىتىگە كەتسەمدىم سىڭىپ ،
بۇلاقتەك كۆزۈڭدىن ياش بوب تۆكۈلۈپ .

ئويلايمەن ، چېكى يوق شېرىن خىيالدەك ،
ئېسىڭىنى ئىگىلىپ ئالسامچۇ گۈگەل .
ئويلايمەن ، جان بولۇپ كۆچۈپ جىسىڭىغا ،
ئەبەدىي ئۆزۈڭنىڭ بولسامچۇ تۆگەل .

ئويلايمەن ، بولۇپ بىر خۇش ھىدىلىق ئالما ،

لېۋىتىنىڭ ئاستىدا تۈگىشىپ كەتسەم.
ئويلايمەن، هاياتتىن قالماس نېسىۋەم،
شۇ گۈزەل ئارزۇنىڭ بىرىگە يەتسەم.

1990 - يىل 18 - فېۋرال، خوتەن.

ئانا دېگەن

ياتار بوقاڭ مامۇق كۆرپە ئۆستىدە جىم،
ئانىسىنى كۆزەتكەندەك يېنىك تىنپ.
تىپىرلايدۇ، گاھى ئاچچىق ئۇن سالىدۇ،
ئانا قولى تەۋرىتىشتىن قالسا جىمىپ.

بىر كېچىدە قوپتى ئانا ساق ئون قىتىم،
قاقالىدى كىرىپىكىنى بىردهم قىنىپ.
ئەسنهيدۇ ئۇ كۆزلىرىدىن ئۈجۈپ ئۇيقو،
كۈلۈمسىرەر بالىسىغا يەنە بېقىپ.

بۇ بىر كېچە، پەقەت - پەقەت بىرلا كېچە،
چوڭ بولامدۇ بىر كېچىدە بالا دېگەن؟!
ئاھ، شۇلارنى ئويلاپ دېدىم: بۇ دۇنيادا،
تەڭدىشى يوق ئىلاھ ئىكەن ئانا دېگەن.

1990 - يىل فېۋرال، خوتەن.

ئانىڭ گۈزەلىكى

كۆرسەتكەندە ئەينەك ھۆسنىڭنى،
بولۇپ قالدىڭ ئەجەب پەريشان.
ئىزدىگەندەك گۈزەلىكىڭنى،
نەزىرىڭنى يۆتكىدىڭ ھەريان.

گۈزەلىكىڭ كۆچكەن بوقا،
بولغىن ئائىا چەكسىز مېھربان.
ئانا بولۇپ قالدىڭ، ئامىر قىم،
دېمەك سەنمۇ ئۆلۈغ، قەدر دان.

سەن تاپىسىن گۈزەلىكىڭنى،
بالىمىزنىڭ يېتىلىشىدىن.
كەلگۈسىدە ئاچقۇچىلارنىڭ،
سەپلىرىگە قېتىلىشىدىن.

1990 - يىل ئەتىياز، خوتەن.

كەشتىچى قىزغا

دەل رىشتىڭنى مەشۇت قىلىپ پاك قەلبىڭنى گۈل،
رەڭدار كەشتە توقۇپ چىقتىڭ قويۇپ زېھنىڭنى.
ھەر قارىسام ئائىا، يېڭى گۈلزار كۆرىمن،
رەڭ ئورنىدا بىرگەنمىدىڭ سۆيگۈ - مېھرىڭنى.

کەشپیياتچى دېسم سېنى ھەقلقى، چۈنكى سەن
يارىتىپسىن ئالقىنىڭدا گۈزەل بىر باھار.
سەن يېنىمدا تۇرساڭ ماڭا گۈلزار نە كېرىھەك ؟!
مېھنەتىڭدىن كۈلۈپ تۇرسا ئالدىمدا گۈلزار ...

1988 — 1990 - يىللار، خوتەن.

گۈزەلئاي

ئاپئاق قىزىم گۈزەلئاي،
مەن سېنىڭدىن ئايلىنىاي.
ساغلام ئۆسۈپ يېتىلگىن،
زامان ئاچتى خۇش چىراي.

ئاپئاق قىزىم گۈزەلئاي،
ئەمدى مىنمه چىۋىق تاي.
سېنى كۆككە چىلاپتۇ،
باغاق يېزىپ تولۇن ئاي.

1990 - يىل ئاپريل، خوتەن.

هایات قىممىتى

ئالمىدىم هایاتنى بىرىدىن تىلەپ،
ۋە ئۆتنە بىرمەيمەن ئۇنى بىرىگە.
قىلمايمەن ئۆزگىدىن رىزىق - جان تىلەپ،
بېرىدۇ پاك ئەجريم ماڭا نېسىۋە.

غۇرۇرمۇم تۆرەلگەن ئاتام پۇشتىدىن،
مەيلىچە قىلالماس ئۇنى كىم پايىخان.
پاكلىقىم يېتىلگەن ئانام سۇتىدىن،
ئەسىلى پاك تۈغۈلغان چېغىدا ئىنسان.

چىن سۆيگۈم قۇياشتىن ئالغان ئەندىزە،
ھەممىدىن ئەزىزدۇر ماڭا بۇ تۇپراق.
كۆڭلۈمەدە باھاردەك گۈزەل مەنزىرە،
تۆكەر ئۇ دوستلارغا دائىم خوش پۇراق.

ۋاپانى ئۆگەندىم دېھقان ۋە يەردىن،
سۆيگۈمگە مۇناسىپ كەلدىم سۆيۈلۈپ.
خىسلەتنى ئۆگەندىم داتلاشماس زەردىن،
رەڭىمنى بۇزمىدىم قالسام كۆمۈلۈپ.

ئىشىقنى شائىر ۋە شېئىردىن ئالدىم،
كۆيىمەن ئەبىدى چۈشكەنگە ئىشىقىم.
بۇ ئىشىق كويىدا چارچىدىم، تالدىم،
شۇڭىمۇ ئۆزۈلمىس ئىشىقىدىن رىشتىم.

ياشاشتا ئۆرنىكىم بولدى چۈمۈلە،
يوغان دەپ يولۇساقا تىكمەيمەن نەزەر.
تەمتىرەپ، ھودۇقۇپ يۈرگەندىن كۆرە،
يامانغا ئۈسۈشتىن قىلمايمەن ھەزەر.

بېرىلگەن بۇ ھايات ماڭا ئۆڭچۈۋاش،
ياشايىمن ئۆزۈمگە چوقۇنۇپ پەقەت.
يامانغا قول بولۇپ قالمىسۇن ياؤاش.
«تەڭلىكىنى تىكلەش» دەپ ئاخىرقى مەقسەت.

ئالمىدىم ھاياتنى بىرىدىن تىلەپ،
بەرمەيمەن ھەرگىز مۇ تىلىگەنلەرگە.
بېرىشىم مۇمكىندۇر، بېرىمىن ئىزدەپ،
ئىنساندەك ياشاشنى ئىزدىگەنلەرگە.

1990 - يىل مارت، خوتەن.

ئەقىدەم

مەن ييراق ساھىلدا يۈرمەيمەن تەنها،
ئەمەستۈر خىيالىم ئۇپۇقتا سەرسان.
ئىسىمگە كىرمەيدۇ بولماق ئەۋلىيا،
يەر ئانام، ئۆزىگە تارتاڭماس ئاسمان.
ئەمەستۈر خىيالىم ئۇپۇقتا سەرسان.

دەرۋىشلىك قىلىشنى يۈرمەيمەن ئويلاپ،
چۈشۈمگە كىرمەيدۇ ئادەمسىز جاھان.
ياشايىمن ئىنسانغا ئەقىدە باغلاب،
ئەركىمده قۇتلۇقمن، بولسامىمۇ ۋەيران.
چۈشۈمگە كىرمەيدۇ ئادەمسىز جاھان.

پاكللیك ۋە ۋىجدانى سۆيگەن قەلبىمنى،
خۇدالىق ئىمتىياز قىلالماس تۇتقۇن.
ئەركىنلىك ئەۋزەل دەپ پۇتكەن ئەھدىمنى،
يۇتالماس ھەرگىزمۇ سۆلەتۋاز ئۇپقۇن.
خۇدالىق ئىمتىياز قىلالماس تۇتقۇن.

ياشايىمن ئېلىمگە قۇدرەت، قۇت تىلەپ،
ھالال تەر ئانىسى قۇدرەت ۋە قۇتنىڭ.
ئىختىرا گۈللەتىر چۆللەرنى بىزەپ،
مەرتلىككە باغلىقتۇر گۈللەشى يۇرتىنىڭ.
ھالال تەر ئانىسى قۇدرەت ۋە قۇتنىڭ.

ئانا يۇرت دەشتىمۇ ئەۋزەل بېھىشتىن،
ئۆزگىنىڭ جەننىتى ئۆزىگە تالىق.
مىڭ ھەزەر دىۋىنى «قىز» دەپ ئېزىشتىن،
جىنلاردىن قىز چىقىماس ھەرگىز ۋاپالىق.
ئۆزگىنىڭ جەننىتى ئۆزىگە تالىق.

مەن ييراق ساھىلدا يۈرمەيمەن تەنها،
ئەممەستۇر خىالىم «جەننەت» تە سەرسان.
ئۆز يولۇم ئۆزۈمگە ئەممەس مۇئەمما،
ئۆزگىنى دوراشنى قىلمايمەن ئارمان.
ئەممەستۇر خىالىم ھەر جايىدا سەرسان.

1990 - يىل مارت، خوتىن.

ئەركە بالامغا

ئەركىلەتتۇق ئانىڭىز بىلەن،
رايىڭىزغا بېقىپ ھەممىدە.
ئەپسۇس، بىزگە ئەركىلىشىڭىز،
ئېشىپ كەتتى چەكتىن بەزىدە.

كۆنۈپتىمىز نېمە دېسىڭىز،
يالغۇز بالا كۆڭلى ئۆسسوں دەپ.
چولڭ بولۇپلا ئۇنتۇپ ھەممىنى،
بىزگە ئازار بەردىڭىز ئەجەب.

جا جىسىمۇ ئەركىلەتكەننىڭ،
بېشىمىزغا ئېلىپ كۆتۈرۈپ.
ئەسلىڭىزنى ئۇنتۇپ، ھەي بالام،
يۈزىمىزگە قويىماڭ تۈكۈرۈپ.

1990 - يىلى ئەتىياز، خوتىن.

غەلتە كۆنگەن ئېشەك

كۆرۈپ قالدىم شۇنداق بىر ئېشەك،
غەلىتىلا خۇيى بار ئىكەن.
باشقا ھايۋانمىكىن دەي دېسم،
ئېشەكچىلىك بويى بار ئىكەن.

مېنمهك بولسا تاياق تۇقانلار،
تۇرۇپ بېرەر سالپايتىپ قۇلاق.
كەلسە ئەگەر ئۇمۇ تاياقسىز،
تېپىش ئۈچۈن كۆتۈرەر تۇۋاق.

ئويلاپ قالدىم، بىچارە ئېشكەك،
نىمە ئۈچۈن بوب قالدى شۇنداق؟!
بەزىلەرگە تۇرۇپ بېرەمدۇ
بولغاچقىلا قولىدا تاياق؟!

1990 - يلى ئەتىياز، خوتىن.

قوياش ۋە يۈلتۈز

ئەگەر قوياش كەتسە ئولتۇرۇپ،
كۆككە سۇلتان بولارمىش يۈلتۈز.
بۇ ھاياتلىق كائىناتىغا،
ئۆز رەڭىگىنى يايارمىش قۇندۇز.

بۇنى بىلىپ قۇدرەتلەك قوياش،
چىقار ئىكەن ھەر كۈنى بىر رەت.
مۇرادىغا يېتەلمىي يۈلتۈز،
كېچە بىدار چېكەركەن ھەسرەت.

1990 - يلى ئەتىياز، خوتىن.

سەن ئۆرلىدىڭ بولۇپ زەر قۇياش

سەن ئۆرلىدىڭ كۆڭۈل كۆكىمگە،
ئاشۇ سەھەر بولۇپ زەر قۇياش.
ئوبرازىڭدىن تۆكۈلگەن نۇرلار،
ۋۇجۇدۇمغا تارالدى تۇتاش.

ماڭا ئادەت بولغان، ھەر سەھەر،
گۈلزىارلىقتا گۈللەرنى پۇراش.
چۆمەر ئىدى لەززەتكە قەلبىم،
كۈلسە گۈللىر ئالدىمدا ئوتقاش.

كەلسەم يەنە بۈگۈن تالڭ سەھەر،
سەن يۈرۈپ سەن گۈلگە سۇ قۇيۇپ.
ئەمە سكەنسەن لېكىن پەرشىتە،
بىر كۆرۈپلا قالدىم مەن توئۇپ.

گۈلگە رەڭداش قىزىل گالىستۇك،
يەلىپۇنىدۇ بويىنۇڭدا لەرزان.
چۆمۈلۈپتۈ گۈزەل تۈس - ھىدقا،
خۇددى جەننەت مىسالى ھەر يان.

1990 - يىل ئاپريل، خوتەن.

بىزنىڭ سەھرا

ئامىرىقىم سەھرالىق دېدىڭ ئويىنىشىپ،
كۆڭلۈمگە ئەجەبمۇ ياقتى بۇ سۆزۈڭ.
نېچۈنكى سەۋەنلىك ئۆتكەندەك يەنە،
گۈلگۈن رەڭ ئۆپۈقتەك قىزاردى يۈزۈڭ.

بولدىلا خىجىللەق ھاجەتسىز جانان،
شۇنداق مەن سەھرالىق، سەھرادا ئۆسکەن.
تۆكۈلگەن كىندىكىم قىنى سەھراغا،
باللىق چاغلىرىم سەھرادا ئۆتكەن.

شۇ قىدەر سوّيۈملۈك بىزنىڭ ئۇ سەھرا،
سەن بارساڭ بەختنىڭ پەيزىن سۈرسەن.
پەسىللەر ئەركىسى گۈزەل كۆكىلەمنى،
سەھرادا ھەممىدىن بالدۇر كۆرسەن.

سەن بارساڭ بىزنىڭ ئۇ گۈزەل سەھراغا،
چىقىدۇ ئالدىڭغا ئاق چاچ مومايىلار.
باللىار زوقلىنىپ قاراپ كېتىدۇ،
پاقلاننى سوپىدۇ تەمبەل بۇۋايىلار.

سەھرانىڭ سەھرى پەيزى ھەممىدىن،
كۆڭلۈڭنى ئاچىدۇ ئۇندادا ساپ ھاۋا.
گۈزەللىك دۇنياسى ياسار ئالدىڭدا،
ياۋا گۈل - غۇنچىگە تولغان كەڭ دالا.

غۇبارسىز شەبىمەدە ھۆل قىلىپ پۇشاق،
بالىلار جاڭگالغا ئېپ ماڭار پادا.
باڭلارنىڭ ھىدىنى ئۇرار دىماققا،
خىيالىدەك شوخ، ئەركىن، قاناتلىق سابا.

سەھرانىڭ ئاخشىمى قايىناق شۇ قەدەر،
ياڭرايدۇ ئۆيىلەردىن مەشرەپ، بىبىت، قوشاق.
ئويينايدۇ ئايىدىڭدا پاتماي قىنىغا،
بالىلار ئاسمانغا ئېتىشىپ تۇماق.

مۆكۈشمەك ئويينايدۇ ئۇلار ھارغىچە،
چىتلانغان سۇڭگۈچتىن ئۆتۈپ ئۆمىلەپ.
ئىتلارنىڭ قاۋشى بەرمىگەچ ئارام،
مومايىلار زارلىنىپ كېتىدۇ سۆزلەپ.

بۇۋايىلار يىغىلىپ تاللىق ھوپلىغا،
ئېيتىشىپ كېتىدۇ چۆچەك - رىۋايمەت.
يىگىتلەر ئۇيقۇغا كېتىدۇ تېخى،
ئولتۇرغان ئورنىدا ئاثلاپ ھېكايمەت.

ئامرىقىم سەن بارساڭ بىزنىڭ سەھراغا،
كېلىشنى ئۇنتۇيسەن شەھرگە يېنىپ.
«سەھرالىق» دېگىنە مېنى يەنە بىر،
شادلىناي تېخىمۇ يۈرىكىم قېنىپ.

1990 - يىل ئۆكتەبر، خوتىن.

کۆئۈلدىكى كۆلەڭىھ

كىمدو بىرى كېلەرمىكىن دېگەندەك،
تىڭشادپ ياتتىم تىۋىشىنى كېچىنىڭ.
قارىچۇقۇمغا چۈشۈپ قالغان سۈرەتتىن،
ئاختۇرىمىمن جىلۋىسىنى بىرىنىڭ.

ئۇ كەلدىمۇ گۈللەردىكى پۇراقتەك،
دېمىغىنى ئوراپ - سىرلىق ھىدىغا.
يا كىردىمۇ ئېچىلغاندا كىرپىكىم،
كۆزلىرىمدىن يوللار سېلىپ دىلىمغا.

سىرلىق كېچە شۇنچە تىمتاس ۋە ئۇزۇن،
خىاللىرىم ئۇسسار گۈللەر مەڭزىدە،
ئېيتىڭلارچۇ ئۇيقولىرىم، چۈشلىرىم،
قالغانسىلەر قايىسى قىزنىڭ كۆزىدە.

1991 - يىل سېپتەبىر، ئۇرۇمچى.

قىزلارنىڭ كۆزى

ھەي قىزلار، گۈزەل قىزلار ئېيتىڭلارچۇ،
ئېزىتىقۇ يول بارمدا كۆزۈڭلەر دە؟
كۈلەڭلار قۇت توکىدۇ يۈرەكلىرىگە،
سېھىرلىك كۆي بارمدا ئۇنۇڭلەر دە.

سېھرلىك كۆي بارمىدۇ ئۈنۈڭلەرده،
چېھرىڭلار ئاپتاپمىدۇ كۆكىلمىدىكى.
سېلەر بار گۈزەللىك بار (ھەممىسى بار)
سېلەرنىڭ مېھرىڭلارمۇ كۈلکەمدىكى.

سېلەرنىڭ مېھرىڭلارمۇ كۈلکەمدىكى،
نېمانچە گۈزەل بولۇپ يارالدىڭلار.
قۇياشنىڭ نۇرلىرىمۇ ياكى سېلەر،
جىسمىمغا يالقۇن بولۇپ تارالدىڭلار.

ھېي قىزلار، گۈزەل قىزلار، جانان قىزلار،
«مۇھەببەت»، «سوّيگۈ» دېگەن سېلەرمىكىن.
ئەسىرلەپ توڭۇپ ياتقان مۇز ئوكيانغا،
سېلەر بىر قارساڭلار ئېرەرمىكىن.

سېلەر بىر قارساڭلار كۈلۈپ - كۈلۈپ،
مىڭ باهار چىrai ئاچار يۈزۈڭلەرده.
سېلەر بىر قارساڭلار ماڭالمايمەن،
ئېزىتىقۇ يول بارمىكىن كۆزۈڭلەرده؟!

1991 - يىل سېنتەبىر، ئورۇمچى.

ئىزگۇ توپغۇلار

قارىچۇقىڭدا ئىزگۇ شولىلار،
بەختىم ئۈچۈن كۆتەرسە قورساق.
ئۇپۇق قىلىپ كىرىپىكلىرىمىنى،
تۇغۇپ بىرگىن ماڭا بىر قۇياش.
نۇر چاچسۇن ئۇ ھەممىگە ئورتاق.
بەرنا بولسا بىزنىڭ نەۋەرىمىز،
ياشلىقىمىز تاشلار يوپۇرماق.
كەڭ تارىمغا سىزىپ يېشىللەق،
قارىچۇقلىرىڭ قاتقان چاناقتىن،
ئوقچۇپ چىقسۇن زۇمرەت بىر بۇلاق ...

1991 - يىلى، ئۇرۇمچى.

كۆچۈش

سوغۇق سەھەر، ئاچچىق شىۋىرغان،
ئۇستىخانلارنى چالار نەي قىلىپ.
كۆكتە تىترەپ توڭغان بۇلۇتلار،
يدىگە توزۇپ چۈشمەر لەيلىشىپ.

ئۇڭچى بۇۋاي كۆرۈنمەيدۇ ھېچ،
مورسىمۇ پۇركىمەيدۇ ئىس.
قار ئۇستىدە ئۇپۇققا قاراپ،
چۈشۈپ قاپتو يېگانە بىر ئىز.

1991 - يىل ئۆكتەبر، ئۇرۇمچى.

خازان بولغان ساداقهت

ئوقۇپ كەتىنىڭ ئۆزگىلەردىن يوشۇرۇپ،
زارىققاندا يېتىپ كەلگەن بۇ خەتنى.
كۆرمىسىمەممۇ بىلدىم سىرنى ئۇندىكى،
باشلاپ كەلگەچ چىرايىڭغا ھەسرەتنى.

ئوقۇماستىڭ بىلگەن بولساڭ، ھېي ئىسىت،
شاد كۆڭلۈڭنى قىلىپ مۇنچە پەريشان.
ياكى يولدا چۈشۈپ قالغان بولسۇچۇ،
بۇنچە قاتتىق ياش تۆكمەستى كۆك ئاسمان.

يىرتىۋەتكىن، ئۇنى دەرھال يېرىتىۋەت،
ئۇنى يەنە ئۆزگە بىرى كۆرمىسۇن.
ھەرنە قىلساڭ دوست - دۈشمەنلىك جاھان بۇ،
دۈشمەنلىرىڭ خوب بولدى دەپ كۈلمىسۇن.

ساڭا قاراپ بوغدى يىغا گېلىمىنى،
ئورنى بارمۇ ئۆكسۈپ بىللە يىغلاشنىڭ.
بىلسەڭ ئەگەر ۋاپا گۈزەل - سەن گۈزەل،
نە حاجىتى دەردە دىلنى تىلغاشنىڭ.

1991 - يىل ئۆكتەبر، ئۇرۇمچى.

قار لىرىكىسى

1

ئاسىنىغا پېتىشالماي سوغۇق قار،
قىستىلىشىپ چۈشتى تىترەپ زېمىنغا.
تەرگە چۆمدى مۇز ئاستىدا ئانا يەر،
تەگدى ئۇششۇك غول تۇتمىغان جىرىمغا.

لېكىن بىزچۇ، شادلىق ياغدى كۆكتىن دەپ،
«قارلىق» تاشلاپ مەشرەپ قىلدۇق ئۆي - ئۆيىدە.
زېمىستاندا تىترەپ ناخشا توۋلىدىۇق،
بارمۇ شادلىق يا كىنايە بۇ كۆيىدە؟ ! ...

2

قار ياتىدۇ يالماپ تۇتاش زېمىننى،
ۋۇجۇدىدىن پۇركۈپ ئاچىق شىۋىرغان.
ئېچىرقاشتىن زارلىنىدۇ قۇشقاچلار،
كۆمۈلگەچكە قار ئاستىغا ئوزۇق - دان.

3

مامۇق بەدهن پەيلىرى ئاق، قارلىرىم،
ئۇچۇپ كېلىپ كىرىپىكىمگە قوندۇڭلار.
كۆتۈرەلمى يۈمۈلغانتى كىرىپىكىم،
دوستلۇقۇمنى مازاق قىلىپ كۈلدۈڭلار.
باھار باشلاپ كەلگەن ئىدى قارىچۈقۈم،
يوققۇ سىلەر، قاي ئۆتەڭدە قوندۇڭلار؟ ! ...

1991 - يىل ئۆكتەبر، ئۈرۈمچى.

ئۆلۈم ۋە ھايات

ئۆلۈم
كىرىپ كەلدى ئىشىكىنى چەكمەي،
قالدى بۇ دەم دوختۇرمۇ تەسکە.
پەقەت
ئىككى مىسرا نەپىس لىرىكام
قوغلىۋەتتى ئۇنى كەلمەسکە.

1991 - يىل ئۆكتەبىر، ئۇرۇمچى.

رېاللىقتىكى فانتازىيە

ئىنسان بىلەن ناتونۇش دەشتتە،
مەن يۈرىمەن پەقەت يىول ئىزدەپ.
يوق بۇ يەرنىڭ كۈندۈز يَا تۈنى،
ئىلگىرلەيمەن، ئارمانلىرىمىنى
دىلدا چاققان چاقماقتا بىلەپ.

ئېتىۋەتتىم كومپاسنى نېرى،
بۇندا ئۇپۇق ياكى قۇتۇپ يوق.
بىلەلمەيمەن ماڭدىم قانچە يىل،
مەن كېچىدە ئېتىلغان بىر ئوق.

ئۇيقو تۇتتى،
 ئويغانغىنىمدا
 قۇياش ماڭا قىلدى تەبەسىسوم.
 كەلدى دوستلار ئىزىمنى بويلاپ،
 تۇتىم بولۇپ قاپتىمەن ئاخىر.
 ئۇھ،
 ئۆتمۈش بولۇپ قاپتۇ كەلگۈسۈم.

1991 - يىل ئۆكتەبر، ئورۇمچى.

قار ئۇستىدە قالار يانداش ئىز

ئۇچرىشىنى ئىزدىمىگەن بىز،
 ئۇچراشتۇردى چاقچاقچى تەقدىر.
 قارىچۇقىمىدىن ئۆتتۈڭ سېلىپ ئىز،
 ئالدى ئىشقىڭ سۆيگۈمنى ئەسىر.

ئۇچرىشىنى ئىزدىدۇق بىز تەڭ،
 نىگاھلاردا نازۇك كۆلەڭگە.
 خىيالىمدا گۈللىگەن ئەتەڭ،
 ئىلهايمىغا ياقتى سەرەڭگە.

شىۋىرىلىشىڭ چىكىپ يۈرەكىنى،
 لەۋلىرىڭدە قالدى لىرىكام.
 كۆكىرىكىڭنى قىلارسەن قۆبىھە،
 مەن باغرىڭغا ھالسىز يىقىلسام.

بىزنى تارتقان پىنها ئەيلىگاھ،
پەخىرلەنسە سۆيۈشلىرىڭدىن.
كېپەنلەرمەن تەشۈشلىرىمىنى،
قۇچىقىمدا كۆيۈشلىرىڭدىن.

سۆيۈش نېمە، سۆيۈلۈش نېمە؟
قار ئۇستىدە قالار يانداش ئىز.
ئۇخلالپ قالار مەككار سارايىۋەن،
سۆيۈشۈشنى ئىزدىسى كلا بىز.

1991 - يىل 18 - نوياپىر، ئورۇمچى.

ئىشىكىڭنى چەكسە تۈن قۇشى

سەن قارىغىن، قارىغىن ماڭا،
كۆزلىرىڭدىن كۆرەي ئۆزۈمنى.
ۋۇجۇدۇڭدا ئۆزەي بەخۇدۇك،
كۆرەي سەندە ئاشقى كۆزۈمنى.

يەلىپۇنۇشك ئىپار ھىد سابا،
يۈرىكىڭنى ئەگىيدۇ ئىشقىم.
كىرىپ قالساڭ چۈشۈمگە ئەگەر،
كەرەشمەڭگە يۇتكىلەر جىسمىم.

ئىزدىمەيمەن سېنى قايتا رەت،
سوپكۈڭ ساڭا ئىزدىتىر مېنى.
كۆڭۈل ھەرگىز چىقماس بازارغا،
مەن باغرىڭدا سۆيەرمەن سېنى.

لەۋلىرىڭدە قالسا يالقۇنۇم،
ئۇنى تەمشىپ قالارسەن ئوخلاپ.
ئىشىكىڭنى چەكسە تۇن قوشى،
سەن قېشىمغا كىرەرسەن يوقلاپ.

1991 - يىل 22 - نوباتىپ، ئورۇمچى.

چۈشۈمىدىكى پەرىگە

چۈشەپ قالسام چېچىڭنى تاراپ،
قويدۇم شۇئان ياستۇقنى ئۆرۈپ.
لەۋلىرىدىن ئىزدەپ خۇلقۇڭنى،
ئالدىم سېنى باغرىمغا كۆمۈپ.

سەھەردىكى قىزغۇچ جىلۇھىڭدە،
ماۋزۇسىنى كۆرдۈم چۈشۈڭنىڭ.
نوتىسىغا قالدىڭ ئايلىنىپ،
تەنھالىقتا تۆككەن كويۇمنىڭ.

1991 - يىل نوباتىپ، ئورۇمچى.

كۆڭۈل ئالبومى

(داستان)

1

ئېسىڭدىمۇ، ئەي چىرايلىق ئايجمالى،
بىز چوڭ بولغان تۇپا يوللۇق سەھرالار.
تومۇزلاردا پادا بېقىپ قاغىزراپ،
بىز سۇيىگە شۇڭغۇغان كۆل - دەريالار.

ئاخشاملىرى بىللە ئويىناب مۆكۈشمەك،
كۈندۈزلىرى ئوت ئالاتتۇق ئېتىزدىن.
من قۇچاقلاپ ئۇنچە باسسام ھارۋىغا،
ئېتىكىڭگە باش تېرەتتىڭ ئېتىزدىن.

چوڭ بولغاندا چىقالمىدىڭ كەچلەردە،
كۆرگۈم كەلسە روجىكىڭدىن ئاتتىم تاش.
سېزىپ قىلىپ ئانالىڭ نەچچە كايىغان،
سەن چىقالماي مۇڭلانغاندىڭ توڭۇپ ياش.

بويۇم بىلەن بىللە چوڭۇپ ئىدرىكىم،
يۈرىكىڭگە ئىجىل بوبىتۇ يۈرىكىم.
ئاھ، چۈشەندىم، بۇ كەن تۈنجى مۇھەببەت،
كۈندىن - كۈنگە ئاشتى سۆيگۈ تىلىكىم.

كۆل بويىدا كۆتۈم سېنى تالاي رەت،
كۆتۈم ئۇزاق سۇ ئالغىلى كېلەر، دەپ.

ناخشا ئېيتتىم تىلغا ئېلىپ نامىڭنى،
ئاڭلاپ قالسا يۇرىكىمنى بىلەر، دەپ.

ئەپسۇس، توزۇپ كەتتى ئۇمىد چىچىكىم،
ياراتمىغاج ئانالى ھايىتاق خۇيۇمنى.
«ئۇنۇت» دېدىڭ،

كەتتىم ييراق يۇرتىلارغا،
يادىكار قىپ ساڭا دەردلىك كۈيۈمنى.

2

كەتتىم ييراق،
كېتىشىمدىن، ئايجمالى،
تولغانىمىدۇ كۆزۈڭ ھىجران بېشىغا.
ئەسلەپ يالاڭ ئاياغ چۈشكەن ئىزلارنى،
بارغانسىنەنمۇ سوڭەتلەك كۆل بېشىغا؟!

3

ئېسىمده سەن ئەي چىرايلق ئايجمالى،
كەلدىم، سېنى كۆرەي دېدىم بۆلەكتىن.
ۋىسالى يوق گۈزەل تۇنجى مۇھىبىت،
شۇنچە يىللار ئۆچمىگەچكە يۇرەكتىن.

كۆل بويىدا كۈتتۈم سېنى تارتىنىپ،
سو ئالغىلى چىقىشىڭدىن ئۇمۇنۇپ.
ئاھ، كۆل بويى ماڭا شادلىق بەرمىدى،
بىلدىم، قاپتنۇ ئۇمۇ مېنى ئۇنۇتۇپ.

نەچچە ئۆتتۈم ئىشىكىڭنىڭ ئالدىدىن،

ئالا بويناق قاۋاپ قالسا چىقار، دەپ.
سەن چىقىدىڭ،

چىقتى ئوماق بىر قىزچاڭ،
ئېتى باركەن ئۇنىڭ تېخى ئىپار دەپ.

قىزنى كۆرۈم، كۆرۈم كىچىك چېغىڭىنى،
ئاھ، شۇ يەرده باللىقىم تېپىلدى.
لېكىن ئېتىڭ ئەمەس ئىكەن ئايىمامال،
«ئىپار» دېگەن ئىسىم نەدىن قېتىلدى؟!

ئەسلى يېشىم ياشلىقىمنى ئۆزاتقان،
لېكىن بۇدەم باللىقتا ھېسلرىم.
كۆرۈپ سېنى كىچىكلىكىڭ سىياقتا،
ياشارغاندەك بولدى ئۆچكەن تىلىكىم.

4

ئىپار ئىسىم - ئۇنتۇلۇشنىڭ بەلگىسى،
(بىلدىم مېنى ئۇنتۇلۇپسىن ئايىمامال).
ئۇنتۇپسىمنۇ باللىققا يېنىپسىن،
من تاپالمىي ئۇ چاغلارنى بولدۇم چال.

دېمىسىمەمۇ «ئۇنۇت مېنى» ئۇنتۇپسىن،
ئۇنتالىمىدىم سېنى «ئۇنۇت» دېسەڭمۇ.
ئاھ، ئىزدەيمەن شۇ چاغدىكى ئىزىمىنى،
ئۇنىڭ مەڭگۇ ئۆچكىنىنى بىلسەممۇ.

قىزلار خاتىرسىگە

مەن قېچىشنى ئىزدىگىنىم يوق،
چۈش كۆرمەڭلار يىغلاپ ھەي قىزلار.
قىلىشارمىز تېخى كۆپ چاقچاڭ،
ئاق دالىدا قالدۇرۇپ ئىزلار.

كۆزۈڭلاردا سوغۇق ھېتىرقاش،
ئازدى نەگە نازۇك بېقىشلار.
لېۋەنلاردىن ئۆچتىمۇ ئېتىم،
قېنى يەڭىل ئىشىك قېقىشلار.

مەن كېتىمەن ئېيتىڭلار نەگە،
چاقچىقىمىنى ئۇنتۇپ سىلەرده.
مېنى ئوينار نازلىق كۈلکەڭلار،
مەن ئويلايمەن سىلەرنى دائىم،
گۈگۈملارنى ئۇلاپ سەھرگە.

1991 - يىل دېكابىر، ئۇرۇمچى.

ئانا كىيىك ۋە ئوۋچى

قان،
قان،
قان،
ئوق ئىزىدىن ئاققىنى ساپ قان،

ئانا كىيىك ياتار قانسراپ.
قارىچۇقدا مەسۇم ئوغلىقى
ئىڭراپ - ئىڭراپ تالاشماقتا جان.

قانخور ئۇۋچى،
توختىماستىن كېلەر ئىز بېسىپ.
شورىماقتا ئۇنىڭ قېنىنى،
كۆچۈرمەكتە ئاچ ۋۇجۇدىغا
ئۇنىڭ تاتلىق - شېرىن جېنىنى.

1991 - يىل دېكابىر، ئۇرۇمچى.

يېڭى يىل سوۋەغىسى

يېڭى قاردهك ئاپئاقدا ساقال بىر بوقاى،
ئاستا - ئاستا كەتتى بىزدىن يىراقلاب.
ئەڭ ئاخىرقى نەپىسىدىن بىر بوقاق
كەلدى بىزگە قاراپ كۈلۈپ ۋىلىقلاب.

شۇنداق، بوقاى كەتسە بوقاق كېلىدۇ،
يېڭىلايدۇ يىللار ھامان ھەممىنى.
كەتسىمۇ گەر خورسىنىشىپ بوقايلار،
قوىيۇپ كېتىر بوقاclarغا قەلبىنى.

يىللار سېخىي، يىللار باتۇر، رەھىمىسىز،
ئالدىرار ئۇ قېرىتىشقا ئىنساننى.
بىراق سۆيگۈ جاننى جانغا ئۇلايدۇ،

قېرىتالماس چۈنكى يىللار ۋىجداننى.

يىللار بىزنى قېرىتسۇن ئۇ ئۆز يولى،
قېرىمايدۇ لېكىن ئويغاڭ تىلەكلەر.
مانا بۇگۇن يېڭى يىلغا چاي بەردۇق،
كونا يىلمۇ كەتتى ئارتىپ بېزەكلەر.

بىز يىللارنى ئۇزىتىمىز، كۈتىمىز،
يىللار جەڭگاھ، بىزتى جەڭلەر تاۋلايدۇ.
بۇۋايلارنىڭ قويۇپ كەتكەن ئەهدىنى،
يېڭى يىلدا نەۋىرىلىرى ئاقلايدۇ.

1991 - يىل دېكاپىر، ئۇرۇمچى.

چال

تۈيۈقسىز لا
كونا ئىشىك قېقىلدى قاتىق،
چال چۈشىنى قالدى كۆرەلمەي.
كىرىپ كەلدى
غالىبىلارچە كەنجى نەۋىرسى
رەنجىدى چال
كىرگىنىڭدە ئۇنىڭ ئەيمەنمەي.
براق!
يەتكەن ئىدى ئاثا قېرىلىق ...

1991 - يىلى، ئۇرۇمچى.

تىرىك ئەرۋاھ

ئۆزۈمىنى ئىزدەپ
تىنلىقىدىن باشلىدىم سەپەر.
هایاتلىقىنىڭ دېڭىزلىرىدىن،
گاھ كۇھقاپ ئېغىزلىرىدىن،
ئالتنۇن قازغان پىنهان كانلاردىن،
كۆچەت قويغان زۇمرەت باغلاردىن،
ئۆز - ئۆزۈمىنى چاقىرىپ تەكىرار،
ئالالمىدىم

مەۋجۇدلوقۇم ھەققىدە خەۋەر.

ئۆزۈمىنى ئىزدەپ
بوشلۇقلارغا يۆتكىدىم نىگاھ،
يۈلتۈز كۆزلۈك سامان يولىدىن،
نۇر روماللىق ھەسەن - ھۇسەندىن،
ۋېنېرا، ھۆكەر، مارس ۋە ئايىدىن،
بار ئاۋازىم پۇتكۈچە توۋلاپ،
تاپالمىدىم

تىرىكلىكىم ھەققىدە گۇۋاھ.

ئۆزۈمىنى ئىزدەپ
سوئال قويدۇم ئاتا - ئانامغا.
كىندىك قېنىم تامغان تۈپرەققا،
تاغلار شاهى خان تەڭرىگە ھەم
تارىم، جۇڭغار، تەكلىماكانغا.
راستىمۇ مېنىڭ تۇغۇلغانلىقىم؟!
كەلدى سادا

يەر - ئالەمنى سېلىپ لەرزىگە،
 راست ئىنسان بوب تۇغۇلغانلىقىڭ!
 يوقلۇقۇڭ -
 چەكىسىزلىكتە بوغۇلغانلىقىڭ! ...

1991 - يىلى، ئۈرۈمچى.

ئاھاڭىسىز ناخشا

تاشلاندۇق ئورمان
 پور كۆتەكلەر ياتار لاپچىيپ.
 كۈۋەجەيدۇ ئاستىدا دەريا،
 ئۇسساپ - ئۇسساپ قوش بالىلىرى،
 ياش تۆكىدۇ ئۇنىسىز، ئۇمىدىسىز،
 كۆزلىرىگە چۆكتۈرۈپ دۇنيا.
 پەقدەت

ئانا قوشقا بېرەر تەسەللى،
 ياپراقتىكى ئىزگۈ خىياللار.
 يىلتىزىنى
 ئۆزى كېسىپ ساتقان كۆتەكلەر،
 ياراشمىغان شۇمبىلىرىدىن
 كۈلەر زەئىپ ئىستىقبال كۆرۈپ.
 ئۇسسوزلىقتىن
 لەۋلىرى گەز باغلاتۇ دەريا،
 سۈيى يوقتەك سۈپسۈزۈك گويا.
 لېكىن بۇندى

تىنلىپ تاييار بولۇپ ھامىلە
ئاھاڭى يوق لىرىك بىر قوشاق ...

1991 - يىل 23 - ئۆكتەبىر، ئۈرۈمچى.

گۈلنار

گۈلنار،
سەن كىرگەنسەن چۈشۈمگە قانداق؟
لەۋلىرىمدا ئۇنتۇپ - ھىدىڭنى،
كېتىپ قالدىڭ ئويغانغىنىمدا
دىمىغىمغا كۆمۈپ خۇش پۇراق.
ئىزدەپ

چىمەنلەردىن نازۇك بويۇڭنى،
ياپراقلاردىن تىنلىرىڭنى،
گۈگۈملارنى كېزىمەن يالغۇز
ئويلاپ نەپس نازىڭ، خۇيۇڭنى.
ياسىتۇقۇڭدا

قونۇپ قالسا تەنها چۈشلىرىم،
سەن ئۇنىڭغا بىرمىگىن ئازار،
سېنى ئوراپ ئۇچار بىتىنىم
سەن ئوت ياققان يۈرەك كۈيلىرىم.

گۈلنار،
قارىچۇقۇڭدا كۈلدۈرگىنىڭ كىم؟
نىگاھلىرىم ئاختۇرۇپ سېنى
ئىزلىرىڭدا قالار ئېزىقىپ،

ئۇ ساڭىمۇ ئايىندۇر بىلكىم .
 گۈلنار ،
 ئۇچرىشارمىز تاڭلار ئاقىرىپ ،
 سەنمۇ ، مەنمۇ بەخت قويىندا .
 ئوت ئالارمۇ يۈزلىرى شادلىقتىن ،
 يا كېتەرمۇ ئۇچۇپ - تاتىرىپ ؟ !
 گۈلنار ...
 كۆكلەم قۇچاق ئۇرۇمچى قىزى ،
 مەن باهارنى كۆتۈم سېنىڭدىن .
 قالماس كۆلكەم لېۋىمەدە قېتىپ ،
 ئۆمىد بىلەن ئۆتسەم يېنىڭدىن ...

1991 - يىل دېكابىر، ئۇرۇمچى .

لىرىكامغا سىڭىگەن يۈرىكىم

قۇياش بولۇپ نۇرلۇق ۋە سۈزۈك ،
 باشلاپ كىردىڭ قەلبىمگە بىر تالى .
 ھەر بېقىشىڭ بىر سۆيگۈ كۈيى ،
 ۋە ئاجايىپ گۈزەل بىر ئاھاڭ .

زىنىقىڭىدا كۆلەر مىڭ باھار ،
 ھەر جىلوھەڭدىن ئېچىلار بىر گۈل .
 مەن كۆلکەڭىگە ئورالدىم ، ئەمما ،
 ئۇندىن سۆيگۈ تاپمىقىم مۇشكۇل .

مېنى ئۇنتۇش ساڭا بىدەلسىز،
سوّيەر مېنى سەن كىرگەن چۈشۈم.
يالقۇن چاچار قەلىبىڭە بەلكىم،
لىرىكامغا سىڭىگەن يۈرىكىم.

1992 - يىل مارت، ئورۇمچى.

پال

سوّيگۈ، تەلھىي، بەخت ئۆزۈڭدە،
بىهاجەت سورىماق ئۇنى رەمبالدىن.
چاقنىسۇن ئىقبالنىڭ نۇرى كۆزۈڭدە،
كۈتمىگەن تەقدىرنى ئېزىتقو پالدىن.

1992 - يىل 16 - مارت، ئورۇمچى.

ئانا

1

ئانا،

قدلىبىمىدىكى، ئىي بؤيۈك قۇياش،
قېنى سېنىڭ ئۇدۇملۇق قولۇڭ.
باش كۆزۈمنى سىلىغان بىر چاغ،
بارسا كەلمەس ئىدىمۇ يولۇڭ؟!

ئانا،

مەن ئەمەسمۇ شۇ ئامراق قوزاڭ،
ئەنسىرىتىپ سېنى ھەمىشە.
ئۇيناب كەتكەن يىراق - يىراققا
ۋۇجۇدۇڭغا سېلىپ ئەندىشە.

ئانا،

مەن ئەمەسمۇ، تاماق يە دېسىڭ،
ئوينىۋالىي كىچككىنە دەپ.
قۇشقاچ كولاپ تام تۆشۈكىدىن،
قىلغان پاكىز كىيمىنى بىزەپ.

ئانا،

مەن ئەمەسمۇ كەپسىزلىك قىلىپ،
يىپلىرىڭدا لەگلەك ئۇچۇرغان.
دېگىنەنمى قىلىپ بەرمىسەڭ،
توبىلاردا يېتىپ يىغلىغان.

ئانا،

مەن ئەمەسمۇ، سەن چاق ئىگىرسەڭ،
قۇلىقىنى مەن چۆرەي دېگەن.
مەن ئەمەسمۇ، ۋېلىسىپىتىمگە -

منىڭن ئانا، مەن سۆرەي دېگەن.

ئانا،

مەن ئەمەسمۇ مەكتەپتىن كېلىپ،
سېنىڭ بىلەن ئوتاق ئوتسغان.
ئاخشاملىرى جىنچىراغ يېقىپ،
تۈن تەڭكىچە كىتاب ئوقۇغان.

ئانا،

مەن ئەمەسمۇ سېنى يېغلىتىپ،
ئوقۇيمەن دەپ يىرافقا كەتكەن.
سېغىنسامىمۇ بارالماي پات - پات،
ئوغلوڭدىن دەپ خەتلەر ئەۋەتكەن.

3

ئانا،

يېنىپ كەلدىم قېشىڭغا مانا،
قېنىپ - قېنىپ كۆرەي دەپ سېنى.
چىقالمىدىڭ ئالدىمغا بىراق،
ئويلىدۇڭمۇ كەلمەس دەپ مېنى.

ئانا،

بىز ئولتۇرغان مېھربان شۇ ئۆي،
يىغا تۇتتى ماڭا پاتمانلاپ.
ھەممە نەرسە تېزبىتۇ ئۇندىن،
تام - تورۇسلار قاپتۇ تور باغلاب.

ئانا،

مەن قەبرەڭنى ئالدىم قۇچاققا
توختىمايدۇ چانقىمدا ياش.
كۆمۈپ قويىدى سېنى نېمىشقا،
قانداق سىغدى قەبرىگە قۇياش؟!

1992 - يىل ئاپريل، ئورۇمچى.

«قارشى ئېلىش» نىڭ شىكايتى

«قارشى ئېلىش» دېگەن بۇ بىر سۆز،
قايىناپ كەتتى بىر كۈنى شۇنداق.
ئىشلىتىلمەي قالسا جايىدا،
ئۇ قايىنىمىي قىلىدۇ قانداق؟!
ئۇ سۆزىنى باشلىدى مۇنداق:
— خالايىقلار، سېلىڭلەر قۇلاق،
بىلدۈرىمەن ياخشى مەنىنى،
خالىمايمەن ئاچچىق تەنىنى.
مېنى لازىم قىلغان كىشىلەر،
بىلسە سۆزنىڭ مەنە - تەمىنى.
سۆزلىگەندە نوتۇق - لېكسىيە،
يۈكلىمىسىۇن ماڭا ھەممىنى.

كېلىپ قالسا ئەگىرده مېھمان،
مەن ئىشلەيمەن پىدا قىلىپ جان.
ئىشلەيمەن ھەم بايرام - ھېيتلاردا،
ۋەزبىمەدىن قاچماي ھېچقاچان.

ھەممە سۆزلەر كەلسە جايىغا،
چۈشەنمەكمۇ بولىدۇ ئاسان.
تەقدىرلىمەك بولساق ياخشىنى،
ياكى بىرسى ئېيتىسا ناخشىنى.
ئىشلىتىدىلى «تەكلىپ» سۆزىنى،
ياكى «ئالقىش» ۋە يا باشقىنى.
بۇنىڭغىمۇ ئىشلەتسە مېنى،
ئۇ كىشىنىڭ گەپتە ئازغىنى.

بىرسى شەرەپ قۇچسا ئىشىدا،
مېنى تارتىمالىڭ گەپنىڭ بېشىدا.
«تەنتەنە» ۋە «تەبرىك» دېگەن سۆز،
كەم ئەمەسقۇ ئۇيغۇر تىلىدا.
بولدى قىلاي سۆزۈمنى ئەمدى،
ئويلاپ كۆرسۈن ھەر كىم ئېڭىدا.

سۈپۈرگە ۋە ئەخلىقت

دېدى ئەخلىقت: «ھەي سۈپۈرگە كۈشەندەم،
ماڭا دائىم ئىچىڭ تارتلىق قىلىسىم.
ئۆي ئىچىدە تۈرگىنىمغا چىدىماي،
سۈپۈرسەن، مېنى دۈشەن بىلىسىم.

چىقارساڭمۇ مېنى قوغلاپ تالاغا،
ئىززىتىڭ يوق لېكىن، جايىڭ پەگاھدا.
سەن ئۇپرايسەن، تۈگىمەيمەن لېكىن مەن،
نە قىلاردىڭ قەدرلەنسەڭ ناقادا؟ !

دېدى، قوغلاپ ئىخلەتلەرنى سۈپۈرگە:
«سۈپۈرمىسىم سېنى ئاۋۇپ تارايسەن.
سەن بار يەردە كۆپتۈر كېسىل، ئاپەتلەر،
سەن پاسكىنا ھەممە يەرنى بۇلغايىسىن.

يوقاتمىسام سېنى قوغلاپ سۈپۈرۈپ،
ئىنسانلارنى نەسىلىك - ئاپەت باسىدۇ.
پارازىتلار باش كۆتۈرۈپ ھەر ياندىن،
گۈزەل ئالىم سېسىپ زاۋال تاپىدۇ. »

ئۇيغۇنىش

سۇرلۇك تۈستە باشلاندى يىغىن،
ئىككى باشلىق چىقتى سەھنىگە.
بىرى يىغىن باشقۇرغۇچى بوب،
قاراپ چىقتى بىر قۇر ھەممىگە.

ئۇ ئاممىنى تەشكىللەپ دېدى:
— يەتكۈزمىگە سېلىڭلار قۇلاق.
بەكمۇ مۇھىم بۇگۈنكى يىغىن،
لېكىن ھۆججەت ئەمەس كۆپ، ئۇزاق.

ئۇخلىماڭلار ئارقىدىكىلەر،
سۇرۇلۇڭلار بىر ئاز ئالدىغا.
كوت - كوت پاراڭ سالماڭلار ھەمە،
ئۆتۈپلىپ پىنهان دالدىغا.

باشلىۋەتتى يەنە بىر باشلىق،
چاي ئوتلىغاج ھۆجھەت ئوقۇشنى.
ئاياللارمۇ قويىدى توختىتىپ،
مايىكا، پوسما، شارپا توقوشنى.

خېلى ۋاقت ئۆتتى ئارىدىن،
شۇنچە تىمتاس ئىدى كەڭرى زال.
ھەيران قىلىپ يىغىن ئەھلىنى،
ئۇشتۇرمۇتلا يۈز بەردى بىر ھال.

چوڭ كانايدىن ئاڭلاندى خورەك،
زال ئىچىنى سالدى لەرزىگە.
چۆچۈپ شۇئان، ئاڭلىغۇچىلار،
ھەيران بولۇپ باقتى سەھنىگە

1993 - يىل ماي، خوتەن.

مۇراجىئەت

كۆپ يىللار ئۆتۈپ كەتتى چۈش مىسالى،
ئاقاردى چاچلار بوردا ئوش مىسالى.
يېڭانە قالدى ئەجەب قېرىغاندا،
باچكىسى ئۈچۈم بولغان قوش مىسالى.

شۇنچىلىك چېۋەر ئىدى، ياپىاش ئىدى،
باھارنىڭ قالغىچىدەك شوخ - شاش ئىدى.
كۆزىدىن نۇر ئىمەتتى سەبىي كۆزلەر،
كىچىككە كىچىك، چوڭغا مۇڭداش ئىدى.

ئۆمىدلەر قورۇق بولۇپ چىرايدا،
مۇڭدىشىپ ئۆتمۈش بىلەن خىيالىدا.
ئولتۇرار نەۋىرسىگە زوقى كېلىپ،
چاي ئوتلاپ گۈلى ئۆچكەن پىيالىدا.

ئېھ، ياشلىق ئۇنى تاشلاپ كېتىپ قالدى،
كەچمىشلەر قاراقىدا قېتىپ قالدى.
بىر ئۆمۈر يورىدى ئۇ شام بولۇپلا،
ئۆمۈرنىڭ مەنزىلىگە يېتىپ قالدى.

يېتىشكەن ئىزلىرىدىن سانسىز قىران،
قاتايلى كۈيىمىزگە ئۇنى ھامان.
بىر دەستە گۈل ئاپىرىپ ھال سورايلى،
بوب قالدى جاھانغا ئۇ ئەمدى مېھمان.

1996 - يىل سېنتەبىر، خوتىن.

گۈلدەستە

(14) نۆۋەتلىك دۇنيا ياشلار فېستىۋالىدا ئالتۇن
مۇكاپاتقا ئېرىشكەن تۇرسۇنىاي ئىبراھىمجان
بىلەن ئايتسۇر سۇن نىيازغا بېغىشلايمەن)

باشقىا قىتىئە، باشقىا بىر شەھەر،
ئادەملىرى يوچۇن شۇ قەدەر.
بېرىپ ئائىا قەدىم دىياردىن،
ئاسان ئىشىمۇ قۇچماقلىق زەپەر؟ !

مۇقام يۈرتى، سەنئەت بۆشۈكى،
تۇغدى تالاي چولپان، ھۆكەرنى.
دۇنيا كۆزى ئادىل، ھەق ئىكەن،
تونۇپ يەتتى ئىككى گۆھەرنى.

ئىككى گۆھەر - بىر جۇپ قىزىلگۈل،
مەپتۇن قىلدى جاھان كۆزىنى.
ماھارىتى، كارامىتىدە،
نۇرلۇق قىلدى مىللەت يۈزىنى.

بارىكاللا، چولپان — تۇرسۇنىاي،
بارىكاللا، چولپان — ئايتسۇر سۇن.
شېئىرим بىلەن سۇندۇم گۈلدەستە ...
سىلەرگە قۇت، شەرەپ يار بولسۇن ...

1997 - يىل سېنتەبىر.

قوش ئامەتلەك كىشى مەن

(ساترا)

يارلىشتىن قاملاشقان، بوي - قامەتلەك كىشى مەن،
قاقتى - سوقتى هۇنىرىم، تاپاۋەتلەك كىشى مەن،
پايدا مېنى تاپقۇچە بىتاقەتلەك كىشى مەن،
ئاجىزغا بىگ، يامانغا ئىتائەتلەك كىشى مەن،
شان - شەرەپتە ئالدىدا، ئىناۋەتلەك كىشى مەن،
رزىقىم پۈتمەس، يولۇم كەڭ، قوش ئامەتلەك كىشى مەن.

خۇدا بەرگەن تېگىشلىك نېسىۋىگە قانمايمەن،
تەلەي ئوڭدىن كەلمىسە «بولدىلا» دەپ يانمايمەن،
ھەر تەرەپكە شاپاشلاپ چارچىمايمەن، تالمايمەن،
ھىيلە قىلىسام ھەر ئىشىم قاملىشىدۇ، چانمايمەن،
متە مېنىڭ ئۆرنىكىم، بىكارغا يول ماڭمايمەن،
نەپ يولىدا چارەم كۆپ پاراسەتلەك كىشى مەن.

يۇقىرىدا تېغىم بار، گەر يىقىلىسام يۆلەيدۇ،
ئەركىلىتىپ - پەپىلەپ پەر بۆشۈكە بۆلەيدۇ،
شۇنىڭ بىلەن خورىكىم كۈندىن - كۈنگە ئۆرلەيدۇ،
كۆڭۈل ئاچسام ھۆكۈمەت مالىيىسى تۆلەيدۇ،
ساپىنىمىنى ئومۇمنىڭ ئۆكۈزلىرى سۆرەيدۇ،
يۆلەنچۈكتە غېممىم يوق كاپالەتلەك كىشى مەن.

دەرد تارناقانلار ئىچىدە مېنىڭ پەرياد - ئۇنۇم يوق،
كاتىسلارغا يېلىنىماي ئۆتكەن بىرمۇ كۈنۇم يوق،

تۇغۇلۇشتىن بېشىمدا چىچىم ئالا، تۈكۈم يوق،
شۇ ۋەجىدىن كۆڭلۈم توق ئۇخلىمىغان تۇنۇم يوق،
گېپى بولسا ئەمەلتىك، قۇلىقىم بار، ئۆزۈم يوق،
ئاھ، نە قىلاي بارىم قان - جاراھەتلەك كىشى مەن.

ياتام - قوپسام غېميم شۇ - ئۆسکۈم كېلەر ئېگىزگە،
ئۇسۇش ئۈچۈن ئولتۇرسام مەيلى ئىدى بىگىزگە،
ئاھ، شۇ كويدا تېگىشتىم گىلەمنىمۇ كىگىزگە،
 يول بەرمىدىم بۇ ئىشتا يۈزى مەندىن نېپىزگە،
ھېچكىم ھەرگىز يېتەلمەس مەندەك يۈزى سېمىزگە،
يېتەلمىدىم تىلەككە نادامەتلەك كىشى مەن.

مۇكاكاپتنى ئالىمەن ھەر تەرەپكە خەت يېزىپ،
گاھى رەتلەك، چىرايلىق، ئالدىرسام سەت يېزىپ،
تۈگىتەلمەي گېپىمنى يەتتە - سەككىز بەت يېزىپ،
خەت يۈزىدە ياش تۆكۈپ پاتمان - پاتمان دەرد يېزىپ،
قايتا يازدىم ئۆننەرەپ، كېتىپ قالسام گەر ئېزىپ،
مۇناسىۋەت باغلاشتا كارامەتلەك كىشى مەن.

شەرەپ كەلسە ئالدىدا تالىشىمەن قىزىرىپ،
باشقىلارغا ئۇن قاتماي ئولتۇرىمەن بېزىرىپ،
يوق ئىشلىرىم ئاغزىمدىن چىقار قاتار تىزىلىپ،
يالغانلىرى راست بولار تۈمن رەڭدە بېزىلىپ،
مەنچە ئادەم يوقتەكلا كېتەر خەققە سېزىلىپ،
ئۆزۈم ئۈچۈن ھەققانىي ئادالەتلەك كىشى مەن.

تۆھپىكار دەپ ئاتايدۇ خەق بىلمىگەچ ھىليلەمنى،
شايى - يىپەك مېنىڭكى، خەق باقىدۇ پىلەمنى،
تامىقىنى مەن يېسەم، خەق يۈيىدۇ چىنەمنى،
چىڭ تۇرىمەن پايدىدا، قىلىن قىلىپ تېرەمنى،
ئەپلەشمىسى ئىشلىرىم، ئاپىرىمەن گىلەمنى،
يۇكۇم يەڭىل ۋە لېكىن دارامەتلەك كىشى مەن.

بىلىپ قالسا بىراۋالار ئەگەر مېنىڭ سىرىمىنى،
يانچۇقۇمنى توملىغان يولسىز پايدا - كىرىمىنى،
شۇئان ئىزدەپ تاپىمەن باش پاناھنى - پىرىمىنى،
يوقتىمەن ئامال قىپ شالتىقىنى، ئىزىمىنى،
هامان غالىپ كېلىمەن پۇكمەي ئاثا تزىمىنى،
رەقىبلىرىم ئالدىدا جاسارەتلەك كىشى مەن.

كۈن كۆرەلمەس ئالدىمدا يار - يۆلەكسىز بىچارە،
كۈندىن - كۈنگە كۆكلىمەي بولۇپ كېتىر ئاۋارە،
مېنى چوڭلار قوللىسا، ئۇنداقلارغا نە چارە،
دەرد تولىدۇ ئىچىگە بولۇپ دىلى مىڭ پارە،
بۇ ئاقىۋەت چۆرمەدە تۇرغانلارغا ئىشارە،
ئۆچ ئېلىشىم تۈگىمەس قىيامەتلەك كىشى مەن.

ئۆكتە قوپسا كىم ماڭا ھەرگىز ئامان قويمايمەن،
ئۆسۈپ قالسا ئەملىم بالدۇر ئۇنى قوغلايمەن،
ئېرىقىغا سۇ كەلسە ئېچىقىنى تۈغلايمەن،
نىمە دېسە مەن تېيار ھۆكىرىيەمن، توۋلايمەن،
ئۇنداقلارنىڭ ئالدىدا ھەرگىز ياۋاش تۇرمائىمەن،

يەڭ ئىچىدە تىغ ساقلار ئاداۋەتلىك كىشى مەن.

بولۇپ قالسا باھالاش ئۆزۈمنىلا داڭلايمەن،
ماختاپ قويسا باشقىلار كۈلۈمىسىرەپ ئائلايمەن،
ئەيىبىمنى ئاچسا كىم ئائىا قاپاق ئاچمايمەن،
كېسىش ئۈچۈن پېيىنى پېچىقىمنى چاقلايمەن،
پۇرسەت كۈتۈپ، پەيتىدە رەھىم قىلماي بابلايمەن،
سەرتىم پاختا، باغرىم تاش جاھالەتلىك كىشى مەن.

بولۇشكەندە مۇكايپات كۆپ ئېلىشنى كۆزلەيمەن،
پىنسىپنى ئۆزۈمنىڭ پايدىسىغا سۆزلەيمەن،
توساق بولسا يولۇمدا ھىيلە بىلەن تۈزلەيمەن،
پايدىسى يوق شەرەپنىڭ ئېقىندا ئۆزىمەيمەن،
ئىش كۈتكەندەك بولمىسا ئايلاپ - يىللاب كۈلمەيمەن،
ئالالمىسام پايدا - نەپ مالامەتلىك كىشى مەن.

بىلىپ قويىغىن، نادانلار، ئاكالىش شۇنداق كىشىدۇر،
كىچىكلەرگە سەركە - باش، يوغانلارغا چىشىدۇر،
بۇنداق تەدبىر مېنىڭدەك پەملىكلەرنىڭ ئىشىدۇر،
شەيتان دېگەن نېمە ئۇ، ئاكالىش ئۇنىڭ بېشىدۇر،
غالبىلارنىڭ باھارى، ئاجىزلارنىڭ قىشىدۇر،
تۆۋەنگە بەگ، يۇقىرىغا خۇشامەتلىك كىشى مەن.

1996 - يىل ماي، خوتەن.

باردى - كەلدى ئۇزۇلمەس

(شائىر ياسىن زىلالنىڭ «بۇ گۈل شەھەر ئۇرۇمچى»
ناملىق شېئىرىنى ئوقۇغاندىن كېيىن)

جىرىڭىلىدى تېلېفون،
ئالدى ئوغلۇم شۇ ئىسنا.
دېدى، — دادام ئۆيىدە بار،
كېلىڭىچى مېھمان، مەرھابا.
تېخى ئاخشام كەچتىلا،
نەچچىسىنى ئۇزانقان.
قول سقىشىپ يېنىشلاپ،
دۇستلار بىلەن خوشلاشقان.
ئۇلتۇراتىsim ئۆيۈمde،
يېشىلمىگەچ مەستلىكىم.
 قولۇم بارماي ھېچ ئىشقا،
كېلىپ دائم ئەسىنگىم.
مېھمان كىردى ھۆرمەتلىك،
بىر - بىرىدىن سۆلەتلىك.
مېھمان كەلگەن ئۆي دېگەن،
ئەممەسىدى دۆلەتلىك.
چارچىغاننى - ھارغاننى،
يېڭى مېھمان بىلەمتى.
مېنى كۆڭلى تارتىمسا،
ئىزدەپ - سوراپ كېلەمتى.
ئويلىدىم - دە، شۇلارنى،

قۇچاقلىدىم ئۇلارنى.
 تىنچ - ئامانلىق سوراشتۇق،
 قىلىپ سالام، دۇئانى.
 — ئۇرۇمچىدىن كەلگۈچە،
 يول ھاردۇقى يەتكەندۇ.
 ئۇزاق يولدا بېلىڭلار،
 ئاغرىپ - تېلىپ كەتكەندۇ.
 قېنى چايغا بېقىڭلار،
 تارتىنىشماي ئېلىڭلار،
 قورۇنۇشلار بولمىسۇن،
 ئۆز ئۆيۈم دەپ بېلىڭلار.
 بىزنىڭ بۇ يەر نامراتراق،
 ئۇرۇمچىگە يەتمەيدۇ.
 توپا - چاڭلار ھەمىشە،
 ئۇستىمىزدىن كەتمەيدۇ.
 ئۇرۇمچى بەك بەلمىكەن،
 تاغلىرىمۇ چىمەنکەن.
 ئادەملىرى ئەددەپلىك،
 گۈل چىرايى肯، لېۋەنکەن.
 ئۇرۇمچى گۈل شەھەركەن،
 قۇچىقىمۇ كەڭ ئىكەن.
 ئۇستا دوختۇر شۇ يەردە،
 ساقايىماقىمۇ ئوڭايى肯.
 سەرخىل تاۋار شۇ يەردە،
 تىجارەتكە قۇلايى肯.
 چوڭ ھۆكۈمەت شۇ يەردە،

هەق - ناھەقنى سوراركەن.
 ئەمەلدارلار كىچىك پېئىل،
 كۈلۈمىسىرەپ تۇراركەن.
 تەرەققىيات شۇ يەردە،
 بېرىپ كۆرمىي بولامدۇ؟
 دوست - يارەتنى ئىزدىمەي،
 يانسا كۆڭۈل ئۇنامدۇ؟
 ئۇ گۈل شەھەر ئاۋات جاي،
 مەمۇرچىلىق، مولچىلىق.
 لېكىن قىشتا سوغ يامان،
 يازدا يامغۇر، ھۆلچىلىك.
 ئاغىينىمىز پالانى،
 يەنە ئىچىپ يۈرەمدۇ؟
 مېھمان بارسا خوتۇنى،
 قاپىقىنى تۈرەمدۇ؟

تاك - تاك ئىشىك چىكىلدى،
 مەن ئاچقۇچە ئېچىلدى،
 ئۆيدىكىسى كەتمەستىن،
 يېڭى مېھمان قېتىلدى.
 — خۇش كەپسەلە، كېلىڭلار،
 تۆردىن ئورۇن ئېلىڭلار.
 ئۇرۇمچىدىن، بۇلارمۇ،
 ھە، تونۇشۇپ قېلىڭلار.
 ساۋاقدىشىم ما ئۇچى،
 مەكتەپتە دوست بولۇشقان.

ماۋۇ شائىر - يازغۇچى،
 مەتبۇئاتتا تونۇشقان.
 ماۋۇ كىشى مۇھەررر،
 نەشرىياتتا ئىشلەيدۇ.
 ماۋۇ ئاداش يۇرتىدىشىم،
 كەلسە مېنى ئىزدەيدۇ.
 تېخى بىر كۈن ئىلگىرى،
 بىر قانچىسى كېپ كەتتى.
 تەھرىر ئاداش ھېكايدى،
 شېئىرىمىزنى ئېپ كەتتى.
 ماۋۇ مۇخbir، بۇ كىشى —
 مۇقىملەقنىڭ كادىرى.
 چوڭ ئەمەل بار قولىدا،
 ھەممە ئىشنىڭ قادرى.

— سورىساللار بىزدىن گەپ
 دەپ بىرگۈدەك چوڭ ئىش يوق.
 شۇكىرى دېدۇق،
 بولسلا —
 كىيىم پوتۇن، قورساق توق.
 پاختا، پىله، ئاشلىقنىڭ،
 سەر خىللەرى سېتىلىدى.
 قالغانلىرى قازناقتا،
 رىزىق ئۈچۈن بېسىلىدى.
 قەدىر ئەھۋال كۈنىمىز،
 مېھمان كەلسە كۈلىمىز.

باشقىا چاغدا تۈرمۇشنىڭ
غېمىدىلا يۈرىمىز.
تەخىر قىلىپ تۈرۈڭلار،
ئالدى بىلەن چاي قۇيابى.
كىرسۇن پادا ئېغىلغا،
بىر پاقلىنىم بار سويايى.

— قايتامسىلەر تۈرمایلا،
تۈزۈك مېھمان بولمايلا.
كۆتەلمىدۇق تۈزۈكىك،
هال - كۈنىمىز ئۈزۈكىك.
ماۋۇ مېغىز، بۇ ياتاڭ،
خالتىدىكى گۈلە - قاق.
ئاز بولسىمۇ ئېلىڭلار،
كۆڭلىمىز، دەپ بىلىڭلار.
ئىش توغرىلاپ بۇياققا،
يەنە پات - پات كېلىڭلار.
بىزمۇ يوقلاپ بارىمىز،
ئۆيۈڭلارنى تاپىمىز.
كىچىك بولسا ئۆيۈڭلار،
ياتاڭ ئېلىپ ياتىمىز.
كەلسەڭلار خۇش بولىمىز،
كۆكسىمىزدە قولىمىز.
مەيلى خوتەن، ئۇرۇمچى،
شىمال، جەنۇب ھەممىسى،
ئوخشاشلا ئۆز يۈرتىمىز.

جىرىڭلىدى تېلېفون،
بالام بېرىپ ئالغىنا.
كاۋاپ قىلاي مېھمانغا،
تونۇرغا ئوت سالغىنا.

1997 - يىل ئۆكتەبىر، خوتىن.

ئۈچ شېئىر

ئاقىۋەت

كىم بىرى ماختاپ مېنى ئادىل دېدى،
هەق ئۈچۈن سۆزلەشتە بەك دادىل دېدى.
— قامىتىڭ شەمىشاد سۈپەت، سۆلىتىڭ بار،
ئاۋامىتىڭ ئارسىدا ھۆرمىتىڭ بار.
راست شۇنداق ئوخشايدۇ دەپ كۈلۈپتىمەن،
ئادىل ھەم دادىل مەن دەپ يۈرۈپتىمەن.
بىر كۈنى چاقماق چىقىپ چىقتى قۇيۇن،
يۈز بەردى ئاجايىپ بىر قىزىق ئويۇن.
ئىسىمگە كېلىپ ئاشۇ ئادىللىقىم،
قوز غىلىپ ھەق يولىدا دادىللىقىم.
سەھنىگە چىقتىم مۇشتىلاب كۆكىرىكىمگە،
تۇتۇشۇپ يالقۇن - ئاتەش يۈرۈكىمگە.
چىڭ يەرگە كەلگەن چاغدا قالدىم يېتىم،
ساڭىگىلاب چۈشتى پەسکە مەغرۇر بېشىم.

ئادىل دەپ مېنى باشتا ئۇچۇرغانلار،
 سەكىرىشىپ مەندىن ئۆتەر قۇترغانلار،
 تۆھىمەتنىڭ ئوقىاسىدا ئاتتى مېنى،
 نەپ ئۈچۈن كۆزنى يۈمۈپ ساتتى مېنى.
 بۇ ئىشمۇ ئۆتۈپ كەتتى، قالدىم ئامان،
 ۋە لېكىن بولۇپ قالدى نامىم يامان.
 ئۇ مېنى سېتىپ بىر رەت كۈلۈپ كەتتى،
 يامىنى بىر كۈلۈپلا ئۆلۈپ كەتتى ...

باھالاش

ھەر يىلى بىر نۆۋەت باھالىنىمىز،
 جەم بولۇپ بىر جايغا قاتارلىنىمىز.
 ئۆتۈقلار ئۈستىدە چۈشكەندە پىكىر،
 مۇنەۋەر بولۇشتىن تامالىنىمىز.

نۇقساننىڭ سالىقى بوب قالسا ئېغىر،
 «تۈزىتەي» سۆزىدە پاناھلىنىمىز.
 نىشانى كۆرسىتىپ بېرىدۇ ئامما،
 نەسىھەت پايدا قىپ داۋالىنىمىز.

كولىساق بىراۋىنىڭ نۇقسان - ئەبىىنى،
 بىزمۇ شۇ نۇقساندا قارالىنىمىز.
 باھالاش بىر ئۆتكەل تارازا بىزگە،
 ھەممىدىن خالاس بوب مادارلىنىمىز.

ماڭا چۈشكەن پىكىرلەر

مېنى باھالاپ بىرگەنلەر پىكىر،
ساقلایدۇ، دېدى - ئىدىيىدە كىر.
قۇلىقى يۈمىشاق، مۇلايم ئەممەس،
سالام - سائەتكە قىلمايدۇ ھەۋەس.
ئاغزى «لەببىي» گە كۆنمىدى زىنەار،
يېلىنماس چوڭغا، تارتىسىمۇ دىشوار.
شامالغا قاراپ تولغىماس بەلنى،
داشقىالدىن ئايىرپ تۈرىدۇ زەرنى.
دېدىم - مەركەزگە ئەگىشىپ ماڭدىم،
ئەگەشمىسى كىم تەگىشىپ ماڭدىم.
سوڭلەيمەن ھەقنى تارتىساممۇ زىيان،
تەڭلەپ كەلسىمۇ نەشتىرىنى چايان.
ۋىجدان دۇرۇسلۇق مېنىڭ بايرىقىم،
ئەركىم، ھوقۇقۇم قىممەت بايلىقىم.

1996 - يىلى، خوتەن.

بىللەققا سەپەر

1

بىللېقىم،
چوڭ بولۇشقا مەجبۇرلاپ مېنى،
كىملەر ئېلىپ كەتتىكىن سېنى.
قامچىسىغا دەستە قىلغان كىم،

تارتىۋېلىپ تاياق ئېتىمنى.

بالىلىقىم،

سەن ئويىنغان چۆپلۈك كەڭ دالا،
بۇرۇنقىدەك ئەممەس كۈلگۈنچەك.
باھارنىڭمۇ خۇلقىدا رەڭ سۇس،
لاھ - رەيھان ئاچمايدۇ چىچەك.

بالىلىقىم،

ئېسىڭدىمۇ چۆچەكچى بۇۋاي،
ئۇزاقى يىل ئۆلۈپ كېتىپتۇ.
يېڭى چىققان ئەپسانلىرىگە،
بالىلارمۇ كۆنۈپ كېتىپتۇ.

بالىلىقىم،

باھار ئىزدەپ كۆرگەن چۈشلىرىڭ،
يۈلتۈزلارغا كۆچۈپ كېتىپتۇ.
ياپراقلارنىڭ ھۆسى زەپىران،
ئازغۇن جۇدۇن تۆكۈپ كېتىپتۇ.

بالىلىقىم،

بوستانلىرىڭ ناۋاسىز، جىمجيڭت،
پۇتۇپ قاپتۇ تونۇش چىغىر يول.
كۆركەم قىرلار قاپتۇ ئاقلىنىپ،
چىمەنلەردىن تېزىپتۇ بۈلبۈل.

بالليلقىم،

غەم - غۇسىز ئەركىن چاغلىرىم،
مېنى تاشلاپ كەتكىنىڭ راستمۇ؟
«چوڭ» بولۇشقا قىزىقىپ شۇنچە،
مۇرادىتغا يەتكىنىڭ راستمۇ؟!

2

بالليلقىم،

مانا بۈگۈن چوڭمۇ بويتىمەن،
بىراڭ كۆككە يەتمىدى بېشىم،
قىلىقليرىم ئەممەس مەيلىمچە،
سېنى ئويلاپ تۆكىلەر يېشىم.

كەڭلىكلەر دە ئەممە سەمن ئەركىن،
بوشلۇقلاردا سقىلار دېمىم.
قانىتىم بار پەرۋاز قىلالماس،
روھىم بىلەن بىر ئەممەس تېنلىم.

چوڭ بولمىسام بويتىكەن باشتا،
بالليلقىم - ئىكەنسەن ئەركىم.
ئۈچرشارمىز يورۇق تاخلاർدا،
خەيرلەشكەن ئورۇندا بەلكىم.

بالليلقىم، قايىدا سەن، قايىدا،
ئۈمىد بىلەن سۇندۇم ساڭا قول.
سېنى ئىزدەپ چىقتىم سەپەرگە،
سەپەرمىگە تىلىگىن ئاق يول ...

1996 - يىلى، خوتەن.

ئەي پەرى

بىر گۈلى رەنا يارالدىڭ، ئەي پەرى،
كۆزلىرىڭ تۈننىڭ جۇلاسى - ئەختىرى.
خۇش پىچىم زىبالقىيىغا تەڭ ئەمەس
بارچە گۈل، ھەتتا ۋىناسنىڭ تەسوپىرى.

لەۋلىرىڭ مەجرۇھ تېنىمگە بەردى جان،
تامچىلاب جىسمىمغا مېھرىڭ كەۋسىرى.
سەن مېنىڭ ئەھدىم، ئەقىدەم، بارلىقىم،
سەن ئۈچۈن ئالغان نەپەسنىڭ ھەربىرى.

مەيلى ئوڭ، مەيلى چۈشۈمە زىكرى سەن،
ئايلىنار ئىشقىڭنى ئىشقىم كەپتىرى.
كۆيدۈرۈپ سۆيدۈڭ مېنى بارىڭ بىلەن،
تەن ئارا ئاقتى مۇھىبىت جەۋھىرى.

مەن ۋاپا پەرۋانىسى، سەن ماگما، شام،
مەن ئۈچۈن ماکرو سەنەملەر لەۋلىرى.

1993 - يىل 18 - ئىيۇن، خوتەن.

غەزەلەر

1

ئىزدىسىڭ ئىلدىن كۆڭۈل، تەرسىز تەمدەن نېرى تۇر،
يەپ - يۇتۇپ تويمىايدىغان نەپسى بالادىن نېرى تۇر.
بولسۇن ئاقىل سىرىدىشىڭ، تۇتما ناداننىڭ بېشىنى،
سەرتى گۈل - باغرى تىكەن، كۆڭلى قارادىن نېرى تۇر.
كۈلكلەر ھەر خىل بولۇر، سورۇندا مىڭ خىل مۇددىئا،
شادلىقى غەمگە تۇتاش نەغمە - ناۋادىن نېرى تۇر.
چۈشىسە گەر باشىڭغا كۈن، ئىزدە ئۆزۈڭدىن پەم - ئەقىل،
پۇستى بال، تەكتى زەھەر «مەلھەم - داۋا» دىن نېرى تۇر.
تۈلکىگە تۆكەن سىرىڭچىققاي ھامان باشىڭغا، بىل،
بىر يالاق يۈندا ئۈچۈن دوستىنى ساتاردىن نېرى تۇر.
بەزىلەر دەرىدىڭگە خۇش، كۈلکەڭنى كۆرسە ئۆرتىنەر،
ئىچ - تېشى تەڭلا قوتۇر، ئىبلىس ۋابادىن نېرى تۇر.
يار ساڭا مېھنەت ئەقىل، ۋىجدان، دۇرۇسلۇق تا ئەبەد،
نەسلى پەس، شەيتان خۇلۇق، پەزلى جالادىن نېرى تۇر.

2

تېشىپ روھىمدا بىر دەريا جاھاننى چايىقسا دەيمەن،
گۈزەللىك بىرلە سەتلىكىنى چېكىدىن ئايىرسا دەيمەن.

يارالغان هەرنە ئىنسانغا بېرىپ ئىنسانچە دىت، ۋىجدان،
 كى پەس شەيتان مىجىزلەرنى تامامى جايلىسا دەيمەن.
 چىنەڭگە چىقسا بىر تال چۆپ رەزىللەر نەپسى غولدايدۇ،
 ئېشىنى ھەر كىشى دەخلى - تەرۇزسىز چاينىسا دەيمەن.
 يولۇڭدىن سەللا ئازغا شىخساڭ شاياتۇنلار قۇرار بىزىمە،
 مەرهەزنىڭ قەستىدىن ھەرئان خۇدايمىم ساقلىسا دەيمەن.
 بېغىنچغا سۇ كېلەر بولسا قۇرار شۇملار توزاق - تۇغان،
 تۇغانسىز سۇ ئىچىپ باغلار چىچەكلىپ ئايىنىسا دەيمەن.
 بىرى خۇش ئۈندە كۈي قاتسا، بىرى تىلغا پىچاق تەڭلىمە،
 جىمى ئۆز خاھىشى بىرلە ئازادە سايرىسا دەيمەن.
 گۈزەللىك بىرلە سەتلىك تەڭ تۇراركەن كۈللى ئالەمەدە،
 گۈزەللىك ھۆسنىدىن سەتلىك دېغىنى ئايىرىسا دەيمەن.

3

ئىشق كۆكىمە چاقناب شوخ يېنىپ ئەختەرگە ئايلانىدىڭ،
 دىلىمغا ئوت سېلىپ ئۆچمەس گۈزەل دىلبەرگە ئايلانىدىڭ.
 قاچان كۆرۈم سىياقىڭنى شۇئان مەيلىمدىن ئايىرىلدىم،
 جېنىمىنى ئەگىدى ئىشلىك، گويا شەمشەرگە ئايلانىدىڭ.
 گۈزەللىر كۆپ ئەگەر ئۆلچەش كېرەك بولسا تىزىپ رەتكە،
 بىراق سەن، مەن ئۈچۈن تەڭسىز گۈلى سەرۋەرگە ئايلانىدىڭ.
 سېنىڭ خىلاشلىرىڭ چىڭكەن، مېنىڭ ئالتوۇلىقىم چاندى،
 بولۇپ مەن بىنەزەر داشقال، ئۆزۈڭ زەرگەرگە ئايلانىدىڭ.
 مېنىڭ مەجنۇنلۇقۇم ئاشتى، بېغىڭدا لەيلى كۆرمەستىن،
 كۆڭۈلنلىڭ مەلھىمى خۇش ھىد ئىپار ئەنبەرگە ئايلانىدىڭ.
 مۇھەببەت ئالىمى ئىچىرە كۆيۈكتە ئۆلمىگەن ھېچكىم،

بىراق رەھمىڭ تىلەپ بارسام ئەجەب خەنچەرگە ئايىلاندىڭ.
قۇتۇلماي ئىشلى دامىڭدىن ئۆتۈشكە رازىمەن، ئەي يار،
ماڭا ھۆرلۈك راۋا قىلماي سېھىر - چەمبەرگە ئايىلاندىڭ.

4

بىرغىنە باقتىڭ ماڭا، باغرىمنى گۈلخان ئەيلىدىڭ،
ئاشقىڭنى قول قىلىپ، سۆيگۈڭنى سۈلتان ئەيدىلىڭ.
كىرپىكىڭ ئوقىاسىدا ئاتقىڭ مېنى، بولدۇم بەھوش،
ئۇزۇلىدى ئىشقىڭ مېنى، قەلبىمنى نىمجان ئەيلىدىڭ.
سارغىيىپ ئالدىڭدا مەن سۆيگۈ تىلەپ بولدۇم زەبۇن،
دىل تۆرىم تالىق ساڭا كەلمەكىنى مېھمان ئەيلىدىڭ.
نۇر تىلەپ تۇرغان زېمن بولدۇم، ئۆزۈلۈ ئالتۇن قۇياش،
پەستە مەن، يۈكسەكتەسەن، مېھرىڭنى ئاسمان ئەيلىدىڭ.
چىنلىقىم، سادىقلېقىم بولدى خازان، رەھمىڭ تىلەپ،
چىن ۋاپادىن تىكلىگەن قۇبىھەمنى ۋەيران ئەيلىدىڭ.
بىلمىدىم، كۆيگەنلىكىم شۇنچە گۇناھمۇ، ئېيتقىنا؟!
ئەس - هوشۇمنى رام قىلىپ ھەر جايىدا سەزسان ئەيلىدىڭ.
گۈل ئۈچۈن بۇللىۇل ياقا يىرتىپ ناۋا قىلغانچە مەن،
ۋە لېكىن بۇللىۇلنى سەن قىينىاپكى غىژمان ئەيلىدىڭ.

5

ئەجەب ئىشقا، ئۆزۈلۈ باشتا سۆيۈشنى ئىختىيار قىلدىڭ،
ئىشقتىن بەلگە يوق كۆڭلۈم قېتىدا ئوتىنى بار قىلدىڭ.
يېنىپ باغرىڭدىكى ئاتەش تۇتاشتى ئوت ماڭا ئاخىر،

سېنى سۆيمەك قارار بولدى، سۆيۈشنى بىقارار قىلدىڭ.
 مۇھەببەت دەشتىدە سەرسان بولۇپ، ئەسلامىدىن ئايىرلىدىم،
 قېچىپ مەندىن ئەجەب، ئەمدى ۋىسالغا زارۇزار قىلدىڭ.
 سەۋەبىنى بايقىسام، غەيرىي بىلەن بوپىسىن، مېنى تاشلاپ،
 ئەمەس خار بولغىنى مەن، دەل ئۆزۈڭ سۆيگۈڭنى خار قىلدىڭ.
 جۇنۇنلۇق دەشتىنى تەكرار كېزىشنى بىراقا بىلدىم،
 ئاشۇ شاللاقلىقىڭ بىرلە ئەقىدەمنى بىكار قىلدىڭ.
 سۆيۈشنىڭ ۋەزىنى پۇل - مال بىلەن ئۆلچەيدىغان پەسکە،
 سېتىپ ئارىڭى سەن ئاخىر تېنىڭنى مال - تاۋار قىلدىڭ.

6

ئەقىدەم تاغ ساڭا، دىلبىر، مېنى دىلدىن سۆيەر بولساڭ،
 يېنىپ باغرىمىدىكى ئوتتەك، ماڭا جاندىن كۆيەر بولساڭ.
 ھاياتلىق ئالىمى ئىچرى سېنى سۆيدۈم بولۇپ مەپتۇن،
 جېنىمىنى بىرگىلى تېيىار تۇرارەمن سەن كۈلەر بولساڭ.
 رەقىبلەر تېرسا پىتنە ئۇرۇپ تىغ رىشتىمىز ئۆزىرە،
 ئاقار ياشىم بولۇپ دەريا، سۆيىدە گەر ئۆزۈڭ ئاقساڭ.
 سۆيۈشىسىك ئۆرتىنەر باغرى ھەسەتتە لەيلى - مەجنۇننىڭ،
 يېنىڭىدا بولمىسام بىر تۇن كۆتۈپ تائىنى تۈنەر بولساڭ.
 ئەقىدە - ئىستىكىم خالىس، ۋاپادىن ئۆزگە پەيلىم يوق،
 مۇرادىمغا تىلەپ مەنزىل تىلەكىمگە كۆنەر بولساڭ.
 ۋىسال ئىزدەپ كۆزۈم يۈمسام، ساڭا ئارمانلىرىم قالغايى،
 قىلىپ كۆكسىڭى گەر قۇبىھە، ئاڭا جىسمىم كۆمەر بولساڭ.
 مۇھەببەت ۋادىسى سۆيگۈ ۋاپادا ياشىنغاىي گۈللەپ،

قىلىپ تۈپرەق ۋوجۇدۇمنى، بولۇپ چوغۇلۇق ئۇنەر بولساڭ.

7

ئۆتۈپ كەتتى باھارىم گۈل ئاچالماي، نه قىلاي ئەمدى؟
بېرىپ زوق بەھرىدىن، خۇش ھىد چاچالماي، نه قىلاي ئەمدى.
زىمىستان بىۋاقتى كەلگەچ كۆڭۈلنەڭ نوتىسى سۇلدى،
قېنىپ تەشناسغا مەلھەم تاپالماي، نه قىلاي ئەمدى.

ئۆمىد دەرياسىنى تۇغلاپ ئارام تاپتى شاياتۇنلار،
كۆڭۈل دەرياسى مۇز تۇتتى، ئاقالماي، نه قىلاي ئەمدى.
قاناتسىز قۇشقا ئوخشايدۇ، مېنىڭ ئارمانلىرىم ئەركىسىز،
ئۇچالماس قۇش قانات - پەرنى يايالماي، نه قىلاي ئەمدى.
تۆكۈلگەن تەر بىكار كەتتى، جانان سۇت ئۇيقوغا پاتتى،
بۈرەك تالجىقتى، دىلبەرنى تاپالماي - نه قىلاي ئەمدى.
سۈرۈشتى پەيزىنى قۇتنىڭ ئىشىقسىز، روھى تۇتقۇنلار،
كۆيەر باغرىم، چىداپ دەردكە ياتالماي، نه قىلاي ئەمدى.

8

رەھىم قىل ئەي گۈل پەرى، ئىشىقىڭىدا بولدۇم پارە - پار،
بۇنچىلىك خار ئەيلىمە، قىلىسام كۆيۈشنى ئىختىيار.
ئەس - هوشۇم پېيۋەندەدۇر، سەن ئۈچۈن، بىر سەن ئۈچۈن،
سەن ئۈچۈن تارتىسام ئازاب، بىلدىم ئۇنى قۇت - ئىپتىخار.
نازلىنىپ باقساش قاچان تىترەت تېنیم ياپراق مىسال،
جان تىكەي ۋەسلەن ئۈچۈن بەرگىن ماڭا بىر پەيت قارا.

ئاز كېلەر ئىشقىڭدا مەن ئۆلسەم - تىرىلىسەم مىڭ قېتىم،
 كۈندە كۆرسەم قىسقا كۈن، تۈندە ئۆتەرمەن زارۇزار.
 گۈل يۈزۈلە، ئەختەر كۆزۈلە روهىمدا يانغان جۇپ قۇياش،
 شۇ قۇياشنى كۈنۈ - تۈن بولدۇم كۆرۈشكە ئىنتىزار.
 ئۈزمىدىم قىلچە ئۈمىد، يانساممۇ دەردە ئوت بولۇپ،
 مەيلى ئۆرتە، قىينىغىن، ئەيلەپ چېچىڭنى بەلكى دار.
 لازىم بولسا ساڭا مەيلى دوزاخقا بۇيرىغىن،
 سەن ئۈچۈن ئۆلسەم، دوزاخمۇ مەن ئۈچۈن مەڭىگۈ باهار.

9

ئاه، نېتىھى كۆيىدۇم ساڭا كۆيمەسکە سەۋىرىم قالىمىدى،
 لەيلى سەن، مەجىنۇن بولۇپ سۆيمەسکە سەۋىرىم قالىمىدى.
 ماگىمەدەك ئاققى يۈرەك - باغرىم سېنىڭ ۋەسىلىڭ تىلەپ،
 كۆزلىرىم ئىزدەر سېنى، كۆرمەسکە سەۋىرىم قالىمىدى.
 ئارمىننىم - ئاھىم بولۇپ سەلكىن، سېنى قۇچتى نىگار،
 سەن ئۈچۈن سۈرددۇم خىيال، سۈرمەسکە سەۋىرىم قالىمىدى.
 نازغىنىپ ماڭسالىڭ ئىزىلاڭ تۆكتى تۈمنى خىل لالە، بۇي،
 سىرىدىشىپ پايىڭ بىلەن يۈرمەسکە سەۋىرىم قالىمىدى.
 گۈل يۈزۈلە، گۈلزار ئۆزۈلە، ئاھىم تۆكۈپ مەن يانىڭە.
 باغرى قان بولبۇل بولۇپ ئۇنمەسکە سەۋىرىم قالىمىدى.
 ئۈزمىدىم سەندىن ئۈمىد، بولسۇن تەسىددۇق جان ساڭا،
 ھەرنە شەرت قويىسالىڭ ئاڭا كۆنمەسکە سەۋىرىم قالىمىدى.
 لالە رەڭ مەيدىن بۆلەك سىرداش تەسەللى يوق ماڭا،
 سۆيىمىسىڭ رەھىمىنىڭ تىلەپ ئۆلمەسکە سەۋىرىم قالىمىدى.

قوندى قار ساچىم ئارا، ئۆمرۇمگە رىزۋان تاپقۇچە،
تەمتىرەپ تۈن قويىندا سۈبھىدە چولپان تاپقۇچە.
گاھ، كۈلۈپ، گاھ ياش تۆكۈپ، ئۆتى تېڭىرقاپ ياشلىقىم،
مېھرى ياز، دەردە داۋا دىلبەر و جانان تاپقۇچە.
ئارمىنىم شۇنچە بؤيۈك، ئەمما پەلەك ئايلاندى سول،
ئوت ئارا ياندىم كۆيۈپ ۋەسلىمگە ئىمکان تاپقۇچە.
گاھىدا بەد قىلىشىم يوقلىۇققا ئېپ باردى مېنى،
ئاق - قارانى پەرق ئېتىپ ئەقلىمگە ۋىجدان تاپقۇچە.
قايمۇقۇپ يۈرددۇم ئۈزاق، ماڭغان يوللۇمنى بايىقىماي،
تەڭ بېقىپ ئوڭ - سولغا من يولباشچى ئىنسان تاپقۇچە.
شۇنچىلىك مۇشكۇل ئىكەن «ئالماق»، «بېرىش» نىڭ كەينىدىن،
تەر تۆكۈپ بولددۇم ھەلەك رىزقىمغا بىر نان تاپقۇچە.
بايىقىسام ئۆتكەن ئۆمۈر ئوخشайдۇ خۇددى چۈشكىلا،
ئاچسىدى بەختىم چېچەك ئۆلمەككە پەرمان تاپقۇچە.

ئۆيۈمگە بىر كېلىش قەستىڭ، مانا ئاخىر كېلىپ تىنديڭ،
كۆڭۈلچەكلىك مجەزىمدىن مېنى دەردە سېلىپ تىنديڭ.
قىلىپ مىڭ خىل كەرەشمە - ناز خۇيۇڭغا كۆندۈرۈپ ئالدىڭ،
بويۇڭدىن ئاشقۇچە ئالتۇن، بىساتىمنى ئېلىپ تىنديڭ.
قەدەمە ئىشلىتىپ ھىيلە، مېنى مېھرىڭە بەنت ئەيلەپ،
ماڭا بىرگەن قەسمەم، ۋەده، قارارىڭدىن تېنىپ تىنديڭ.
ئاراز - جاڭجال بېسىقماستىن ئۆيۈمنىڭ خۇشلۇقى كەتتى،

ئۇچاڭ ئاپتىپ كۆرۈپ سەللا مۇرادىتىغا قىنىپ تىندىڭ. خېتىڭى ئال دىسمەم، ئۆيىدىن مېنى قوغلاشنى پەم قىلدىڭ، بىساتىمنى ئېلىپ قانماي، يەنە خەققە سېتىپ تىندىڭ. بېتىڭ شۇنچە قېلىنكەن يار، ئېلىپ شۇنچە، سېتىپ قانماي، ئاتانامىدىن مىراس قالغان مەدەنلەرنى ئېچىپ تىندىڭ. ئالارنى ئېپ بولۇپ، غۇربەت ئارا تاشلاپ بۇ كۆلبەمنى، يالاڭ تۆش قالدۇرۇپ ئاخىر مېنى، ئەمدى قېچىپ تىندىڭ.

12

كىشىگە تاجۇ سۆلەتتۇر، ئاۋام ئىچرە قەدىرداڭلىق، ۋەتەن، مىللەتكە كۆرسەتكەن بىمېننەت تەر - تىرىشچانلىق. بىرى كەتسە كېلەر بىرسى، (هاياتنىڭ قانۇنى شۇنداق)، ئۇزۇڭ كەتسەڭ قالار نامىڭ ئەگەر بولساڭلا ۋىجدانلىق. ئەقىلدۇر روهنى يورۇتقان، ھەسەت ئۇ خوربىtar جاننى، قولۇڭدىن كەلسە كۆرسەتكىن، ياۋاشقا خەيرۇ ئېھسانلىق. ھۇنەرلەر ئىچرە ئەڭ مۇشكۇل ئۆگەنمەك چىن پەزىلەتنى، پەزىلەت شۇ سېنىڭ ھەربىر ئىشىڭدىن چىقسا ئىنسانلىق. قارا تۈنلەرde تاڭلارنى باشاشلاپ يات زېرەك بولساڭ، قىلار ھاسىل مۇرادىڭنى، ئۆمىد، ئىخلاص، سەۋىرچانلىق. سلا تۈكلىرىنى تەتۈرگە، گېزى كەلسە يانار تاغ بول، ئېسىلىككە ئەمەس ئەندىاز «قىنى خوش - خوش» ۋە مىشچانلىق. ئەقىدە - ئېتىقاد ئايىرىپ تۇرار ئادەمنى ھايۋاندىن، كى زەرە قىممىتىڭ بولماش قىلىپ يۈرسەڭ سېغىزخانلىق.

ئاجايىپ بىر جاھانكەن بۇ، غېمى يوق بىرمۇ ئىنسان يوق،
 بىرى توقلۇقتا كېكىرسە، بىرىگە توېغۇچە نان يوق.
 بىرى ۋىجدان ئۈچۈن جاندىن كېچىپ جەڭلەرگە ئات سالسا،
 بىرى نەپسى ئۈچۈن ساتقىن، نومۇسسىز تەرىدە قان يوق.
 بىرى ئاش تەرسە ئالته ئاي ياز تومۇزغا قاقلىنىپ، تەرلەپ،
 خاماننىڭ ئىگىسى باشقا، قاپارغان قولدا بىر دان يوق.
 كىلدەك قاقلىنىپ كۈنگە ياتار تەييارغا ھېيارلار،
 ھاياتنىڭ قىممىتى نەدە، دىلىدا زەررە ئارمان يوق.
 تېنىدە روهى ئۆلگەنلەر كۆنەر قۇللىۇقتا ھېچ شەرتىسىز،
 ئۆلۈمنىڭ دەھشتى كەلسە ئۇلارچە نەرقى ئەرزان يوق.
 خۇشامەتكە پۈكۈپ بەلنى، پۇچۇق نانغا سېتىپ ئەلنى،
 بەخت تاپقان خۇنۇ كەنگە قارا تۈنە شەبىستان يوق.
 تۆرەلگەن تۇرقىدىن ئادەم، بىراق قىلمىشلىرى شەيتان،
 جىڭەرسىز ناجىنلىرىنى چاپارغا ئەمرى - پەرمان يوق.

جاناننىڭ ۋەسلىدە سەرسان مېنىڭدەك خارۋازار بارمۇ؟
 كۆڭۈل سۆيىگەن نىڭارچۇن جان بېرىشتەك ئىپتىخار بارمۇ؟!
 سۆيۈشنىڭ ۋەزنى مىڭ مەرتە ئاشاركەن بىۋسال بولساڭ،
 كۆيەر جىسمىمدا مىڭ دوزاخ، بۇ ئوتتا تەڭ يانار بارمۇ؟!
 قاچان چۈشتى بۇ كۈن باشقا، يوقاتتىم كۈلکە - شادىمنى،
 مېنىڭ دەردىم ئۈچۈن مەلھەم ساتارغا بىر بازار بارمۇ؟!

جانان ۋەسلى ئۈچۈن جاندىن كېچىشكە رازىمەن ھەر دەم،
ۋىسال دەشتىدە يۇمىسام كۆز، يولۇمغا ئىز باسار بارمۇ؟!
جانان خار بولسا بىر ئىپلاس تاپاننىڭ ئاستىدا، مىڭ ئار ...
سوڭۇت قىپ جم يېتىشتن پەس يۇيۇلماس داغۇ - ئار بارمۇ؟!

سوئىلەمەي يا سوئىلەمەي بۇ يۈرەك تالجىقى ھەسرەتتە،
قاچان ئارمان بولار ھاسىل ئېنىق بىر پەيت قارار بارمۇ؟!
ئۇنى باغرىمغا بىر ياقماق ئۈچۈن بۇ جاندىن ئايىرىلسام،
يۇيۇپ تاراپ مېنى دەپنە قىلىشقا جاي - مازار بارمۇ؟!

15

گۈلۈم كەلمىسکە كەتتىڭ سەن، سېنى كۈندە كۆرەلمىمەن،
خۇشاللىقتىن جۇدا كۆڭلۈم، كۆلەي دەپمۇ كۆلەلمىمەن.
ئۆزۈلگەن تارىدۇر قەلبىم، ناۋا - كۈيلەرگە تاۋىم يوق،
بىراق رىشىتىمنى بىر سەندىن ئۆمۈرۈزايىت ئۆزەلمىمەن.
لاۋىلداب دىلدا بىر يالقۇن ماڭا كۆرسەتتى ۋەيلۇنى،
يەنە بىر ئوتتا مەن بۇنچە پىداكار بوب كۆيەلمىمەن.
ناۋاسىز قالدى گۈل باغىم، چۆكۈپ كەتتى گويَا تاغىم،
ئۆزۈم بىر چۆلە خار مەجنۇن، قايان مەنزىل بىلەلمىمەن.
ئىچىمە قايىنغان ئاتەش نەپەستىن ئۆرلىتىر ۋولقان،
تۇتاشتى جانغا ئۆچمەس ئوت، كۆيۈپ مەڭگۈ ئۆچەلمىمەن.
گادايدەك تەلمۈرۈپ كۈن - تۈن سېنىڭ ۋەسلىڭگە زار بولدۇم،
سېنى يادىمغا ئالماي بىر مىنۇت - سائىت ئۆتەلمىمەن.
ئازابلار قىينىدى جانتى، بىدار تۈنده كۆتۈپ تائىنى،

كېچىي دەيمەن، بىراق باشقا بىرىنى ھېچ سۆيەلمەيمەن.
رسالەمگە مۇشۇنداق بىر نىدا - قىسمەت پۇتۇلگەنمۇ،
ئېلىپ باشىم كېتەي دەيمەن، يەنە يار دەپ كېتەلمەيمەن.

16

نىگارىم پۇتلېشىپ كەتسەڭ قولۇڭنى تارتىقلى مەن بار،
ئەلمەم دەرياسىدا ئاقسالىڭ ئۆزۈمنى ئاتقىلى مەن بار.
بىتابلىق كەلسە كۈتمەستىن، ئېگىپ باشىمنى لوقمانغا،
كېزىپ جىمىكى ئىقلىمنى شىپاللىق تاپقىلى مەن بار.
ئەگەر بەختىڭگە كۆز تەگسە، يۈرەكىمنى تۇمار ئەيلەپ،
ياساپ باغ سۆيگۈ رىشتىمدىن بويۇڭغا ئاتقىلى مەن بار.
يېگانە ئاتلىنىپ قالدىڭ سەپەرگە، ئەي قەدىر دانىم،
 يولۇڭدا كەلسە گەر كۈلىپەت يېشىڭ بوب ئاتقىلى مەن بار.
تېپىشماق كەلسە ئالدىڭغا ئۆزۈڭدىن ئىزدىگىن رىغبەت،
خەۋەر قىل ھەم ماڭا ھالىڭ جاۋابنى تاپقىلى مەن بار.
نىهايەت تۈنده ئەنسىزلىك بولۇپ تەتۈر قۇيۇن چىقسا،
ۋەھىم - ئەندىشىگە چۆكمە، ئىشىكىنى ياپقىلى مەن بار.
پېيىڭگە چۈشىسە ئازغۇنلار، ئەقىدەڭدىن مەدەت كۈتكىن،
يامان كۆزلەرگە قەھرىمىدىن كامانلار ئاتقىلى مەن بار.
ئۇزۇن تۈنلەرده خورسىنىساڭ، دىلىڭنى ئىزسە شۇم ھىجران،
دىلىڭ ئاسمانىغا سۆيگۈمنى كۈندەك ئاسقىلى مەن بار.

داۋانلار ئاتلىساڭ، يولنى ئېگىز تاغلار توسار بولسا،
گويا پەرھات كەبى بىستۇن تېغىنى چاققىلى مەن بار.
ئۆزۈلسە رىشتىسى دىلىنىڭ بۇلاقىڭ تۆكمىسۇن تامچە،
هایاتىمنى پىدا ئەيلەپ، ئۇلاپ چىڭ چاتقىلى مەن بار.
سېنىڭ بەختىڭ ئۇچۇن ھەرنە جاپالارغا پىدا قۇلمەن،
پەقەت سەنلا كۈلەر بولساڭ، ئەلمەمگە پاتقىلى مەن بار.

17

نىڭارىم، سورىساڭ ھالىم، بەخت - قۇتىن جۇدادۇرەمن،
يۈرەك زاردەپ، سۇنۇق كۆڭلۈم، دىلىم دەردە يارادۇرەمن.
نىتەي بىر جۇپ بۇلاقىمىدىن بۇلۇقلاب توختىماس چەشمە،
ئەبىدىلك تەلىيم قاچقان ئەجەب بەختى قارادۇرەمن.
تىلىپ باغرىمنى خەنجىرەدە، يىلاندەك چىرىمىشىپ ھەسرەت،
مېنى قاقسالغا ئوخشاتتى، غېرىبلىققا پاناهدۇرەمن.
ئۇزۇن تۈنلەرde يۈلتۈزدىن سېنىڭ كۆزۈڭنى ئاختۇردىم،
تاپالماي ئىزدىگەن نۇرنى نىگاھىمىدىن خاپادۇرەمن.
ئۆتەر كۈنلەر پېتىپ مۇڭغا، ماڭا خۇي بولدى مىسکىنلىك،
ئۆزۈمىدىن ئۆزگىگە تىنماس گويا تىلسىز گاچادۇرەمن.
ندا - پەريادلىرىم قۇچتى پايانسىز كۈللى ئالەمنى،
سېنىڭ ۋەسلىئىگە تەلمۇرگەن بىتەلەي بىر گادادۇرەمن.
يولۇمدا ئۇندى شۇمبۇيا ئەجەب كەڭلىكتە قىستالدىم،
مېنى كىم سورىسا «كىم» دەپ بوغۇلغان بىر سادادۇرەمن.

شەپقىتىڭ چەكسىز، ئلاھ، ئەمما ماڭا يەتكۈزمىدىڭ،
 يار ئوتى، تەشۋىشنى دىلدىن يىراق كەتكۈزمىدىڭ.
 ۋەسىلىدىن ئۆزگە ماڭا كۈلمەك - ئېچىلماق نە كېرەك،
 چوغ كەبى لەۋىرىگە بىر رەت لېۋىم تەگكۈزمىدىڭ.
 ئوت ئارا قاقشال بولۇپ كۆيىدۇم پاراسلاپ، ئۆچمىدىم،
 ۋە لېكىن يارنى گۈلى سەرۋەر قىلىپ ئەگكۈزمىدىڭ.
 چەككىنیم پىغان - ئەلەم، يۈرىكىم پارە بۇدەم،
 بۇ ئەلەم - ھەسرەتنى يارغا سەن نېچۈن چەككۈزمىدىڭ.
 تەن ۋە جان پۇتتى ئېقىپ، ۋەسىلىگە يەتمەي تىلەك،
 ئوتتا مەن، دوزاختا مەن، يارنى رەھىم ئەتكۈزمىدىڭ.

بىر ئەممەس مىڭ بىر بۇلاق مىسىلى كۆزۈمدىن ئاققىنى،
 ياش ئەممەس بەلكى قېنىم، بويلاپ يۈزۈمدىن ئاققىنى.
 ئاھ پەلەك جانغا ئېكەك سالدى ماڭا بەرمى ۋىسال،
 نالىدۇر ۋەيلۇن دوزاخ ئىچرە ئۇنۇمدىن ئاققىنى.
 تەندە ئوت، جاندا ئازاب، ئاتەش دېمىمىدىن ئۆرتىنەر،
 تەلىيىم يۇلتۇزىدۇر كېچە تۇنۇمدىن ئاققىنى.
 لەرزىگە كەلگەيى دالا - تاغلار مېنىڭ ئاھىم بىلەن،
 نۇر ئەممەس رەڭى ئىشىق، سۈبھى كۆنۈمدىن ئاققىنى.

قامىتىم يادۇر بۇدم، روھىم جاھاندىن تەركىدۇر،
بەلكى بىر قۇلىنىڭ يېشى ئەرلىك سۈرۈمىدىن ئاققىنى.

20

بىر قۇلۇڭدۇرمەن، سۆيگۈگە زار مەن،
گاھ، ئۆلۈكتۈرمەن، گاھىدا بار مەن.
سەن ئۈچۈن كۆكتىن تەرىمىشىم يۇلتۇز،
ۋە لېكىن سائىل نەرقىدە خار مەن.
گدر كېرەك بولسا سەن ئۈچۈن ئۆلمەك،
نە كېرەك قورقۇش، بىر پىداكار مەن.
سۆيگۈ دەپ جىسمىم چەشمىدەك ئاقتى،
سەن ئۈچۈن سەۋدا باغرى خۇنخار مەن.
ئۆلگۈدەك قىينايپ، سۆيمىدىڭ بىر رەت،
رشتىدە جان يوق بىر ئۆزۈك تار مەن.

21

ئەجەب مىسکىن غېرىتۈرمەن، خۇشال يايراپ يۈرەلمەيمەن،
بۇلۇنلىق ئاسىننىم ھەر چاغ قۇياش نۇرىن كۆرەلمەيمەن.
ھاياتىن كۆرمىدىم خۇؤلۇق، نېچۈندۈر قىسىتىم شورلۇق،
نىڭاردىن ياغىمىدى شەپقەت، بەخت پەيزىن سۈرەلمەيمەن.
مېنى بوشلۇقىمۇ قىستايىدۇ، پۇتۇمنى قويغۇدەك يەر يوق،

سوْزُوك دەريا ماكانىمدوْر، لېكىن ئەركىن ئۆزەلمەيمەن.
 تەسەللى بەرمىگىن، ساقى، شاراب باسماس پىراقىمنى،
 ئەجەبکىم تەلىيىم كاجكەن، يېڭى تەقدىر پۇتەلمەيمەن.
 نىگارىم ئۇنتىدى ئاخىر، ساراڭدىن ئىتمۇ قاچقاندەك،
 بىراق ئۇندىن بۇ كۆڭلۈمىنىڭ غېرىپ رىشتىن ئۆزەلمەيمەن.

22

دەريخا، ئۇشبو ياشىمدا ئەجەب دەردكە دۇچار بولدۇم،
 غېرىپلىق دەشتىدە سەرسان گويا پەيدەك ئۇچار بولدۇم.
 يانار تاغ مىسىلى ئاهىدۇر، يىغا - نالەشلىرىم لەھزە،
 تىلەپ ئىنساپىنى يارنىڭ ساراڭدەك پۇشتى خار بولدۇم.
 يېڭىن ئاشىم زەھەر يەڭىلغۇ، كۈيۈمگە باقىدۇر ھەسرەت،
 نېمە بۇ كەلگۈلۈك، يا رەب، تېنیم ساق، دىل بىمار بولدۇم.
 تىلەكىم، كۈلمىدى زىنەhar، سۆيۈشتىن تەلىيىم كاجكەن،
 رىياكار باغرى تاش يارغا مىسالى قول - چاكار بولدۇم.
 كېچە مۇڭداش تولۇن ئايغا، ناھايىت كۈندۈزۈم تۈندۈر،
 خالايىق ئالدىدا مىسىلى قەلەندەر شەرمىسار بولدۇم.
 1998 - يىل 20 - نويابىر، خوتەن.

رۇبائىلار

ئەمەل ۋە مەرتىۋە چوڭ نەرسە ئەمەس،
قىلىمىسۇن دىلىڭنى ئۇنىڭ زوقى مەس.
ئەمەل - تاج سۈرىدىن ئىزدىسىڭ ھۆرمەت،
ئاۋامنىڭ قىلبىدە ئورنىڭ بولۇر پەس.

※ ※

مەي تۇتسا ناۋادا ساڭا بىر رايىش،
گەر سۈلتان بولساڭمۇ بەر ئاڭا ئالقىش.
مۇمنىنىڭ ئالدىدا غادايىماق ئاسان،
ھەممىدىن كۈلكىلىك ياۋاشقا كايىش.

※ ※

چۈشسە گەر بىراۋىنىڭ ھاجىتى ساڭا،
قولۇڭدىن كەلسە قىل ئىلتىپات ئاڭا.
سۇ ئىچىش مۇمكىنмۇ ئېڭىشىمەي تۇرۇپ،
ئويلاپ كۆر، نە سەۋەب ئەڭ ئۇلغۇ ئانا؟!

※ ※

رېزقىڭغا ھالاللىق ئىزدىسىڭ ئەگەر،
ئۆزگىنىڭ ئەجربىگە بولما تەمەگەر.
بى مېھنەت شۇنچىلىك بولارمۇ قىممەت،
سايدىكى تاشلارنىڭ بەرى بولسا زەر؟

※ ※

تىلەيسەن دوستۇڭدىن سەممىيەتنى،
تىلەيدۇ ئۇ سەندىن خالىس نىيەتنى.

بېغىڭغا جۇت تەگسە، قوغدىماي تۇرۇپ،
كۈتكىنىڭ نېمىسى شېرىن - شىرىبەتنى؟!

※ ※

مەيلىچە ھېچكىمنىڭ ئۆلگۈسى كەلمەس،
تىرىكىنىڭ جەننەتنى كۆرگۈسى كەلمەس.
بولسا گەر شۇ جەننەت ئاخىرەتتە راست،
موللىلار ھېچقاچان پانىدا يۈرمەس.

※ ※

راستتىلا جەننەت بار دېسەڭ باقىدا،
تاۋۇتقا چىققىن تېز قالماي ئارقىدا.
ئۆزگىنى جەننەتكە ئۇندەيسەن، بىراق،
سەن يەند يۈرۈسيەن پىنھان - دالدىدا.

※ ※

كىيمىسمەم بېشىمغا تومۇزدا كۈلا،
دېدىڭسىن «باشتاقلىق بەك ئېغىر گۈناھ»
تەر باسقان شۇ سەللەڭ ئەزىزمۇ باشتىن،
ئەسلىدە قايىسىنى ياراتقان خۇدا؟!

※ ※

ئۆلگەنلەر كەتى، بىز يىغلىشىپ قالدۇق،
ھەتتاڭى مازارغا ئۆزىتىپ باردۇق.
كەتكەنلەر كەتى، بىز — تىرىك قالغانلار،
«ئۆلگەن» نىڭ ئىشىدىن نە ساۋاڭ ئالدۇق.

※ ※

نهپ دېسە توخۇدىن دان تىلەر دوستۇم،
قىزارماي مؤشۈكتىن نان تىلەر دوستۇم.

زامانه ئاخىردا پايدا بار دېسە،
ھەتتاکى ئۆلۈكتىن جان تىلەر دوستۇم.

※ ※

ئىتلارنىڭ چىشلىشى چىشىدىن مەلۇم،
مەككارنىڭ ھىيلىسى ئىشىدىن مەلۇم.
سرتى گۈل، ئىچىدىن توڭىگۈز ماڭارنىڭ،
سەن كۈلسەڭ، يىغلىغان يېشىدىن مەلۇم.

※ ※

ئىنسانغا قىممەتتۇر ئىنسانلىق خىسلەت،
ھايۋانيي قىلمىشلار ئادەمگە ئىللەت.
تونىماي يۈرسە گەر ئۆز نۇقسانىنى،
يوقىلار تارىختىن شۇ نادان مىللەت.

※ ※

ئۆزىچە پۇتمىيدۇ ئىمارەت - بىنا،
قاڭچىلىك ئادەمسەن، ئۆزۈڭنى سىنا.
ۋە لېكىن قىلالماي ھېچقانداق ئىشنى،
قويمىغىن قىلغاننىڭ پۇتىغا مىنا.

چىقىمىچى

(ساترا)

ئۇۋال قىلار مەردىلەرگە تۆھمەت چاپلاپ چىقىمىچى،
پەي قىرقىيدۇ توختىماي پىچاق چاقلار چىقىمىچى.
رەزگىلەرگە تون يېپىپ ھارماس ئاقلاپ چىقىمىچى،
چىقىرىدۇ «ئۆلدى» گە قالساڭ ئاقسالپ چىقىمىچى،
جان باقىدۇ ئۆي - ئۆيده يالاق يالاپ چىقىمىچى.

ئۇخلىمايدۇ كېچىدە پاپاق بىلەن يول مېڭىپ،
ئايالندۇر ارشالارنى پېرىخوندەك داپ چېلىپ،
تېنىۋالار گېپىدىن قالسا ئىشى گەر چېنىپ،
«چاقسام بولار كىمنى» دەپ ئۇخلىيالماس بىر قېنىپ،
ئىشەندۈرەر نادانى گەپتە ئالداب چېقىمچى.

قاراپ قويىساڭ بىرسىگە باركەن دەيدۇ چاتقى،
بala بولۇر ئۆزۈڭگە ئۆزۈڭنىڭ شوخ چاقچىقى،
چىدىمايدۇ بىرسىنىڭ چىقسا نامى - ئاتقى،
تۈگىمىهيدۇ ئۇنىڭدا گەپنىڭ شېرىن - تاتلىقى،
ئىپار قىلار زەھەرنى گەپتە قاپلاپ چېقىمچى.

يۇتلسىڭمۇ چاققاندا «چۈقان سالدى» دەيدۇ ئۇ،
تېرىۋالساڭ بىر تال دان «خامان ئالدى» دەيدۇ ئۇ،
بىر زىخ كاۋاپ سىيرساڭ «پاقلان ئالدى» دەيدۇ ئۇ،
سalam قىلسالىڭ بىرىگە «هامان ئالدى» دەيدۇ ئۇ،
ھۆكۈم قىلار ھەر ئىشقا ئۆزى چاغلاب چېقىمچى.

بەلگىسىدۇر ئۇنىڭكى - ئېغىز ياقماق قۇلاققا،
توكۇرغا قول، ھاسنى تۇتقۇزىدۇ چولاققا،
بىگۇناھنى قويار ئۇ دەككە - دەشىم، سوراقيقا،
ھوسۇل ئالار بۇغىدىن ئۇلاب ئارپا - قوناقيقا،
غەلبە قىلار پاختىدا چوغۇنى ساقلاپ چېقىمچى.

تۇتاشتۇرساڭ تاماكا، «ئوت قويدى» دەپ چاقار ئۇ،
تاپاي دېسە خىزىرىدىن ئېۋەن - نۇقسان تاپار ئۇ،

توبىلاڭدا شاخ سۆرەپ، سۇنى مۇزغا چاچار ئۇ،
تۆگە قىلىپ تۈگىمنى، زەيىسىز پاختا ئاتار ئۇ،
غولنى كېسەر پالتىنى شاختا ساپلاب چېقىمچى.

ئالماق بولسا سەندىن گەپ، ئۆزى ئاۋۇال دەرد تۆكىر،
سۆزلەپ ھەقنى ھارغۇچە، بولۇۋالار ئەل سۆيەر،
ئاڭلاۋەرسە گېپىنى ھەممە ئادەم چىپۇتەر،
ئالداب سېنى پەملىگەن سىزىقىغا كەلتۈرەر،
پىشۇرىدۇ تۇخۇمنى ئايغا قاقلاپ چېقىمچى.

مەبلغ سېلىپ كەسپىگە، سېنى چايغا باشلايدۇ،
شۇبەيلەنسەڭ ئىشىدىن، كۆزلىرىنى ياشلايدۇ،
دۇشمىنىڭنى ئەيىبلەپ، سېنى « قوللاب » ماختايىدۇ،
بېلىجاننى يەمچۈك قىپ، چوڭ بېلىققا تاشلايدۇ،
گەپ ئالىدۇ سېنىڭدىن، « ھەق » نى ياقلاپ چېقىمچى.

ئاخشام چاقسا مېنى ئۇ، سەھەر كېلەر سالامغا،
ئەركىلىتىپ ئوينىتىپ، بۇل تۇتقۇزار بالامغا،
ئۇنىمسام ئۇنىمای باشلار سەيلە - ئارامغا،
قاچىسىدىن توختىمای گۆشنى ئىلغار قاچامغا،
كۆپۈكلىنەر جاۋغىيى مېنى ماختاپ چېقىمچى.

چاقالىمسا بىرسىنى كۆڭلى ئارام تاپمايدۇ،
گەپ كىرەر دەپ دېرىزە - ئىشىكىنى ياپمايدۇ،
شۇ ئەسنادا بىر ئۆيىدە بىرسى زارلاپ دادلايدۇ،
خۇشاللىقتىن ئۇنىڭكى كۆزى ئوينىپ چاقنىайдۇ،

بىتون تامغا دەرھاللا قۇلاق ياقار چېقىمچى.

راست - يالغانى ئەبجەش قىپ توقۇپ چىقار ھېكايد،
چېقىمچىلىق كەسپىگە چىقار يېڭى دەسمايە،
كىم قاياققا ماڭىدۇ، ماراپ يۈرەر ئىز - پايد،
قىزىرىدۇ پوكاندەك قىلىپ قويىساڭ كىنайە،
گۈل كۆرۈنۈپ نادانغا، جانى باقار چېقىمچى.

ھەي چېقىمچى، چېقىمچى، بولدى ئەمدى توختىۋال،
ھېرىپ كەتتىڭ شاپاشلاپ، قېنىپ - قېنىپ ئۇخلىۋال،
چىدىمىساڭ، چاققىچە، كېلە بىرنى ئۇرۇۋال،
قۇرۇپ كەتكەن كاللاڭغا تۆت تال بىلىم جۇغلىۋال،
ئاشۇ بىلىم ئاخىرى سېنى باقار، چېقىمچى.

2001 - يىل ماي، خوتەن.

ئېزىتقۇ يوللار

بىز سۆيۈشكەن يېشىلللىق

كۆرۈشمىسىك بويىتىكەن باشتا،
جۈپ كۆزلەردىن سۆيگۈ تىلىشىپ.
سۆيۈشمىسىك بويىتىكەن باشتا،
يېشىلللىقتا سەيلە قىلىشىپ.

كۆرۈشتۈق ھەم سۆيۈشۈپ قالدۇق،
يالقۇن بولدى تارتىنچاڭ لەۋلەر.
قىپقىزىل ئوت ئالەم شۇ ئەسنا،
گويا چۈشتەك ئۆتتى ئۇ دەملەر.

چاقماق چۈشۈپ كەتتى يۈرەككە،
سەنمۇ، مەنمۇ كۆيدۈق قۇياشتەك.
قۇرۇپ كەتتى دىلدا يېشىللېق،
چاناقلاردا قايىنىدى ياشمۇ.

خىياللارمۇ ئاچىچىق شۇقىدەر،
تەنتەك سۆيگۈ ئۆرلىتىر تۈتۈن.
بىز سۆيۈشكەن يېشىللېق قېنى؟!
قاقداش بولدى ئۇلار، ئاھ، پۈتۈن.

1991 - يىل ئاۋغۇست، خوتەن.

مۇشۇ يولدىن كەتكەن ئىدى ئۇ

مۇشۇ يولدىن كەتكەن ئىدى ئۇ،
زىنالىلىرىغا
يىغىپ جاھانىڭ كۈلکىلىرىنى.
مۇشۇ يولدىن كەتكەن ئىدى ئۇ،
زىبا بەستىگە
يىغىپ گۈزەللىك ئۆلگىلىرىنى.

مۇشۇ يولدىن كەتكەن ئىدى ئۇ،
 يالغۇز - يېگانه
 بۇ شاردىكى بىرلا ئادەمدىك.
 شۇ قەدەر مەغرۇر
 تەڭدىشى يوق سېخىي ھاتەمدىك.
 مۇشۇ يولدىن كەتكەن ئىدى ئۇ،
 نەزىرىمنى
 ئوراپ لەرزان مېڭىشلىرىغا.
 مۇشۇ يولدىن كەتكەن ئىدى ئۇ
 يۈرىكىمنى
 ئەسىر قىلىپ بېقىشلىرىغا.
 مۇشۇ يولدا ساقلىدىم ئۇنى
 ساقلىغاندەك
 چۆلده سۈزۈك تائىنى كارۋانلار.
 مۇشۇ يولدا تەلمۇرددۇم ئائىا،
 تەلمۇرگەندەك
 پارلاق مەنزىلگە گۈزەل ئارمانلار.
 مۇشۇ يولدا تۇردۇم بەك ئۇزاق،
 گوياكي
 مۇشۇ يولدا چوقچايغان تاغدەك.
 مۇشۇ يولدا ئۈمىد - ئىشەنچم
 كۈلۈمىسىرىدى
 گۈزەل كۆكلەمگە پۇركەلگەن باگدەك.
 مۇشۇ يولدىن كەلدى ئۇ يەنە،
 يالغۇز - يېگانه
 شۇنچە ئەركىن نەپەسلەر ئېلىپ.

غايهت يوغان قىزىل بىر شارنى
بوۋاق تۈتقاندەك
دولقۇنلىغان كۆكسىگە تېڭىپ.

1991 - يىل سېنتەبىر، ئورۇمچى.

كۆيلىرىمگە ۋىسال بەرسۇن چۈشلىرىم

ئاخشام ئوپلاپ ياتقانىمىدىڭ سەن مېنى،
كىرىپ قاپسىن كېچە مېنىڭ چۈشۈمگە.
يۈركىمدىن قوغلاپ ھىجران دەردىنى،
كىرىدىڭ ئوماڭ ۋىسال باشلاپ ئويۇمگە.

كۆيدۈرگەندە تىنلىقلەرلەڭ دېمىمنى،
قوڭ يۈزلىندى مۇڭغا تولغان كۆيۈمگە.
كۆيلىرىمگە ۋىسال بەرسۇن چۈشلىرىم،
كىرىۋەرگىن ھەر كېچىسى چۈشۈمگە.

1991 - يىل سېنتەبىر، ئورۇمچى.

يېڭى يىل تۈيغۇسى

تۆكۈلمەكتە سارغايان غازالى،
مەيۇسلۇككە ئەسىر تەبىئەت.
بوۋاق كۈلەر، بوۋاي خورسىنار،
بىر پەللەدىن تالىشىپ نۆۋەت.

تۆكۈلمەكتە سارغايان غازالى،
يېشىللىقنى چۈ شهر تەبىئەت.
چال كېلىدۇ نەۋرىسى بىلەن،
ۋۇجۇدىدا ئۇمىد ۋە ھەسرەت.

1991 - يىل دېكابىر، ئورۇمچى.

روھىمدىكى ئۇچقۇنلار

ئىبەدللىك ئىزدەش

روھىم قىتىئەسىگە تەلىپۇنسە باھار،
يىپىپىڭى ئارمانغا تولار كائىنات.
ئېزىتقۇ يوللاردىن سویۇلۇپ قاسراق،
ئۇمىدلەر باشقىدىن چىقىرار قانات.

ۋىسالىسىز دەملەرنىڭ كۆز يېشى ئەڭ پاك،
كۈلكلەر ئۇنىڭدا يۈيۈنار يىغلاپ.
سەن مېنى يوقاتقان گۈگۈم بىك مىسکىن،
كۈي تۆكەر ئۇ مېنى باغرىغا چىللاب.

جىسىمىدىن ئاجرىغان بىتلەي سۆيگۈ،
يات كۆزلىر ئالدىدا يۈرەر تېڭىرقاپ.
سەن مېنىڭ روھىمدا مەڭگۈلۈك ۋەتن،
سوّىيمەن بىر سېنى قەلبىمە چىرمىپ.

شاراب روھى

سەھرايىكەبىرنىڭ چاڭقاڭ قۇمىدەك،
خىيالىم يامغۇرسىز كۆكە تەلىپۈنەر.
ئۇنتۇلغان ئارالدەك يېگانە قەلبىم،
بىر شورلۇق قىسىمەتتەك قۇتقا تەلمۇرەر.

ئىزگۈلۈك يوقلىپ روھىمدىن گاھى،
جىسىمىغا ئوت يېقىپ ياندۇرغۇم كېلەر.
چاڭقاقلىق دەستىدىن يېرىلسا باغرىم،
لاھ رەڭ شارابتا قاندۇرغۇم كېلەر.

نىمە ئۇ ھايات ۋە ئۆلۈم دېگەنلەر،
ئارماندىن باشقىسى مەڭگۈلۈك ئەممەس.
تۇغۇلماق پەقتىلا ئۆلۈم ئۇچۇنۇ؟
ئۇنتۇلار ھەممىسى بولسا غەرق مەست.

مەستلىكمۇ تەسىللى بېرەر ئازابقا،
روھىڭنى سۇغارغىن سەنمۇ شارابتا.
ئۇ بىزگە جەسۇرلۇق بەرسىمۇ كاشكى،
قورقۇنچاق مىجەزنىڭ پۇشايمىنى بار،
بىز كۆرگەن ھەر قىسىمت، ھەربىر ئازابتا.

قىش كېچسى

قىش ئۇچار،
جاراڭلاپ مۇزلىغان كوچا،
گۆددەكلەر تىترىشىپ ئۇينايىدۇ كانكا.
شۇيرغان ئىزدەيدۇ يىرتىق تامبالنى،
پاتمانلاپ پۇل پېرىۋوت قىلىدۇ بانكا.

ئالىتە تال تۇخۇمنى تۇتۇپ كۆك يەردە،
ئولتۇرار قارانچۇق مىسالى چوكان.
ئالدىدىن ئۆتكەنگە تەلمۇرۇپ بېقىپ،
تاقالماس كەچكىچە شام ياققان دۇكان.

گازىرنى ساتالماي مەسۇمە قىزچاق،
مۇزلىغان قولىنى ھوردىتار پات - پات.
كىرىپىكلەر ئۇچىدا توڭلىغان ئۈمىد،
يانچۇقلار تەلەيسىز، ئارزوّلار بەربات.

قىشتىنەمۇ سوغۇقراق بىراۋلار قوغلار،
ئۇشىشىگەن پاچاقلار قاچار شۇنچە تېز.
چۈشلەردىن چىقمايدۇ يىرتىق پارچە پۇل،
يالۋۇرۇپ، يېلىنىپ ئۇمچىيەر ئېغىز.

قاسسايپلار تونماس يىرتىق چاپاننى،
كتابقا پۇل دەيدۇ بىتلەھى ئۇماق.

ئۆپكىنى پۇۋلەيدۇ چاپلاشقان يۆتەل،
كاللىدا مىڭ خىيال، مىڭ بىر ئوي، سوراق.

كۈلۈڭىدا چوغىلارمۇ يۇمىدى كۆزىنى،
قىشتىكى قۇياشىمۇ ئوخشاشلا سوغۇق.
ئۇمىدلا قوغلايدۇ كۆڭۈلدىن مۇزىنى،
ئاھ، قىشتىڭ كېچىسى نېمانچە ئۇزاق؟! ...

قىسمەت

غىچىرلاب بىر كونا ئېشىك هارۋىسى،
ماڭماقتا تەقدىرنى ئېلىپ ييراققا.
ئۇمىدلەر سورلاشقان، ئۇ بەكمۇ زەئىپ،
ئوخشайдۇ قاراقلار ياغىسىز چىراڭقا.

پورلاشقان توغرالقلار كۆيەر پاراسلاپ،
قىسىسلەر يالقۇنغا ئايلىنىپ ئۆچكەن.
بېلىقلار ئۇسسايدۇ دەريادا چاڭقاپ،
باھارسىز زېمىندىن قۇشلارمۇ كۆچكەن.

تالجىققان روھلاردىن ياتلاشقان كۈلکە،
ئارمانلار پارشووكسىز سوسكىغا ئەمەك.
مېھنەترەڭ چىرايلار پۇرلانغان پۇلدەك،
تىۋىشسىز سىلكىنەر مۇزلىغان يۈرەك.

شۇكىلىمۇ تومۇردا ئاقار قان بولۇپ،
ئەتنىڭ ئىشىدا يانغانلار ھەلمەك.

سۇدىكى شولىدەك ئالدامچى بەخت،
بۇ زادى قانداق روھ، بۇ قانداق پەلەك؟ ! ...

كارتۇشكا

كارتۇشكا تەڭلىدى ماڭا بىر دوستۇم،
قارىسام ئۆزىنىڭ كىملىكى ئىكەن.
ئەملى، ئىسىمى، تېلېفون نومۇرى،
يېزىقلىق ئىكەن - دە، ئاثا بىر بەلەن.

ئۆزىڭىز كىم دېدى ياندۇرۇپ ماڭا،
ئۇنتۇلۇپ قالدىم - دە ئېتىمنى شۇئان.
كىملىكىم ھەققىدە ئويلىدىم ئۇزاق،
يەر قاتتىق، بەك يىراق تۇيۇلدى ئاسمان.

مېنىڭدە يوق ئىكەن ئۇنىڭدا بارى،
ئاھ، مەن كىم؟ زادىلا ئوپلىيالىدىم.
ھەتتاکى نەسلىمەم چىقتى ئېسىدىن،
بۇ دەردە قانچە قىپ ئۇنتۇيالىدىم.

قولۇمدا كارتۇشكا، قەلبىمde ئەلەم،
نە ئىش بۇ، ئۆزۈمنى تونۇيالىدىم.
چىقارما ئېنىمۇ تونۇيدىغانلار،
بۇ ئىشنى خىيال قىپ ئۇخلىيالىدىم.

ياق، مېنىڭ كارتۇشكام بولىدۇ چوقۇم،

مەن ھازىر ئۆزۈمگە تەئەللۇق ئەمەس.
بىلەكچى بولسىڭىز مېنى، ئەي دوستۇم،
مەن تۈنە قۇياشنى چۈشەپ ياتقان مەست.

قار ياغقان كۈنى

ئاپىئاق قار ياتىدۇ زېمىننى قۇچۇپ،
ئالدانغان ئۇمىدىتىك چىرايىلار مىسکىن.
قاڭقىيدۇ كۆتەكتىن داتلاشقان پالتا،
مۇزلىغان كۆڭۈللىر ئاختۇرار ئەمەن.

ئانىنىڭ ئېتىكى ئىزدەيدۇ تەمەج،
دەرەخلىر قىراۋىدىن باغلىغان كىرىپىك.
ئاتىلار ھور پۇركۇپ ئۇزايىدۇ ئۆيىدىن،
يېپىلار ھەسرەتلىك غىچىلداب ئىشىك.

پاھالىنىڭ چوغۇلىرى نۇرسىز كۆز قىسار،
قىپقىزىل پاچاقلار ئىزدەر ھارارەت.
ئىسلاشقان تامىلاردا تىترەيدۇ تۈغىلار،
ئوماقلار روھىدىن تەزگەن سائادەت.

ئىشىككە تەلمۇرەر ئۇمىدىلىك كۆزلىر،
تەڭقىسىلىق ئىچىدە قۇرۇق قول ئاتا.
يۈچۈقتىن دالجىماس سەرسان شىۋىرغان،
ھەسرەتلىك خورسىنار بىچارە ئانا.

1996 - يىل دېكابىر، خوتىن.

كىم مەڭگۈلۈك كىمنىڭ قەلبىدە

بۇلاقلاردىن ئىزدەپ مۇھەببەت،
كەتتىممىكىن قەلبىڭىگە چۆكۈپ.
سەزمىگەندەك سۆيىگۈمنى سەنمۇ،
ماڭا كىملەر يۈردىكىن كۆيۈپ.

ساھىللارغا قونغان پېرىشتە،
زېرىكەندۇ تەنھالىقىدىن.
سۆيىگۈ بېرسەم كۈلۈپ كېتەر ئۇ،
مۇھەببەتكە تەشنانلىقىدىن.

سۇدا ئېقىپ كەلگەن كۈلەڭىگە،
تۈنەيدىكىن قايىسى كۆلۈبىدە.
ئۇمۇ، سەنمۇ، مەنمۇ بىلمەيمىز،
كىم مەڭگۈلۈك كىمنىڭ قەلبىدە.

يارىلىش ختابىنامىسى

ياشاشنىڭ ئۆزىدە مەۋجۇتتۇر ئۆلۈم،
ئۆلۈمنىڭ ۋەزىننە يالقۇنجار ھايات.
ئۈچۈشقا ئىنتىلەر قاناتسىز لارمۇ،
ئەمما ئۇ ئىزدىمەس، نېمە ئۇ قانات؟!

ياشىماق بىراۋغا يارىماق ئەمەس،
ئۆزگىنى دوراشنىڭ ئۆزى بىر يوقلۇق.
توشقاننى شىر قىلار ئۆلۈم دەھشتى،
ئېلىشىش ئىچىدىن ئوقچار ئۆلۈغلىق.

هایاتنىڭ ئۆزىدۇر ئۆمىدىنى قوغلاش،
شەيتاننىڭ كۈلكىسى ماھىيەت ئەمەس.
مەۋجۇدلۇق ئىزدەيدۇ يوقلۇقنى ھامان،
مېھنەتتىن باشقىسى مۇھىببەت ئەمەس.

1996 - يىل 18 - ئىيۇن، خوتىن.

رەنا

رەنا،
چۈشلىرىمدىن رەنجىدىڭ قاچان؟
چۈشلىرىڭدە ئورنۇم قۇپقۇرۇق.
 يوللىرىڭدا تالدى كۆزلىرىم،
ئەجب ماڭا تونۇش ئىزىلگى يوق.

رەنا،
يۈرىكىڭدە پىچىرلىغان كىم؟
سەن كىملەرنى كۆردۈڭ چۈشۈڭدە.
زېرىكىكەندە ئوماق لەۋلىرىڭ،
كۈيلىدىڭكىن كىمنى كۈيۈڭدە.

رەنا،

مېنى تاشلاپ كەتتى كۆزلىرىڭ،
جهزىرىدىن كەتكەندەك باهار.
خازان بولدى سۆيگۈ ياپرىقىم،
ئۇ باهارغا تەشنا - ئىنتىزار.

رەنا،

كۈيلىرىمده غېربىلىق پەۋەس،
تۆكەر قەلبىم تەنھالىقتا ياش.
مەبۇدەم سەن مەڭگۈ - ئەبدەلىك،
سەن قەلبىمده پارلىغان قۇياش.

رەنا،

سەن قەلبىمده پارلىغان قۇياش،
كېچە - كۈندۈز ئولتۇرمايىدىغان.
سەن سۆيگۈمىنىڭ پارلاق ئىلاھى،
مەڭگۈ - مەڭگۈ ئۇنتۇلمايىدىغان.

رەنا،

ئىشەنەيمەن تەقدىر دېگەنگە،
ئىشەنەيمەن جۇدالىققا ھەم.
سەن ياراتىڭ شۇنداق بىر سۆيگۈ،
ناھايىت ئۇ خۇدالىققا تەڭ.

رەنا،

مېنى ئۇنتۇپ كەتكەنسەن بىلكىم،
ئۇنتۇمايمەن سېنى قەدىردان.
چۈنكى مېنىڭ يۈرىكىم سەنده،
ھەم تەئىللۇق ساڭا ئۇ ھامان.

رەنا،

مېنى ئۇنتۇش ساڭا بەدەلسىز،
سوّيەر مېنى سەن كىرگەن چۈشۈم.
يالقۇن چاچار قەلىبىڭگە مەڭگۈ،
لىرىكاماغا سىڭەن يۈرىكىم.
1993 - يىل 18 - ئىيۇن، خوتىن.

ئاشقىلىق لىرىكىسى

كۆزلىرىڭ قەلبىمدىن سۆيگۈ چىللایدۇ،
زىنلىقىڭ ئاستىدا كۈلەر مىڭ باھار.
كۆزلىرىم مىڭ گۈلدىن سېنى خىللایدۇ،
قاپقارا زۇلفىڭدىن تۆكۈلەر ئىپار.

شۇ زىلۋا قامىتىڭ سەرۋىڭە ئەنداز،
يارىشار خۇلۇق - ناز ئۆزۈڭگە پەقەت.
چىنلىقىڭ ئالدىدا بىهاجەت پەرداز،
بىھوشىمن، سەن ماڭا باققاندا ھەر رەت.

گۈزەللىك تەختىدە ئۆزۈڭلا سۇلتان،
جەننەتنىڭ ھۆرلىرى باقار ئىيمىنپ.
ئىشقىڭدۇر پايانسىز تىلىسیمات ئوکىيان،
سەرگەرداڭ قېيىقەن يۈرگەن سەيلىنىپ.

دېرىزەمنى چەككىنىدە شوخ يامغۇر

دېرىزەمنى چەككىنىدە شوخ يامغۇر،
يارىم، سېنى كەلدىمكىن دەپتىمەن.
سوّيۇپ تۇرۇپ بەرگەن تاتلىق ۋەدەڭنى،
چىن يۈرەكتىن بەردىمكىن دەپتىمەن.

مەيلى، يامغۇر يېغىۋەرسۇن، ئۆز ئىشى،
ئۆچۈرەلمەس يۈرەكتىكى يالقۇننى.
بىلسەڭ جانان، سوّيگۈ ئۇلغۇ - مۇقدەددەس،
كۆتۈرەر ئۇ ۋۇجۇدۇڭدا دولقۇننى.

سېنى كۆتۈپ ئۆتتى يىلدەك ھەر مىنۇت،
تالاي قېتىم باقتىم تەشنا يولۇڭغا.
ئۇنتۇلارمەن بۇ ھەسرەتنى، سەن جېنىم،
ئەۋرىشىمەك يوڭەشكەندە بويۇمغا.

1993 - يىل 23 - ئىيۇن، خوتەن.

تۇن لىرىكىسى

سۇدا ئېقىپ كېلەر كۆلەڭىگە،
گۈگۈم پۇركۈپ ئۆزىدى قۇياش.
تال تۈۋىدە تارتىنچاڭ سايىھە،
نازۇك بارماق ئۇرۇپ چۇۋار چاچ.

ئىككى قىرغاق باقار تىۋىنلىپ،
تارقاپ كەتتى دىلدىن يېتىرقاش.
ئورۇن بەردى نازۇك خۇلۇققا،
قىستىلىشىپ لەۋە شۇبىرلاش ...

1992 - يىل 31 - مارت، ئۇرۇمچى.

ئايىرلىش

سويىگۈ ساھىلىنىڭ ئەڭ چەت جايىدا،
تېنەپ يۈرەر
كۆلەڭىگىسى روھىمنىڭ.
سەن كېلىسىن مەندىن يېراقلاپ،
خېجىل بولار
لەۋلىرىڭدە سوغۇق تەبەسىسۈم.
سەن بىر چوققا، مەنمۇ بىر چوققا،
كەتتى سوئىگۈ
ئېدىرغا چۆكۈپ.

1992 - يىل مارت، ئۇرۇمچى.

دۇنخۇالىڭ ئابىدىلىرى

مۇقەددىمە

كۆرمەك ماڭا بولغانىمۇ نېسىپ،
يا سېھىرلەپ تارتىڭىمۇ مېنى؟
كەلدىم تالاي چۆللەردىن ئېشىپ،
ۋە تونۇدۇم كۆرۈپلا سېنى.
ئۆي ياسىغان تاغلارنى تېشىپ،
پاراسەتلىك بۇۋىلار قېنى؟
روھلار قاپتۇ تاشلاردا قېتىپ،
كۆچتى نەگە ئۇلارنىڭ تېنى؟!

موڭاۋكۇ^① تەسراتى

ھېيۋەت غارغا يەتتى قەدىميم،
ھەر سۈرەتتە مۇجەسسەم سەنئەت.
ھەربىر چىraiي تونۇش ئادىميم،
سياقىدىن بالقار سەلتەنەت.

مەن ئۇلاردىن ياتلىق سەزمىدىم،
خۇلقىدا بار ھايا - پەزىلەت.
يوق گەپلەرنى تېپىپ تەرمىدىم،
يازغانلىرىم مەۋجۇت ھەقىقت.

تاشقا ئويۇپ قالدۇرغان رەسمىم،

سۆزلەپ بىرىدى ماڭا ھېكايد.
 ئايان بولدى يىلتىزىم - ئەسلىم،
 ئۆز - ئۆزۈمگە قىلىدىم كىنایە.
 غالىبلاردىن ئىكەندۈق نەسلىم،
 ھەممە يېرگە سالغان ئىز - پايە.
 نەگە كەتتى شۇ باهار پەسلىم،
 ئەمدى نېچۈن غېرب - ئاۋارە؟!

يۈكىسى كلىكتە تۇرار قىد كېرىپ،
 ئەجدادلارنىڭ روھى بەھەيۋەت.
 يۈلتۈزلارنى ئالقانغا ئېلىپ،
 سۈر كۆرسىتىر ئىلاھى قۇدرەت.
 ئېگىز ئاسمان قەددىنى ئېگىپ،
 ئاھ، كىملەرگە تىلىگەن نۇسرەت؟
 مەنسۇپ بولغان كىملەرگە قاچان،
 بۇ ئۇلغۇشار مۆجبىزە - ھېكمەت؟!

ئۆڭۈرلەر دە ئلاھى سۆيگۈ،
 نۇر چاچىدۇ يۈكسەك ئېتىقاد.
 مېھنەت ئۇلغۇ، ئۆلمىدۇ مەڭگۈ،
 ھالال تەرددە دەشتلىرمۇ ئاۋات.
 بولسا نىيەت دۇرۇس ۋە ئىزگۈ،
 پەرىشتلەر تاشلايدۇ قانات.
 چېرىمىدۇ ئېتىقاد، سەزگۈ،
 چېرىمىدۇ مېھنەتلىك ھاييات.

قەدیمی شەھەر^② خارابىسىدا

قۇياشنى يوقانقان قىلئە،
شاھ، سۇلتانىڭ كىم ئىدى ئەسلى؟
مۇڭ ھەسرەتكە كۆمۈلگەن قەبرە،
قوينۇڭدىكى كىملەرنىڭ نەسلى؟
سوْزىلە تارىخ، ھەدقانىي سۆزلى،
كىمگە قالدى كىملەرنىڭ بەختى؟
راستىڭنى ئېيت يالماۋۇز گۇرلەر،
سەن يۇنقىنىڭ كىملەرنىڭ تەختى؟!

قىسىسە سۆزلىپ قانلىق جەڭگاھتىن،
ياتار مىسکىن ساۋۇت، دۇبۇلغا.
بەلگە بېرىپ پارلاق سىمادىن،
جەڭگە قايىتا چىللایدۇ بۇرغا.
ئۇزۇلمىگەن ئوقلار ساداقتنىن،
مىسال گويا سەپلەرگە، قۇرغا،
بىراق ئەسەر يوق ئۆز سىياقتىن،
قالغىنى روھ، قىسىسە ۋە مۇردا.

زەر نۇر ئىچرە چاقنار زۇلىپقار،
ئاسىيلىقنى قىلىپ مەسخىرە.
باھادرغا تىلەر ئىپتىخار،
جەسۇرلۇققا بولۇپ ئەندىزە.
ئۆتمىشنى چۈش كۆرۈپ چىقار،
تور پەردىسى كۆيگەن پەنجىرە.

ھەقىقەتنى قىلالماس ئىنكار،
بۇ ئابىدە، ئۆچمەس مەنزرە.

بىراق ئۇنىڭ ھەممىسى ئۆتۈش،
باقيي ئەمەس ھېچكىمگە نۇسرەت.
لېكىن زەرگە ئايلانماس كۆمۈش،
ھەربىرىدە ئۆزگىچە قىممەت.
ئاسىيلىقتۈر ئۆتۈشنى ئۇنتۇش،
كەلمەك بارمىش ھەممىگە بىر رەت.
ھاياتلىق شۇ — بولۇش، يوقلىش،
بۇ ئەزەلدىن شۇنداق ھەقىقت.

ئايپۇلاق^③

ئاسمان پەلەك قۇم تاغ ئىچىدە،
بىر بۇلاق بار ھىلال ئايىسمان.
ئاي يۈيونار ئۇندا كېچىدە،
چۈشكەن كەبىي زېمىنغا ئاسمان.
يېشىل بوستان قىرغاق - چېتىدە،
قۇشلار ئۈچۈن جەننەت بىر ماكان.
زۇمرەت ھاسىل سۈزۈك بېتىدە،
پەيدا بولغان بۇ يەردە قاچان؟
ھەيران بولۇپ ئاجايىب ھالدىن،
ئايپۇلاققا تاشلىدىم سوئال.
نېچۈن تاتلىق سۇلىرىڭ بالدىن،
جاۋاب بەرگىن كۆرمىسىڭ مالال.

بېزەك تاقاپ ياش نوتا - تالدىن،
پەيدا قىپسىن ئوتتۇرغا ئارال.
ئۇز ئىكەنسەن ھەتتا ھىلالدىن،
بىلمىدىم، بۇ زادى قانداق ھال؟

بۇلاق كۆزى بۇلدۇقلاب بىردىن،
يۈزلىرىمگە چاچرىدى بۇزغۇن.
كۆتۈرۈلدى گۈزەل بىر جانان،
كۆزلىرى نەم، چىرايى سولغۇن.
ئاق بويىندا قاشتىپشى مارجان،
بارمىقىدا چاقنىايىدۇ ئالتۇن.
ئېلىپ قاڭشار، كۆزلىرى يوغان.
بوستان چىچى تەۋرىگەن دولقۇن.
سوراپ مېنىڭ نامۇ ھالىمنى،
كەچمىشىنى قىلدى ئۇ بايان.
— ئاڭلىسىڭىز ئاهۇ زارىمنى،
ھەممە سىزگە بولىدۇ ئايان.
ئانا يۇرتۇم دەيتتۇق تارىمنى،
قىلغاج ئۇنى بوۋىمىز ماكان.
ئۆتەتتى كۈن ئىزدەپ رايىمنى،
جەننەت ئىدى بىزگە ئۇ زامان.

ماكانلاشتۇق بۇ جايغا كېلىپ،
ئېشىپ باردى نوپۇس - نەسلىمىز.
كۈن كۆچۈردۈق ھالال ئىش قىلىپ،
چىچەك ئاچتى ئارزو - بەختىمىز.

هالاللىقنى ئەتىوار بىلىپ،
 ياشار ئىدى پۇقرا - خەلقىمىز.
 روناق تاپقان ھەر كىشى بېيىپ،
 شۇنچە ئاۋات شەھەر - رەستىمىز.
 ئاياغ بېسىپ كەلدى شۇم رەقىب،
 لەشكەر باشلاپ ماكانىمىزغا.
 قىلماق بولدى بىزنى بىنت - تەقىب،
 ھاقارەت قىپ خاندانىمىزغا.
 ئۇنىڭ قەستى شەھەرنى ئېلىپ،
 خوجا بولماق ئاستانىمىزغا.
 جەڭ باشلاندى دەريا قان ئېقىپ،
 ئوت قويۇلدى ئۆي خانىمىزغا.

ئېرىم ئىدى لەشكەرلەرگە باش،
 جەڭگە ماھىر پاراسەتكە باي.
 سەبدىشىغا ئەمەس باغرى تاش،
 بەستى چىنار، چېچەن، خۇشچىراي.
 بىر كۈن كەچتە قارايغاندا قاش،
 جەڭگاھ بولدى پايانسىز كەڭ ساي.
 جەڭگە كىرىپ كەتتى ئۇ دىلداش،
 ھەمراھ بولدى ئاڭا تۈنده ئاي.
 ئەنسىرىيمەن، كۆزلىرىمەدە ياش،
 يۇغۇرۇلغان تۇرسا قاندا لاي ...

ئاھ، نەقىلاي، ۋاپاسىز پەلەك،
 جاھان خۇنخار، ئالەم گۆرستان.

قانداق چىدار بۇ دەردكە يۈرەك،
 شېھىت بولدى ئەزىز جانىجان.
 پېلىكىدىن ئۆزۈلدى خەمەك،
 غۇنچىلارنى يۇتتى زېمىستان.
 شەمىشەر تۇتۇپ ئۆزۈلدى بېلەك،
 ئۆيۈپ قالدى كۆكىرىكلىرىدە قان.

قان يىغلىدىم، دەريا يىغلىدىم،
 تەڭرىم دەردكە سالىمىدى قۇلاق.
 پەرياد چىكىپ دىلنى تىلغىدىم،
 مەن يىغلىماي قىلىمەن قانداق.

هاياتنىمۇ كۆزگە ئىلمىدىم،
 چۈنكى ئۇ كەن — ئۆلەك، تۈغۈلماق.
 مەن تىرىكمۇ، ئۆلۈك بىلمىدىم،
 كۆز يېشىدىن پۇتتى بۇ بۇلاق.

ئائىلاپ ئۇنىڭ كەچمىش، قىسىسىنى،
 چانىقىمغا تولدى ئاچچىق ياش.
 ئەتراپ جىمجىت، دىلخانەم مىسکىن،
 ئەگدىم ئائىا مۇسىبەتتە باش.
 تىچلانىمىدى ۋۇجۇدۇم لېكىن،
 ئەزدى مېنى بىر يېتىمىسراش،
 ئەلۋىدا ئەي ئاييۇلاق، تىكىن،
 روھىڭلاردا نۇرلىنار قۇياش.

ياڭگۈهن^④ خارابىسىدا

كولدۇرمىلىق تۆگىنى چۈشەپ،
ياتار ياكىگۈهن قەلئەسى غېرىپ.
چوقمىقىدا يۈلتۈزلار تونەپ،
تالىق ئاتقاندا كېتەركەن ئېقىپ.
كارۋان بويۇك غەربىتىن جۆنەپ،
كەلگەن ئىكەن چۆللەردىن ئېشىپ.
يولدا ئەلدىن ئۇسسىز لۇق تىلىپ،
قايتقان ئىكەن يىپەكىنى سېتىپ.

خاراب بوبىتۇ بۈگۈن بۇ ئۆتەڭ،
ھوقۇشلارغا بولۇپتۇ ئۇۋا.
چوغ چۈشۈرۈپ ئىسىسىنغان كۈلەڭ،
كۆمۈلۈپتۇ ئازغۇن توپىدا.
سارايىۋەنسىز قاپىتۇ ئاۋات دەڭ،
كارۋانلارمۇ يوقكەن يولىدا.
سيياقىدىن كۆچۈپتۇ ئۇز رەڭ،
بوبىتۇ ۋەيران يىللار جۇتسدا.

ئاق ئات مۇنارى^⑤

مۇنار تىكلەپ «ئاق ئات»قا ھېيۋەت،
دۇنخواڭلىقلار قىلىپتۇ تاۋاپ.
كۈمراجىۋا تارقىتىپ سەنئەت،

ئالغان ئىكەن ئۇلاردىن ساۋاب،
 كېيىنكىلەر بىلدۈرۈپ ھۆرمەت،
 گۈل تىزىپتۇ ئۇنىڭغا ئاتاپ.
 دېمەك سەنئەت شۇ قەدەر قىممەت،
 نادانلارنىڭ ھالى بەك خاراب.

كۈمۈراجىۋا ئاق ئانقا مېنىپ،
 كەلگەن ئىكەن مۇشۇ جايغا دەل.
 ئامان - ئىسىن كەلگەندە يېتىپ،
 ئاق ئېتىغا تېگىپتۇ كېسەل.
 كۆرسىتىپتۇ دوختۇرنى تېپىپ،
 لېكىن كەپتۇ ئاخىر شۇم ئەجەل.
 چەكسىز قايغۇ ھەسرەتكە يېتىپ،
 ياش توڭۇپتۇ پۇتكۈل ئاۋام - ئەل.

شۇندىن بېرى «ئاق ئات مۇنارى»،
 شاهىت بولۇپ قاپتۇ ئۇۋلادقا.
 كۈندە مىڭلاب سەنئەت خۇمارى،
 تاۋاپ قىپتۇ ئۇلغۇ ئەجداقا.
 شۇنچە ئېسىل ئۇنىڭ ئۇزارى،
 نامى مەشهۇر، چائىئەن، باغانلىقا.
 پەن، سەنئەتنىڭ ئۇ بۇزراوکۇوارى،
 دۇچ كەلمەپتۇ ئىنكار، بەربانقا.

خاتىمە

تۈنلەر ھامان تاڭنى چىللایدۇ،
باقيي ئەمەس ھېچكىمگە نۇسرەت.
كۈلگەنلەرمۇ ھامان يىغلايدۇ،
تالىق ئەمەس بىرگىلا كۈلپەت.
خارلانغانلار شاهنى تىللایدۇ،
قۇت كۆرگەنلەر بىلدۈرسە ھۆرمەت.
كىملەر قانداق يولنى خىللایدۇ،
هایيات شۇنداق سوئالدۇر پەقت.
1992 - 1995 - يىللار ئۈرۈمچى، خوتىن.

①②③④⑤ دۇنخواىدىكى تارىخيي مەدەنىي يادىكارلىق ئورۇنىسىرى

مەسئۇل مۇھەممەتتۇردى: مەھەممەتتۇردى مىرىزىئەخەمەت
مەسئۇل كورىپكتورى: ئارزىگۇل كېرىم
مۇقاۋىسىنى لايىھلىگۈچى: ئەكىبەر سالىھ

تۈن لىرىكىسى مۇختار سۈپۈرگى

*

شىنجاڭ خەلق نەشرىياتى نەشر قىلىدى

(ئۇرۇمچى شەھىرى جەمنۇبىي ئازادلىق يولى №348)

شىنجاڭ شىنخۇا كىتابخانىسىدىن تارقىتلەدى

شىنجاڭ چارۋىچىلىق باسما زاۋۇتىدا بېسىلدى

فۇرماتى: 787×1092 مم، 1/32، باسما تاۋىقى: 6. 125

2003 - يىل 3 - ئاي 1 - نەشرى

2003 - يىل 3 - ئاي 1 - بېسىلىشى

تىراژى: 1—2500

ISBN 7-228-07907-8/I • 2843

باھاسى 9.00 يۈەن

مۇقاۇنى لايىھىلىگۈچى: ئەكىدر سالىھ



ISBN 7-228-07907-8

9 787228 079070 >

ISBN 7-228-07907-8

(民文) 定价 : 9.00 元